

॥ श्रीसीतारामाभ्यां नमः ॥

जगद्गुरुरामानन्दाचार्यश्रीरामभद्राचार्यविरचित

# श्रीभार्गवराघवीयम्

*Śrībhārgavarāghavīyam*

(Original *Samskṛta*)

*Jagadguru Rāmānandācārya Śvāmī Rāmabhadraācārya*

Typeset using L<sup>A</sup>T<sub>E</sub>X by *Nityānanda Miśra*. Send corrections to [nmisra@gmail.com](mailto:nmisra@gmail.com).

## अनुक्रमणिका

प्रथमः सर्गः - श्रीभार्गवावतारोपक्रमः	४
द्वितीयः सर्गः - दीक्षा	११
तृतीयः सर्गः - गुरूपसत्तिः	१८
चतुर्थः सर्गः - समावर्तनम्	२५
पञ्चमः सर्गः - पित्राज्ञापालनम्	३२
षष्ठः सर्गः - सहस्राजुनवधः	४०
सप्तमः सर्गः - तीर्थाटनम्	४८
अष्टमः सर्गः - न्यस्तदण्डम्	५८
नवमः सर्गः - एकदन्तनाशनम्	६६
दशमः सर्गः - श्रीराघवाविर्भावः	७३
एकादशः सर्गः - श्रीराघवावतरणम्	८२
द्वादशः सर्गः - श्रीमैथिल्यवतरणम्	९२
त्रयोदशः सर्गः - श्रीभार्गवमिथिलागमनम्	१००
चतुर्दशः सर्गः - श्रीसीतास्तवनम्	१०७
पञ्चदशः सर्गः - अहल्योद्धरणम्	११८
षोडशः सर्गः - श्रीराघवप्रियादर्शनम्	१२६

सप्तदशः सर्गः - सीतास्वयंवरम्	१३३
अष्टादशः सर्गः - श्रीभार्गवलक्ष्मणसंवादः	१४१
ऊनविंशः सर्गः - श्रीरामे भार्गवप्रवेशः	१४९
विंशः सर्गः - श्रीभार्गवकृतराघवस्तवनम्	१५७
एकविंशः सर्गः - श्रीराघवपरिणयः	१७०
छन्दःसूची - १	१७९
छन्दःसूची - २	१८३
छन्दःसूची - ३	१८६

## ॥ प्रथमः सर्गः ॥

सीतारामयशोमञ्जुमुक्तामोदमुदं मुदे ।  
वन्दे वाग्देवतानाम्नीं मरालीं मानसाश्रयाम् ॥ १ ॥  
प्रत्यूहव्यूहशैवोहाहारहारस्रगच्युत ।  
ध्वजं वार्षध्वजं वन्दे हेरम्बं बुद्धिवल्लभम् ॥ २ ॥  
वन्दे वन्दारुवृन्दानां पारिजातपदाम्बुजौ ।  
प्रभाभानू इवामिन्नौ भवानीभूतभावनौ ॥ ३ ॥  
नीलपाथोजसङ्काशकान्तये श्रितशान्तये ।  
रामाय पूर्णकामाय जानकीजानये नमः ॥ ४ ॥  
गौरश्यामौ जनारामौ रामौ भार्गवराघवौ ।  
भगवन्तौ भजे भव्याववतारावतारिणौ ॥ ५ ॥  
नाहं काव्यकलाचुञ्चुर्न मे बुद्धिर्बहुश्रुता ।  
स्नपये स्वर्गवीं रामगाथागङ्गामृताम्भसि ॥ ६ ॥  
क्वाहं मन्दमतिः क्वेमावीशौ भार्गवराघवौ ।  
तत्पदाञ्जप्लवःप्रेम्णा तरिष्यामि महार्णवम् ॥ ७ ॥  
महाकाव्यकृतां पङ्क्तौ तिष्ठासाम्यच्युताश्रयः ।  
धूमोऽपि सौरभं धत्ते हागुरस्य प्रसङ्गतः ॥ ८ ॥  
रामचन्द्रशरघन्द्रकीर्तिसत्काव्यकौमुदीम् ।  
भजन्तो रौरवं घ्नन्तु कसन्तः साधुकैरवाः ॥ ९ ॥  
रामौ गायन् स्मरन् रामौ रामभद्राह्वयो मुदा ।  
क्षपयिष्ये कलिं राममहाकाव्यापदेशतः ॥ १० ॥  
इदं सन्तः समर्हन्ति महाकाव्यं निषेवितुम् ।  
रसालस्य रसं नूनं पिको वेत्ति न वायसः ॥ ११ ॥  
ब्रह्मसूनुर्भृगुर्नाम सप्तमो ब्रह्मसत्तमः ।  
द्विजानामभवन्मान्यो द्विजानामिव विष्णुवाट् ॥ १२ ॥  
यदीया सन्ततिर्ब्राह्मी ख्यात्यां ख्यातिमजीजनत् ।  
त्रय्यामिव त्रयी पूज्या गायत्री छन्दसामिव ॥ १३ ॥  
यद्वात्सल्यसुधालोभात्प्राक्सुधारत्नतस्ततम् ।  
शिश्निये श्रीर्यमीन्द्राङ्घ्रिपङ्कजं पङ्कजाश्रया ॥ १४ ॥

धत्ते ब्रह्मण्यशीलत्वात् यत्पदाम्भोजलाञ्छनम् ।  
 श्रीवत्साङ्कं इवैणाङ्कं वत्सोऽत्रेरिव वत्सके ॥ १५ ॥  
 ऋचामृचीकस्तनयः पारदृश्वा भृगोरभूत् ।  
 पितरं रोचयामास रोचिषेवोदधिं विभुम् ॥ १६ ॥  
 स गाधितनयां वव्रे पत्नीं सत्यवतीं सतीम् ।  
 रूपशीलगुणोपेतां प्रभामिव मरीचिमान् ॥ १७ ॥  
 द्योतिताशा सुताशा सा बभौ भासा भवे भवे ।  
 भवानीव भवाराध्या भामिनी भर्तृभाविता ॥ १८ ॥  
 द्विजन्मधर्मपत्नी सा हव्यवाद्गरिचर्यया ।  
 भर्त्रेऽदात्सौभगं साध्वी कौमुदीव कुमुद्वते ॥ १९ ॥  
 विश्रम्भेणात्मशीलेन वर्णिनी वल्गुवाचया ।  
 अचूचुरन्मनः पत्युः पार्वतीव परेशितुः ॥ २० ॥  
 अग्निशुश्रूषया देवी छात्रसंलाललेन च ।  
 अनुवृत्त्या गिरा भक्त्या भार्गवं समतूतुषत् ॥ २१ ॥  
 प्रीणयन्ती पतिं पत्नी नान्तर्वत्नी ह्ययाचत ।  
 स्वसृत्वं चैव मातृत्वं स्वस्याः प्राणपतिं प्रति ॥ २२ ॥  
 द्वावभावौ हि मां देव भ्रातुः पुत्रस्य चाश्वतः ।  
 व्याघ्रसिंहाविवाभ्येत्य सारङ्गीमिव कम्पिताम् ॥ २३ ॥  
 त्रायस्व त्राणशौण्डे त्वं प्रियां स्वां वृजिनार्णवात् ।  
 कान्तायाः क्रमकामानां कान्तः कामतरुः किल ॥ २४ ॥  
 चिन्तितं चेन्न चीयेत पुरश्चिन्तामणेश्विरम् ।  
 हन्त हा प्राक्तनानां मे विपाको बलवत्तरः ॥ २५ ॥  
 अलङ्कारास्त्रयः प्रोक्ताः सीमन्तिन्या मनीषिभिः ।  
 भर्ता भ्राता तथा पुत्रस्त्रिभिः सा भाति भूतले ॥ २६ ॥  
 भगिनीजननीपत्नीत्यास्पदत्रितयी स्त्रियम् ।  
 चिरं सम्भावयत्येषा त्रिवेणीव वसुन्धराम् ॥ २७ ॥  
 किन्त्वहं नास्मि जननी नाद्य यावत्स्वसा प्रभो ।  
 विषीदामि विपद्वाप्ता कराभ्यां रहितेव भो ॥ २८ ॥  
 धिङ्मो दौर्भाग्यरजनीं रान्तीं रामावमाननाम् ।  
 अप्रतीकृतसंरम्भां त्वद्विधेनापि भानुना ॥ २९ ॥

इत्युक्त्वा मोघयामास कुचयोर्नेत्रवारिभिः ।  
 प्रियार्पितं प्रयत्नेन व्यापारं चैत्रपत्रकम् ॥ ३० ॥  
 सान्त्वयामास दयितां दयितो वचनैः कलैः ।  
 निदाघदग्धां धरिणीं पर्जन्य इव वारिभिः ॥ ३१ ॥  
 तपस्वी कल्पयामास चरुं चारित्र्यवत्सलः ।  
 पत्न्यै ब्राह्मी विभोपेतं तन्मात्रे क्षत्रियोचितम् ॥ ३२ ॥  
 सत्यवत्याश्च विज्ञाय गाधिपत्नी कुगर्धिनी ।  
 प्रत्ययच्छत्स्वकात्पुत्रीचरुं चारित्र्यदूषिणी ॥ ३३ ॥  
 पत्न्या वेदितवृत्तान्तो मुनिः श्वश्रूं व्यगर्हत ।  
 लोभो लुनाति चारित्र्यं धीराणां किमचेतसाम् ॥ ३४ ॥  
 विव्यथे गदतो ज्ञात्वा विधिव्यत्यासजं फलम् ।  
 मणौ नष्टे विषण्णास्या भवाद्वोगिवधूरिव ॥ ३५ ॥  
 अनुनीय पतिं पत्नी पपौ पुत्रं च पातकात् ।  
 पौत्रे दुष्पाकजं दत्वा लोकोऽयं स्वार्थसाधकः ॥ ३६ ॥  
 तस्यां जज्ञे जगद्वन्द्वो जमदग्निर्जनार्चितः ।  
 जनार्दनोऽपि यं प्रीतः स्वीचक्रे पितरं गुणैः ॥ ३७ ॥  
 गौरदेहो दमिष्ठेहो गुणगेहो हरिप्रियः ।  
 बभावृचीकभवने ब्राह्मं मूर्तम्महो यथा ॥ ३८ ॥  
 षडङ्गवेदविदुषामग्रणी शास्त्ररोचिषा ।  
 भार्गवं रोचयामास वंशं व्योम रविर्यथा ॥ ३९ ॥  
 प्रजार्थं प्रतिजग्राह रेणुकां सत्परिग्रहम् ।  
 रेणोरपत्यमापत्ये सत्स्त्रीसद्गुणसङ्ग्रहम् ॥ ४० ॥  
 सा समासाद्य दयितं जमदग्निममोदत ।  
 नलिनीवैत्य भास्वन्तं रेणुका रम्यरेणुका ॥ ४१ ॥  
 मध्यक्षामा शुभाश्यामा वामा वामविलोचना ।  
 वरं संवर्धयामास त्रिभिर्वदैरिवात्मजैः ॥ ४२ ॥  
 पुत्रीयति स्म पूतात्मा जमदग्निर्जनार्दनम् ।  
 तुरीयमिव चैतन्यं श्रोत्रियो ब्रह्मविद्याया ॥ ४३ ॥  
 तपस्वी स तपस्तेपे तपनीयाङ्गया तया ।  
 भार्यया भगवद्भक्तिर्भावितो भद्रभावनः ॥ ४४ ॥

गह्वरे गह्वरिष्ठाय निराहारोऽहरद्रुचिम् ।  
 साधनाधनबोधस्य मूर्तस्य सपरिग्रहः ॥ ४५ ॥  
 दध्यौ ध्येयं जगद्भेयमप्रमेयं मयार्चितम् ।  
 मीनकेतुहराक्ष्यञ्जनीराजितपदाम्बुजम् ॥ ४६ ॥  
 ब्रीडयन्तं शरच्चारुचन्द्रमाननशोभया ।  
 प्रीणयन्तं वचो माध्व्या प्रपन्नान्परमेश्वरम् ॥ ४७ ॥  
 कोटिकन्दर्पदर्पघ्नसौभगां गूढसौभगाम् ।  
 सिन्धुजासुमनःसिन्धुःशरद्राकेशरोचिषम् ॥ ४८ ॥  
 आङ्घ्रिमस्तकमालम्बिवनमालाविभूषणाम् ।  
 अदूषणां महात्मालिजूषणां न्यस्तदूषणाम् ॥ ४९ ॥  
 दैत्यशोणितपङ्काक्तकालकौमोदिकीस्फुरत् ।  
 चण्डचक्रसरोजन्मकम्बुकम्बचतुर्भुजाम् ॥ ५० ॥  
 सिद्धकिन्नरगन्धर्वलेखाधीशमुनिव्रतद् ।  
 वन्दिवन्दितपादाब्जां स्मिताननसरोरुहाम् ॥ ५१ ॥  
 कोटिकोटिमनोजन्मजन्ममञ्जुमधुव्रत ।  
 व्रातमन्दितमाधुर्यधुर्यमेचककुन्तलाम् ॥ ५२ ॥  
 कोटितोकांशुमत्कान्तिकमनीयकिरीटिनीम् ।  
 सत्कपोललसल्लोलमकराकृतिकुण्डलाम् ॥ ५३ ॥  
 इन्दिरानन्दनिष्यन्दचारुकैरवकौमुदीम् ।  
 सतां परमहंसानां मनोनयननन्दिनीम् ॥ ५४ ॥  
 आत्मारामजनारामां कन्दश्यामामलौकिकीम् ।  
 निरस्तहेयगुणकां सत्कल्याणगुणोदधिम् ॥ ५५ ॥  
 कुयोगिजनदुष्प्रापां ध्वस्तपापां महात्मनाम् ।  
 सर्वसाधनसत्पुष्पपारिजातफलोपमाम् ॥ ५६ ॥  
 भूतातीतां परीतां च सद्भिः श्रीनारदादिभिः ।  
 तीर्थैरिव वपुस्तीर्थैर्गङ्गां गामिव चाक्षरैः ॥ ५७ ॥  
 साकाराञ्च निराकारां सगुणां निर्गुणां सताम् ।  
 मनोरथपथापूर्तिं दधानं मूर्तिमद्भुताम् ॥ ५८ ॥  
 मायामयमनौपम्यं कञ्चकिञ्चल्कसौभगम् ।  
 वसानं पीतवसनं यज्ञसूत्रसमर्पितम् ॥ ५९ ॥

पक्षसामध्वनिं नित्यकिङ्करं नित्यभक्तिकम् ।  
 गाङ्गमम्भ इवाम्भोदं वैनतेयं समाश्रितम् ॥ ६० ॥  
 श्रीवत्साङ्कं सुहृद्भूतं विप्रपादाब्जमुज्ज्वलम् ।  
 वहन्तं वक्षसा कुन्दकाञ्चनाक्तमिवाम्बुदम् ॥ ६१ ॥  
 वामभागेऽनुरागाश्रुनीरनीरजया श्रिया ।  
 भूषितं हेमलतया तमालमिव वह्नितम् ॥ ६२ ॥  
 सर्वभूतमनोवासं कल्याणगुणमन्दिरम् ।  
 दध्यतुर्दम्पती विष्णुं विश्ववारिधिमन्दरम् ॥ ६३ ॥  
 एतस्मिन्नन्तरे वंशे हैहयानामभूत्खलः ।  
 कार्तवीर्योऽर्जुनो राजा वंशेऽनल इवाहितः ॥ ६४ ॥  
 दत्तात्रेयमथाराध्य स लेभे दिक्शतं रणे ।  
 दोषां दोषाय दुष्टर्धिर्भुजङ्गस्येव गोपयः ॥ ६५ ॥  
 राजधानीं विधाय स्वस्वभावानुगुणां नृपः ।  
 माहिष्मतीं समहिषी महीशो बुभुजे सुखम् ॥ ६६ ॥  
 रुरोध नर्मदाधाराः स कदाचित्स्वबाहुभिः ।  
 सहस्रबाहुरुस्त्रेश गवीरिव सरोजहत् ॥ ६७ ॥  
 जग्राह कौतुकी क्वापि रावणं लोकरावणम् ।  
 दर्शयामास भार्याभ्यः शशशावमिवेभहा ॥ ६८ ॥  
 पुलस्त्यवचनाद्राजा मुमोच निगडैर्धृतम् ।  
 न मर्षयति वीराढ्यो वीरम्मन्यविडम्बनम् ॥ ६९ ॥  
 स च सप्ताङ्गसम्पन्नो दत्तात्रेयकृपाबलः ।  
 अर्जुनो नो रुजं लेभे कुतस्त्यामपि संयति ॥ ७० ॥  
 सहस्रकर उद्रिक्तो दीप्तैर्गोभिरिवाशुगैः ।  
 स रसां नीरसां चक्रे शैष्मोग्रस्तहरिप्रभाम् ॥ ७१ ॥  
 वीरम्मन्यान्स विबुधान्सह गोत्रभिदा मृधे ।  
 वीर्याब्धौ मञ्जयामास सहस्रभुजवीचिके ॥ ७२ ॥  
 कार्तवीर्यो महावीर्यो महीं माहिष्मतीमिव ।  
 बुभोज भुजसाहस्रगाथागापितदिग्गजः ॥ ७३ ॥  
 सहस्रबाहुना तेन दिवो देवा निराकृताः ।  
 बुभुजे स हविर्भागान्बुभूषन्भगवान्भुवि ॥ ७४ ॥



चन्द्राग्निसूर्यमुख्याश्च सर्वे तेजस्विनोऽमराः ।  
 अन्वतिष्ठन्किरीटैस्ते नतैस्तदनुशासनम् ॥ ७५ ॥  
 ब्रह्मण्यम्मन्यमानेन मानिना तेन मानिताः ।  
 केचिद्भृगवादयो विप्रास्तेजसा तपसाधिकाः ॥ ७६ ॥  
 अपीपिडत्प्रतापाढ्यो लोकं सर्वमहर्निशम् ।  
 क्षुद्रान् जन्तूनिवामर्षी मत्तनागेन्द्रहा हरिः ॥ ७७ ॥  
 स्वाहाकारमये विश्वे हाहाकारो महानभूत् ।  
 न शर्म लेभिरे लोका निदाघ इव हस्तिनः ॥ ७८ ॥  
 अथाञ्जयोनिमाजग्मुः खिन्ना देवा महर्षयः ।  
 पर्जन्यं जन्यजीवेप्सा घर्मत्रस्ता प्रजा इव ॥ ७९ ॥  
 देवेभ्यः सर्वमाकर्ण्य कार्तवीर्यविचेष्टितम् ।  
 अष्टाभिर्द्रुहिणोदृग्भिर्बाष्पबिन्दून्वासृजत् ॥ ८० ॥  
 अथाजगाम साकेतं श्रीनिकेतनिकेतनम् ।  
 रामाभिरामममलं सुरैः शतधृतिर्मुदा ॥ ८१ ॥  
 तत्र सिंहासनासीनं देवदेवं जगत्पतिम् ।  
 सीतया जुष्टवामाङ्गं श्रीवत्साङ्गं कृपाकरम् ॥ ८२ ॥  
 नीलोत्पलदलश्यामं रामं राजीवलोचनम् ।  
 द्विभुजं कोटिकन्दर्पदर्पघ्नममितप्रभम् ॥ ८३ ॥  
 मनोजमधुपत्रातनिन्दकालकमण्डितम् ।  
 भ्रूविलासजगत्सर्गं शरद्राकाधिपाननम् ॥ ८४ ॥  
 किरीटकुण्डलोपेतं शरदिन्दुसमस्मितम् ।  
 विभूतिनायकं दिव्यं राघवं रघुनायकम् ॥ ८५ ॥  
 वामकञ्चुकरे चापं दधानं शार्ङ्गमाशुगम् ।  
 दक्षे दक्षं सदालक्ष्यं योगिनां ब्रह्मवादिनाम् ॥ ८६ ॥  
 ददर्श तं तमालाभं ब्रह्मा ब्रह्मसनातनम् ।  
 अष्टाभिर्द्रुग्भिरष्टाभ्यः प्रकृतिभ्यः परात्परम् ॥ ८७ ॥  
 वीक्षमाणो हनुमता सेव्यमानाङ्घ्रिपल्लवम् ।  
 न ततर्पाञ्जरागेण जुष्टं मारकतं यथा ॥ ८८ ॥  
 ववन्दे वरदं ब्रह्मा सर्वकारणकारणम् ।  
 लालयन् पादपाथोजं चतुर्मुकुटकोटिभिः ॥ ८९ ॥

वेदगर्भः प्रतुष्टाव वेदस्नातां स्वकां गिरम् ।  
 कञ्जकोशविनिर्लीनां प्रत्यूषे भ्रमरीमिव ॥ ९० ॥  
 वन्दे वन्दारुवृन्दानां पारिजातपदाम्बुजम् ।  
 सीतामानससारङ्गस्वातिवल्गुवलाहकम् ॥ ९१ ॥  
 स्तुवे तुहिनरूपं त्वां रक्षोवारिरुहां विभुम् ।  
 स्वस्तये भव देवेभ्यो महर्षिभ्यो महामते ॥ ९२ ॥  
 नमो भूतनिवासाय दासपाशच्छिदे नमः ।  
 नमस्ते ब्रह्मणे भूम्ने रामायाक्लिष्टकर्मणे ॥ ९३ ॥  
 श्रीसीताननराकेशचकोराय नमो नमः ।  
 नमो लोचनचौराय किशोराय नमो नमः ॥ ९४ ॥  
 नमो वेदान्तवेद्याय विशिष्टाद्वैतवर्त्मने ।  
 नमोऽभिन्ननिमित्तोपादानकारणरूपिणे ॥ ९५ ॥  
 जानासि सर्वविद्राम कार्तवीर्यविचेष्टितम् ।  
 तद्वधाय कृपासिन्धो कश्चनांशो नियुज्यताम् ॥ ९६ ॥  
 मा भैष्टेति समाश्वास्य मेघगम्भीरया गिरा ।  
 जगाद भगवांस्तेषां शुचः प्रशमयन्निव ॥ ९७ ॥  
 प्रेषयाम्यचिरात्स्वांशं द्विजोत्तंसं स्वनामकम् ।  
 जमदग्नेरपत्यत्वे कार्तवीर्याग्निनीरदम् ॥ ९८ ॥  
 दग्ध्वा बाहुसहस्रकाननमथो चञ्चत्कुठाराग्निना  
 हत्वा तं द्विजभक्तमानिनमसौ दृप्तं नृपं चार्जुनम् ।  
 निःक्षत्रां बहुशो विधाय धरणीं दत्वा पुनः कश्यपे  
 रामः शान्तिमुपैष्यति स्वममले रामेऽर्पयित्वा मयि ॥ ९९ ॥  
 इति निगदितवन्तं राममानम्य देवाः  
 प्रतिययुरतितुष्टा ब्रह्मणा ब्रह्मधाम्नः ।  
 हरिरपि जमदग्ने रेणुकागर्भमागान्  
 मनस इव विराजश्चन्द्रमाशारूपूर्वाम् ॥ १०० ॥  
 इत्थं शुभे भार्गवराघवीये भव्ये महाकाव्ये उदारवृत्ते ।  
 सतां श्रियैस्तात्कविरामभद्राचार्यप्रणीते प्रथमो हि सर्गः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये उपक्रमाख्यः प्रथमः सर्गः ।

## ॥ द्वितीयः सर्गः ॥

अथाच्युतं न्यस्तसमस्तहेयगुणं गुणानामुदधिं शुभानाम् ।  
दधार गर्भे जमदग्निपत्नी प्राचीव पूर्णं विमलं विधुं सा ॥ १ ॥  
सा रेणुका केशमताङ्घ्रिरेणुं प्रपन्नकामार्पणकामधेनुम् ।  
बभौ वहन्ती जठरेऽजनं तं शमीव विप्रद्विडरण्यवह्निम् ॥ २ ॥  
सम्भाविता भावभवेन भर्त्रा गुर्वीकृता गर्भजगौरवेण ।  
रेजे वने ब्राह्मणधर्मपत्नी प्रत्यूषसन्ध्येव खगारुणाम्याम् ॥ ४ ॥  
तेजस्विनी वैष्णवतेजसाढ्या वर्चस्विनी ब्राह्मणगेहलक्ष्मीः ।  
कौटीरदीपान् विभया निनाय दोषापि सख्यं दिनदीपकानाम् ॥ ४ ॥  
सा सच्चिदानन्दमनन्तकीर्तिर्गर्भे वहन्ती द्विजराजपत्नी ।  
नो बाधिता दोहदबाधयाद्वा साध्वी समासादितसाधुसत्त्वा ॥ ५ ॥  
पुंसः पुराणस्य महोमयी सा मादन्मुखाम्भोरुहमा मनोज्ञा ।  
लावण्यलक्ष्मीं वपुषः पुपोष प्रातस्तनी प्राग्दिगिवाम्बरस्य ॥ ६ ॥  
प्रवालताम्राधरपल्लवा सा ससत्प्रसूतिः कचमञ्जुभृङ्गा ।  
दिदेव देवीव धृताम्रगर्भा नता वसन्ते सहकारशाखा ॥ ७ ॥  
सा तेजसा गर्भगतार्मकस्य तन्वी तनिम्ना च तनोरनिन्द्या ।  
भेजेऽर्हणा दीपविलासवीचेर्लक्ष्मीं निदाघीयसुरापगायाः ॥ ८ ॥  
भूदेवसच्छस्यबलाहकेन गर्भेण तद्धामतडिन्मयेन ।  
विद्योतिता द्यौरिव द्रुदुते सा वर्षर्तुलक्ष्म्या महिता हिताशा ॥ ९ ॥  
सा सुप्रसन्ना विरजा विशेषसत्त्वाम्भसा पोषितगर्भकार्भा ।  
वव्रे शरद्वालमरालमाया मायाधवस्य श्रियमङ्घ्रिजायाः ॥ १० ॥  
ब्रह्मद्विडित्युद्धतराजवंशकञ्जानलप्रख्यमहो हि मान्या ।  
गर्भश्रिया सा शुशुभेऽद्भुतश्रीर्हेमन्तसन्ध्येव वधूरवन्ध्या ॥ ११ ॥  
स्वनीलकेशैरतसिप्रसूनं तनूरुचा सर्षपपुष्पशोभाम् ।  
अर्मत्विषा वेपितशत्रुगात्रा जिगाय गेया शिशिरर्तुलक्ष्मीम् ॥ १२ ॥  
सा रेणुका केशवकेशवन्द्यपादाञ्जरेणुर्गृहमेधधेनुः ।  
ब्रह्मर्षिवर्यस्य बभार भासं प्रातर्दिवो दीप्तदिवाकरायाः ॥ १३ ॥  
व्यथाहरस्यास्य महीसुराणां गवां सुगर्भस्य महार्मकस्य ।  
मातुर्व्यथायै न बभूव भारो हारो यथा पौष्प उदारकीर्तेः ॥ १४ ॥

सा सूक्ष्मवासा विशदाखिलाशा पाशापहा वासववर्धितानाम् ।  
 मन्दस्मिता पादविलासलक्ष्म्या विप्राश्रमं सम्मृडयाम्बभूव ॥ १५ ॥  
 नम्रीकृता गर्भजगौरवेण मधोर्मनोज्ञेव रसालशाखा ।  
 सच्छायया मण्डितमायया सा मोदं वितेने विबुधातिथीनाम् ॥ १६ ॥  
 क्वचिद् विहङ्गान् दधती पयोभिः क्वचिद् रसालं रसितालवालम् ।  
 सा कुर्वती गर्भवतीव्रतानां पुण्याशिषा पुण्यचयं चिकाय ॥ १७ ॥  
 पार्थेयमुक्तानपि वासतेयी गेहागतान् सादरमातिथेयी ।  
 सा स्वापतेयी पतिचेष्टितज्ञा पुपोष पुत्रानिव मञ्जुमाता ॥ १८ ॥  
 तृणाय मत्वा किल गर्भपीडां क्रीडानमन्मञ्जुलकन्धरा सा ।  
 प्रेम्णा सिषेवे स्वशिशोः शिवाय व्रतानि वेदे विहितानि साध्वी ॥ १९ ॥  
 पदे पदे पद्मदलामलाक्षी प्रपूजिता देववधूवरूथैः ।  
 गर्भं वहन्ती हरिमादरेण श्रद्धावती त्रींश्च निनाय मासान् ॥ २० ॥  
 तां भावयित्रीं भवभूतिभूम्नः पुंसः क्रियां पुंसवनाभिधानाम् ।  
 विधाय विप्रोऽदितितुल्यशीलां संयोजयामास भवेन भार्याम् ॥ २१ ॥  
 अथोपसेदुः शकुनानि सौम्यां भौमानि दिव्यानि च दैहिकानि ।  
 अर्थापयन्तीव निजार्थवत्तां सान्निध्यतो गर्भगतस्य विष्णोः ॥ २२ ॥  
 माकन्दमारन्दसुमन्दमन्दो लोलल्लतोदोलितदेवदारुः ।  
 भागीरथी निर्झरबिन्दुवाही सेव्यां सिषेवे शिशिरः समीरः ॥ २३ ॥  
 ऊधोभराक्रान्तगतिर्गवीशा गृष्टिर्गृहीतामरवासदेहा ।  
 हुङ्कुर्वती सम्मुखमेव तस्या वत्सं पयोऽपाययतालिहन्ती ॥ २४ ॥  
 वामोरुवामादृगमोघभाग्या पुस्फोर संसूचितमङ्गलालिः ।  
 प्रदक्षिणां दक्षिणतश्चचार प्रदक्षिणामेत्य चमोरुमाला ॥ २५ ॥  
 काकोऽनुवाको ननु दक्षिणेन ताम्राधरां तां ददृशेऽधिशस्यम् ।  
 पुस्फोर वामोऽपि भुजो भविष्णोर्ददर्श दृश्यं नकुलं कुलीना ॥ २६ ॥  
 क्षेमं जगौ क्षेमकरी च तस्याः क्षेमावहं ह्यर्भकमावहन्त्याः ।  
 श्यामा पिकी श्यामसरोरुहाक्ष्या वामद्विपस्था चकलं चुकूज ॥ २७ ॥  
 तां तिग्मरश्मिर्न तताप तिग्मं सद्गर्भभाराभिनताङ्गयष्टिम् ।  
 नवोन्मिषन् नन्दननालिनेया मोदेन तन्मोदलतां व्यतानीत् ॥ २८ ॥  
 सुधामयूखो निशि नीरजाक्षीं सुधामयूखैः सुखयाञ्चकार ।  
 निशीथिनीपद्मपलाशशोभां निशीथिनीशो व्यदिशद् दृशेऽस्याः ॥ २९ ॥

तां मङ्गलो माङ्गलिकीमकार्षीद् भुवं जगन्मङ्गलमङ्गलस्य ।  
 प्रवालरागेण पदं जगाम भौमोऽपि तद्वौमसुरार्भकस्य ॥ ३० ॥  
 सौम्योऽपि तद्ब्राह्मणसोमतेजः स्वतेजसा सङ्गमयाम्बभूव ।  
 समस्तशास्त्रार्थबुधत्वमर्भे समर्घ्यं धन्यं बुबुधे बुधः स्वम् ॥ ३१ ॥  
 जगद्गुरोर्गर्भगतस्य जिष्णोर्गुरुर्गरिम्या गरयाम्बभूव ।  
 गीर्वाणसापन्नकृपाकृपाणीं वाणीं शिशोर्गीष्पतिराविवेश ॥ ३२ ॥  
 तदर्भकं भार्गववंशदीपं स भार्गवः स्वस्तिगिरा समर्घ्यं ।  
 अखण्डशुक्रत्वममुत्रवाले निधाय शुक्रः शुशुभे शुभञ्जुः ॥ ३३ ॥  
 शनैश्चरः स्वं शनकैस्स्थिरत्वमायुष्यधादर्भकभूषणस्य ।  
 स्वनीलतां नीलसरोजकान्तिः केशाननैषीत् किल केशवस्य ॥ ३४ ॥  
 राहुर्द्विजद्विड्द्विजराजराहुं सहस्रबाह्वञ्जतुषारबाहुम् ।  
 संवर्धयामास समानशीलं समुल्लसच्छत्रविनाशलीलम् ॥ ३५ ॥  
 केतुश्च तं ब्राह्मणवंशकेतुमर्भं समाधित्सितधर्मसेतुम् ।  
 जगज्जनिस्थाननिरोधहेतुमपूपुजत् त्यक्तनिजस्वभावः ॥ ३६ ॥  
 अथोपतस्थे जमदग्निभार्या सुस्वप्नमाला सुफला रसाला ।  
 महानुभावोद्भव एव नूनं प्रादुर्भवन्त्येव शुभानि भूत्यै ॥ ३७ ॥  
 तां स्वप्नकाले द्विजपर्णशाले सोमोऽथ राजा रजताद्रिगौरः ।  
 समर्हयत् सादरसामगानैः पीयूषकुम्भैः सितपुष्पपूगैः ॥ ३८ ॥  
 तामग्नयो योगिदुरापसूतिं त्रयोऽत्रयः स्वानुजतामुपेतम् ।  
 शक्रानुजं चाधिधरं प्रतीताः सत्कर्तुकामाः परितः प्रसेदुः ॥ ३९ ॥  
 सप्तर्षयः शप्तभृगूद्भवानां भवाय लक्ष्म्या प्रजनिष्यमाणम् ।  
 विज्ञाय विष्णुं कुशवारिभिस्तां गाङ्गेर्गदन्तः श्रुतिमभ्यसिञ्चन् ॥ ४० ॥  
 स्वप्ने गरुत्मान् ननु रेणुकां तां वहन् स्वपृष्ठे हरियोगनिष्ठे ।  
 स्वपक्षवातेजितमेघमालाव्यालोलितालं गगनं जगाम ॥ ४१ ॥  
 वक्षोलसत्कौस्तुभलक्ष्मलक्ष्म्या लक्ष्म्या शये भार्गवगेहलक्ष्मीः ।  
 मणिप्रदीपावलिभव्यभासा नीराजिता नीरजया निशीथे ॥ ४२ ॥  
 इत्थं शुभैः सूचितगर्भसम्पत् संसेव्यमाना शकुनैरघपैः ।  
 निनाय मासान् ननु सप्त साध्वी वेदान्तविदोव च सप्तभूमीः ॥ ४३ ॥  
 अथाष्टमेऽष्टौ प्रकृतीरतीता कलाष्टमीवामलशीतरश्मेः ।  
 गर्भे परब्रह्मशिशुं वहन्ती परेव रेजे प्रकृतिः सबोधा ॥ ४४ ॥

सीमन्तमुन्नेतुमथोपनिन्युः सीमन्तिनीं सानुनयां श्रुतिज्ञान् ।  
 वादित्रगीतैः श्रुतिभिः समेताः सख्यः सखीं पार्वणचन्द्रमुख्यः ॥ ४५ ॥  
 उन्नीतसीमन्तशिखाशिखेव प्रज्ञानदीपस्य मुखाब्जभासा ।  
 जहार जाया जमदग्निचित्तं वल्गुस्मितापाङ्गविसर्गितेन ॥ ४६ ॥  
 व्यतीत्य सानन्दमना महर्षेःप्रियानवदा नवधेवभक्तिः ।  
 नवापि मासान् सुषुवेऽथ दारं शिशुं दशायां दशमे दशम्याम् ॥ ४७ ॥  
 सा माधवं माधवशुक्लपक्षे मायाधवं सञ्जनयाम्बभूव ।  
 या ख्यापिताक्षय्यतिथिस्तृतीया लोके जयन्ती हरिभार्गवस्य ॥ ४८ ॥  
 माध्याह्निके चाभिजिते मुहूर्ते मध्याह्नभास्वानिव तेजसाढ्यः ।  
 जैत्रे द्विजाम्भोरुहचित्रभानुर्नमत्कृशानुः करजुष्टजानुः ॥ ४९ ॥  
 स्वयं चतुर्थो विगलच्चतुर्थश्चतुष्टयस्याब्जभृतः कलानाम् ।  
 सभूतिभूतो भवभूतिपूतोऽद्भुतः सुतो रेणुकया प्रसूतः ॥ ५० ॥  
 देवाः प्रसेदुर्ननृतुश्च देव्यो जगुश्च गन्धर्वगणा विनेदुः ।  
 सुदुन्दुभीः पाणवशङ्खभेरीः सुरेन्द्रमुख्या ववृषुः प्रसूनैः ॥ ५१ ॥  
 पेटुः श्रुतीरष्टघनान्तपाठाः विप्राः सुमन्त्रानृषयः प्रजेपुः ।  
 भक्ताश्च भेजुः पदपद्मस्य साष्टाङ्गनामं मुनयः प्रणेमुः ॥ ५२ ॥  
 वेदाः समस्ताः धृतवन्दिवेषा जगुर्विभूम्नो विरुदं विनीताः ।  
 त्रेसुस्समे विप्रविरोधिभूपाः पत्न्यस्तदीया विकला विलेपुः ॥ ५३ ॥  
 बभूव भूयो जमदग्निगेहे महामहो जातकजातिकर्म ।  
 संस्कारलीला न परात्मशुद्धौ शास्त्रप्रवृत्तिर्जनशिक्षणार्था ॥ ५४ ॥  
 चिच्छेद धात्री शिशुनाभिनालां यस्यां स्वयम्भूर्भगवान् बभूव ।  
 संस्नाप्य मन्त्रैरधिसूतिगेहं सख्योऽनयंस्तां भगवत्प्रसूतिम् ॥ ५५ ॥  
 अथो षडैश्वर्यनिधिं निधानं सुसद्गुणानां द्विषतां कृतान्तम् ।  
 षष्ठीविधानेन समर्च्य नार्यो जगुः कलं मङ्गलगीतकानि ॥ ५६ ॥  
 तं द्वादशादित्यसमं स्वसूनुं प्राप्तेऽहनि द्वादश आर्षमन्त्रैः ।  
 प्रस्नाप्य तातो हतसूतकाधिर्ननन्द निर्वाणकरः करीव ॥ ५७ ॥  
 ददौ तदानीं श्रुतिशारदानी द्विजो द्विजेभ्यो मधुलिङ्गरेभ्यः ।  
 हस्तीव दानं ननु भूरिदानं धनेशसङ्कीर्तितकीर्तिगानम् ॥ ५८ ॥  
 ततो ग्रहैर्गाहितभूरिभागं करिष्यमाणायुधयुद्धयागम् ।  
 वपुर्विभात्रीडितविष्णुरागं सुतं समासाद्य स सानुरागम् ॥ ५९ ॥

आहूय विप्रान् श्रुतिपाठचुञ्चन् तत्स्वस्तिवाचं किल वाचयित्वा ।  
 गुरुं भृगुं वंशकरं निवेद्य स पञ्चमी पाञ्चमिकं व्यधत् ॥ ६० ॥  
 भृगुं सुकीर्त्या पितरौ गुणौघैर्विप्रान् स्ववीर्यै रमयिष्यतेऽसौ ।  
 पुत्रो विचार्येति पिता तदीयं वर्णद्वयं प्राह स रामनाम ॥ ६१ ॥  
 राष्ट्रस्य मा मेधयिता सुतोऽसौ रास्यत्ययं मामपि भूसुरेभ्यः ।  
 अतोऽपि रामं जगदुस्तमेते वाक्किङ्करोऽर्थो हि भवत्यृषीणाम् ॥ ६२ ॥  
 सम्पाल्यमानोऽनुपलं पितृभ्यां गुहः शिवाभ्यामिव तीक्ष्णतेजाः ।  
 दिने दिनेऽवर्धत शुक्लपक्षे स भार्गवाम्भोधिशी शशीव ॥ ६३ ॥  
 ततो बहिर्निष्क्रमणक्रियार्थं निनाय तं शम्भुनिकेतमम्बा ।  
 सखीजनोद्गीतपवित्रकीर्तिः क्रान्तत्रिनेत्राम्बकमासमर्भम् ॥ ६४ ॥  
 प्राणीनमत्तेन शिवं च माता भजिष्यता तत्पदकञ्जयुग्मम् ।  
 तं बालको बालकचन्द्रचूडं दृग्वारिधाराभिरलं सिषेच ॥ ६५ ॥  
 उत्थाप्य शर्वो दशभिर्भुजैस्तं बालं स्वसम्भूतिरसारसालम् ।  
 जटाटवीखेलदभङ्गगङ्गातरङ्गसङ्गप्रणयीचकार ॥ ६६ ॥  
 कर्पूरगौरेण मनोहरेण स्वकाङ्गसङ्गेन सुभस्मनेशः ।  
 विभूष्य तं भूषितभूमिदेवं देवोऽथ दिव्यो दिविजैर्दिदेव ॥ ६७ ॥  
 जगाद जीमूतगिरा गिरित्रो दित्सन् शिशुं ब्राह्मणधर्मपत्न्यै ।  
 स रेणुकापादपयोजरेणुं भक्त्या चिकीर्षस्तरुणेन्दुभूषाम् ॥ ६८ ॥  
 जयत्वसौ ब्राह्मणवृन्दशस्यबलाहको वैदिकवाहकश्च ।  
 विपद्विरामो द्विजवंशरामो रामोऽभिरामो भृगुराम ईड्यः ॥ ६९ ॥  
 धन्यावमू भार्गववंशदीपौ जायापती मञ्जुमती अतीतौ ।  
 कुवासनां शीलगुणाशनां यौ भूमानमानीय भुवं विभातः ॥ ७० ॥  
 धन्या स्थली भूतलभागभूता सुभारती भारतभूमिरेषा ।  
 यत्रैव साक्षात् भगवान् मुकुन्दः पुनः पुनश्चावतरत्युदारः ॥ ७१ ॥  
 दृष्टं विधात्रापि तुलां न याति जगत्समग्रं किल भारतस्य ।  
 तद्भारताभ्यूनममुष्यनाम नेमाक्षरेणापि जगद्वाधायि ॥ ७२ ॥  
 दिष्ट्याम्ब ते सूनुरभूत् स्वयम्भूरनन्तवीर्यो भगवान् मुरारिः ।  
 यन्मायया जीव जगच्च दारुयोषेव नट्या परिनर्त्यतेऽदः ॥ ७३ ॥  
 एषस्त्वयं नाशितभूसुरध्रुवाजन्यवंशो भृगुवंशहंसः ।  
 वीरव्रती ख्यापितदिव्यकीर्तिर्दिक्पालकानां भविता प्रशस्यः ॥ ७४ ॥

सहस्रबाहुदुतबाहुदण्डप्रचण्डदावानलमञ्जुमेघः ।  
 द्विजेन्द्रसारङ्गसमूहचित्ताकर्षी प्रवर्षी सुमुदोऽर्भकोवाम् ॥ ७५ ॥  
 निशम्य तामाशिषमिन्दुमौलेर्देवैः कृताभ्यर्हणमभ्युपेत्य ।  
 पुत्रं पुतस्त्राणकरं सुखाब्धेस्तौ दम्पती तीरमिताविवान्त्यम् ॥ ७६ ॥  
 ततश्च रामो रमयाम्बभूव स्निग्धेक्षितैश्शैशवचेष्टितैश्च ।  
 वपुःप्रकर्षेण महोमहिम्ना मृगान् भृगून् स्वां जननीं जनित्रम् ॥ ७७ ॥  
 ततोऽन्नसम्प्राशनमाविधित्सुस्तं छन्दयामास पिता महान्नैः ।  
 आनन्दकन्दोऽपि स कन्दमूले मनोऽर्पयन्मानितवन्यवृत्तिः ॥ ७८ ॥  
 लोलालको बालकबालकोऽसौ क्रीडन् वने केसरिशवयूथैः ।  
 निषिद्धमानोऽपि चिरं जनन्या व्याघ्रादिभिः सख्यमथो व्यधत् ॥ ७९ ॥  
 परश्वधक्रीडनकेन रेमे बालो विहायान्यपरिच्छदान् स्वान् ।  
 अतो द्विजेन्द्रः परशूक्तपूर्वं रामेति नाम्ना सुतमाजुहाव ॥ ८० ॥  
 स जानुपद्भिः प्रचलन् पृथिव्यां माद्यन्मुखाम्भोरुहकुन्तलालिः ।  
 सुधासिचाव्यक्तरसाक्तवाचा रामोऽभिरामोऽथ बभूव पित्रोः ॥ ८१ ॥  
 क्रीडन् क्वचित् क्रीडितबालसिंहो विष्वग्विभात्रीडितबालभानुः ।  
 पीडिष्यमाणाखिलभूमिभारः पीडाकरो भूमिरुजां बभूव ॥ ८२ ॥  
 तेजस्फुलिङ्गोऽन्वयभावसर्पिः संस्थापितः प्राङ्गणवेदिकायाम् ।  
 राजद्रजोधूसरधूम्रदेहो धूमध्वजोऽभूत् स पितुश्चतुर्थः ॥ ८३ ॥  
 रिङ्गन् गविप्रांशुपलाशपद्भ्यां धावन् धरायां धृतिधामधूर्यः ।  
 परश्वधक्रीडनकोत्कचेताः क्षपां क्षपाटीं क्षपयाम्बभूव ॥ ८४ ॥  
 स वृत्तचूलश्चलकाकपक्षो वीर्याग्निविप्लुष्टविपक्षकक्षः ।  
 स्वधर्मसंरक्षणलब्धलक्ष्योऽलक्ष्यो द्विषां हृद्विलसद्दिधक्षः ॥ ८५ ॥  
 तत्कर्णवेधं विदधे विधाता समुद्गिरन्मङ्गलमद्रसूक्तम् ।  
 लोकोत्तराणां चरितानि नूनं लोकोत्तराण्येव भवन्ति भूमौ ॥ ८६ ॥  
 तमक्षरं राममथाक्षरज्ञाः समागताः शिक्षयितुं सशिक्षाः ।  
 अनेहसाल्पेन समध्यगच्छत्स नागरी निर्जरनागरीं ताम् ॥ ८७ ॥  
 इत्थं ककुप्कुञ्जरसंस्क्रियाभिः स संस्कृतो वैदिकसंस्कृतीन्द्रः ।  
 दशार्धवर्षं वयसा निनाय बालो दशार्धेषुसपत्ननिष्ठः ॥ ८८ ॥  
 अथोपनिन्ये नयनाभिरामं रामं रमाकान्तकलाललामम् ।  
 पित्रार्पिताशेषविपद्विरामं ब्रह्मद्रुहः संयति दग्धुकामम् ॥ ८९ ॥



तस्यारभन्त व्रतबन्धकर्म ब्रह्माण इज्यापरिपूतदेहाः ।  
 वेदा यथा मूर्तिधरा धृतेहाः प्रदीप्तवैश्वानररम्यगेहाः ॥ ९० ॥  
 आर्चीकिरार्चन्ननुवक्रतुण्डं शुण्डासमुत्पाटितवैरिमुण्डम् ।  
 तमेकदन्तं यशसा लसन्तं हेरम्बमम्बाङ्कगतं हसन्तम् ॥ ९१ ॥  
 अपूपुजत्पूरितमद्भिरद्धा प्रदीपकोद्भासिमुखं सुकुम्भम् ।  
 अनन्तरं मङ्गलवेदिकायां संस्थापयामास मुनिर्हुताशम् ॥ ९२ ॥  
 चतुर्मुखस्तत्र चतुर्भिरास्यैर्ब्रुवञ्छ्रुतिं स्वार्पितमूर्तिना तम् ।  
 यज्ञोपवीतेन च यज्ञमूलं द्विजन्मलक्ष्म्या समलञ्चकार ॥ ९३ ॥  
 ततः समाविष्कृतसौम्यमूर्तिः पूर्तिः सतां मञ्जुमनोरथानाम् ।  
 गायत्रिदीक्षां प्रदिदेश तस्मै शिवः शिवायास्य भृगूद्वहाय ॥ ९४ ॥  
 स मातृमान् वै पितृमान् महस्वानाचार्यवान् वन्दितपादपद्मः ।  
 विभ्रद्विभां ब्रह्ममयीं विरेजे स रौरवीको जनरौरवप्लवः ॥ ९५ ॥  
 स ब्रह्मचर्यव्रतलब्धदीक्षो गुरुपदेशार्जितशिष्यशिक्षः ।  
 भिक्षां जिघृक्षुर्जननीं जगाम यथान्नपूर्णं भगवानुपेन्द्रः ॥ ९६ ॥  
 परिधाय स रौरवीं त्वचं धृतमौञ्जीमयमेखलो बटुः ।  
 जननीनयनाश्रुभैक्ष्यवान् सुमनाः शम्भुमुपेयिवान् गुरुम् ॥ ९७ ॥  
 राजत्पलाशतरुदारुणदारुदण्डो वीर्यातिरेकपविकल्पितबाहुदण्डः ।  
 श्रीचन्द्रचूडचरणार्पितदेहदण्डो रामो यतीव विबभौ विलसत् त्रिदण्डः ॥ ९८ ॥  
 देवैर्नन्दनपुष्पवर्षिभिरलं सम्पूजितः पुण्यवान्  
 सानन्दं मुनिनागकिन्नरनरैस्तोष्टूयमानो मही ।  
 आपृच्छ द्विजदम्पती स्वपितरौ कैलाशधामाययौ  
 गायत्र्यं व्रतमास्थितः स भगवान् वीरव्रती भार्गवः ॥ ९९ ॥  
 जगन्मङ्गलो धर्मरक्षैकदीक्षः स वीरव्रती छात्रशिक्षाप्रतीक्षः ।  
 बभौ भार्गवो देहधारीव धर्मो महोवर्मिणो वर्णिनो वर्चसाढ्यः ॥ १०० ॥  
 इत्थं शुभे भार्गवराघवीये भव्ये महाकाव्ये उदारवृत्ते ।  
 सर्गो द्वितीयः कविरामभद्राचार्यप्रणीते भवताच्छ्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुस्मानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये दीक्षाख्यः द्वितीयः सर्गः ।

## ॥ तृतीयः सर्गः ॥

ततश्चिकीर्षुर्ननु लोकसङ्ग्रहं निराचिकीर्षुः कुम्भुजामसद्ग्रहम् ।  
समुद्दिधीर्षुर्द्विजधर्मविग्रहं जगाम रामो गिरिमैश्वरं गृहम् ॥ १ ॥  
समानसं मानसरोगहारिणं सदालसच्छैलसुताविहारिणम् ।  
स्वसेविनां जन्मजरापहारिणं स्वकूटकूटातपतापवारिणम् ॥ २ ॥  
मुनीन्द्रयोगीन्द्रसुरेन्द्रसेवितं तपस्विवर्चस्विमनस्विभावितम् ।  
प्रफुल्लपाथोजपरागपावितं सुकोकिलामञ्जुलरावरावितम् ॥ ४ ॥  
पिनाकिचूडेन्दुमयूखमालिकासुधासमाकृष्टचकोरकूजितम् ।  
अनेकसिद्धेश्वरनागकिन्नरामरेन्द्रगन्धर्वपुरन्धिपूजितम् ॥ ४ ॥  
तपःप्रभावामलमूर्तिभूसुराग्निहोत्रधूमावलिधूम्रपल्लवम् ।  
मुनीन्द्रबालोच्चरितश्रुतिस्वरप्रमुष्टपक्षीन्द्ररवं रसावहम् ॥ ५ ॥  
क्वचिद्भवालोकाविशोकमानसाप्सरःसमारब्धनरत्रनर्तनम् ।  
क्वचिन्महादेवपदाम्बुजासवप्रमत्तरोलम्बकदम्बकीर्तनम् ॥ ६ ॥  
क्वचिद्भवानीभवभावितव्रतप्रकूतवैरोचनचित्रताण्डवम् ।  
क्वचित्सहस्रार्जुनबाहुसञ्चलत्सरःपयःपूजितपार्वतीशिवम् ॥ ७ ॥  
क्वचिन्मृडानीमृगराजचुम्बितस्मितेभवक्त्राननमुक्तमोदकम् ।  
क्वचित्कुमारासनबर्हचन्द्रिकाचकोरसम्भूषितभावभोगिकम् ॥ ८ ॥  
मरालपारावतबर्हिवल्गुवाग्रथाङ्गकारण्डवकीरसारिकाः ।  
शिवेलया यत्र खगाः सदाशिवं समीडते शान्ततनुं सनातनम् ॥ ९ ॥  
तमालतालीदलनिम्बशालकैरशोककादम्बरसालबिल्वकैः ।  
द्रुमैर्लसत्पुष्पफलाग्रपल्लवैः कृतातपत्रं विबुधोत्तमैरिव ॥ १० ॥  
समस्तसौभाग्यकरं दुरासदं कुयोगिनां शम्भुजुषां प्रसाददम् ।  
निरीक्ष्य कैलासगिरिं गिरातिगं मनोऽपि रामस्य गतं रिरंसितम् ॥ ११ ॥  
अथ प्रतीतः प्रयतः पवित्रितैः पवित्रपाणिर्भृगुवंशवर्धनः ।  
गणेरितद्वा द्विजराजशेखरं ददर्श कैलासगिरौ गिरीश्वरम् ॥ १२ ॥  
हिमालये लोघ्रमिवात्तपुष्पकं यथाधिधारं शशिनं सुपाथसः ।  
मृणालशैवालमरालमण्डितं यथासितं पङ्कजमामरे सरे ॥ १३ ॥  
त्रिलोचनं साधकशोकमोचनं जटाधरं जह्नुसुताधरं हरम् ।  
उमावरं दत्तवरं वरावरं वटेश्वरं भूतिकरं महेश्वरम् ॥ १४ ॥

सुखं समासीनमकुण्ठवर्चसं शरीरिणं शान्तरसं रसारसम् ।  
 भयङ्करं चाप्यभयङ्करं सतां शुभङ्करं शङ्करमादिशङ्करम् ॥ १५ ॥  
 तुषारकर्पूरसुगौरविग्रहं ग्रहर्क्षतारादितिपुत्रनिग्रहम् ।  
 समुल्लसच्छैलसुतापरिग्रहं समस्तकल्याणगुणैकसङ्ग्रहम् ॥ १६ ॥  
 दधानमञ्जासनमाञ्जशासनं प्रपन्नकीनाशविलासनाशनम् ।  
 गजेन्द्रकृत्यावसितं विषाशनं वृषासनं भग्नभवाब्धिवासनम् ॥ १७ ॥  
 विभूतिभासा परिभासुरं सुरं सुरेन्द्रवन्दां शिशुचन्द्रमेदुरम् ।  
 मनोजमारं घनसारसुन्दरं फणीन्द्रहारं भवसिन्धुमन्दरम् ॥ १८ ॥  
 त्रिभिस्स्वनेत्रैः शशिसूर्यपावकैः शुचं तमस्तोममघाटवीं नृणाम् ।  
 हरं हरन्तं हरिहारहर्षिणम् कृपासुधावर्षिणमाधिधर्षिणम् ॥ १९ ॥  
 जटाकलापेसितमालिकामिव स्वरापगां सङ्कलयन्तमादरात् ।  
 सुधामयूखं निटिले निशाकरं कृपाप्रतीकं दधतं दयापरम् ॥ २० ॥  
 त्रिलोकशोकक्षयहेतुसुस्मितस्फुरत्प्रभारञ्जितसुद्विजावलिम् ।  
 कलत्कपोलारुणपल्लवाधराहिकुण्डलालङ्कृतपञ्चवक्त्रकम् ॥ २१ ॥  
 करे त्रिशूलं भवशूलमोचनं भुजङ्गराजं वलयाय वासुकिम् ।  
 विधाय विद्याधरनागसुन्दरीप्रगीतदारं दरकुन्दसुन्दरम् ॥ २२ ॥  
 लसत्परिष्वङ्गमनङ्गमर्दनं मृणालमृद्धा गिरिराजकन्यया ।  
 सुवर्णवल्यावलितं सुरद्रुमं तिरस्करिष्यन्तममोघदर्शनम् ॥ २३ ॥  
 गले गरं गर्वहरं हरिद्विषां पिनाकपाणिं प्रणतार्तिनाशनम् ।  
 व्यभावयद्राजतशैलमीश्वरं सनीलकण्ठं भृगुनन्दनस्तदा ॥ २४ ॥  
 कुमारसंवाहितपादपङ्कजं सदम्बहेरम्बकृतप्रदक्षिणम् ।  
 स दक्षिणामूर्तिममूर्तिमव्ययं व्यलोकयल्लुब्धदृशा तृषापहम् ॥ २५ ॥  
 ललाममाधुर्यसुधाभिरामकं ललाममाधुर्यसुधाभिरामकम् ।  
 ललाममाधुर्यसुधाभिरामकं ललाममाधुर्यसुधाभिरामकम् ॥ २६ ॥  
 कपालमालाविकरालविग्रहं भुजङ्गहारं भुजगोपवीतिनम् ।  
 विचित्रवेशं विधिविष्णुवन्दितं गृहीतढक्कं भवभोगिभैरवम् ॥ २७ ॥  
 अघोरमप्यासुरघोरदर्शनं सदा सकामं ह्यपि कामकर्शनम् ।  
 अतीतभूतं ननु भूतभूधरं ह्यनाथमप्येतमनाथभीहरम् ॥ २८ ॥  
 अचेतनं चापि निसृष्टचेतनमकेतनं चापि वृषेशकेतनम् ।  
 असंश्रयं चापि समग्रसंश्रयमसंशयं चापि समस्तसंशयम् ॥ २९ ॥

पवर्गकूपं ह्यपवर्गदं शिवं समोगिनं चापि विभोगवर्जितम् ।  
 कलत्रिणं चापि कलत्रिमर्दनं पुरस्थितं चापि पुरार्दनं हरम् ॥ ३० ॥  
 निरीक्ष्य दृग्स्वस्त्ययनं गुणायनं सुरायणं योगयुजां परायणम् ।  
 शिवं शिवालिङ्गितवामविग्रहं निराग्रहं मोदमवाप भार्गवः ॥ ३१ ॥  
 जहौ बटुर्वाटपरिश्रमं भ्रमं शिवं समासाद्य गुरुं गिरीश्वरम् ।  
 वनाग्नितप्तः कलभस्तृषाकुलः सुखीव सम्प्राप्य सुधासरोवरम् ॥ ३२ ॥  
 प्रणम्य तं योगिदुरापदर्शनं सुदर्शनं प्रीणितसत्सुदर्शनम् ।  
 अथोपसन्नः ससमित्करोहरं गुरुर्गरीयान् हि हरेरपि स्मृतः ॥ ३३ ॥  
 स नीलकण्ठस्तमपूर्वदर्शनं द्विजात्मजं ब्राह्मणशत्रुकर्शनम् ।  
 सभाजयामास वटुं वटेश्वरो विनम्रता हि प्रकृतिर्महात्मनाम् ॥ ३४ ॥  
 विनीतवेशं विमलं विधुप्रभं प्रलम्बबाहुं दृढपीनवक्षसम् ।  
 मृगेन्द्रसत्त्वं वृषभेन्द्रकन्धरं शरीरवन्तं प्रथमं यथाश्रमम् ॥ ३५ ॥  
 लसल्ललाटे भसितं भवार्चितं प्रविभ्रतं तं ननु संशितव्रतम् ।  
 महानुभावं वरवर्णवर्णिनं प्रदीप्तवैश्वानरदेहमद्भुतम् ॥ ३६ ॥  
 नवीनराजीवसमानलोचने कदाप्यविद्धे युवतीकटाक्षतः ।  
 कपोलदृग्कोणसमारुणीप्रभामखण्डवीरव्रतसंशिनीमिव ॥ ३७ ॥  
 क्षणप्रभाकोटिशतच्छटाजटाः समुद्धहन्तं श्रुतिचारुकुण्डलम् ।  
 रतं श्रुतौ शास्त्रकृतौ सुसम्भृतं वरीयसा ब्रह्ममयेन वर्चसा ॥ ३८ ॥  
 मुखेन बिम्बाधरपल्लवत्विषा विमोदयन्तं हि विधुं नवोदयम् ।  
 द्विजावलीश्वेतरुचा कुमुद्वतः करान् करिष्यन्तमिवाह्निकानहो ॥ ३९ ॥  
 वसानमम्लानरुरुत्वचं कटौ दधानमाषाढपलाशदण्डकम् ।  
 धृतोपवीतं स्वकरे कमण्डलुं वहन्तमव्यग्रमतिं सुवर्णिनम् ॥ ४० ॥  
 तमङ्गमङ्गीकृतवान् कृतान्तकृत् कृतप्रणामं सुकृतार्थमानिनम् ।  
 स्वशिष्यमीशो भृगुवंशवर्धनं गुरुं हि विद्यार्थिगुणोऽनुकर्षति ॥ ४१ ॥  
 निवेद्य नन्दीश्वरविष्टविष्टं हरो हरन् मौलिनवोडुपांशुभिः ।  
 शुचं शुचेः सौम्यरुचेः समब्रवीद्गिरा गिरित्रो वटवे शुभाशिषः ॥ ४२ ॥  
 वटो विवर्धस्व विशिष्टवर्चसा समेधितायुर्मखहव्यवाडिव ।  
 समुन्नयन् भार्गवमन्वयन्वयं शशीव सिन्धुं प्रथितः पयोमयम् ॥ ४३ ॥  
 लभस्व दीर्घायुरपूर्वपौरुषं भजस्व भव्यं भवभूमिभूषणम् ।  
 घटस्व घोरो द्विजवैरिवृन्दहा रमस्व रामे ननु रामराम हे ॥ ४४ ॥

भवाय भूयाः श्रुतिपारदृश्वनां द्विजन्मनां संयमशास्त्रशर्मणाम् ।  
 सुकर्मणामक्षतधर्मवर्मणां वनस्पतीनां द्विजराडिवामलः ॥ ४५ ॥  
 निधत्स्व निष्ठां निगमे निरत्ययां विधत्स्व वेदो विशदं विवित्सितम् ।  
 मनः समाधत्स्व समे निजांशिनि प्रधत्स्व पाण्डित्यपरम्परामहो ॥ ४६ ॥  
 अवैमि भूभारसमाजिहीर्षयावतीर्णमंशं त्रिशिरो द्विषो हरेः ।  
 भृगोः कुले ब्रह्मसमाजसङ्कुले भवन्तमेणाङ्कमुदन्वतीव भोः ॥ ४७ ॥  
 स्वयं हि सर्वज्ञशिखामणिर्भवांस्तथापि मां शिष्यधियोपसर्पति ।  
 ननूदधिर्वारिनिषिक्तभोगिराडहो मुदा पूजयतीह पल्वलम् ॥ ४८ ॥  
 परं प्रसीदामि निरीक्ष्य तेऽनघ त्रिलोकगेयं हि गुरूपसर्पणम् ।  
 समस्तशास्त्रार्थनिधेर्विधेर्विधेर्विन्मत्रां शाश्वतसाधुभूषणम् ॥ ४९ ॥  
 ममेह भूमन् यदुपैषि शिष्यतां तदस्ति ते मानवशिक्षणं हरे ।  
 प्रदित्सुकामो गुरुगौरवं हि मे विभर्षि विद्यार्थिविडम्बनं विभो ॥ ५० ॥  
 अधीष्व मत्तो मदमुक्तमानसः षडङ्गवेदान् सरहस्यकं धनुः ।  
 समस्तविद्यासु कृतश्रमोऽचिरात् समेधितासे द्विजशस्यनीरदः ॥ ५१ ॥  
 भवाय भूत्यै महसे महात्विषे कृतप्रयत्नस्य पुमर्थमिच्छतः ।  
 श्रमं कठोरं ननु सम्बलं विदुः सतां सुसङ्कल्पवशा हि सिद्धयः ॥ ५२ ॥  
 तमूचिवानेवमुदारदर्शनं जगद्गुरुर्भूसुरशत्रुकर्षणम् ।  
 नियोजयामास निजानुशासने त्रिलोचनो भृत्यभवार्तिमोचनः ॥ ५३ ॥  
 सरौरवं रावितघौररौरवं सगौरवं गात्रगिरीन्द्रगौरवम् ।  
 उपेत्य रामं निजशासनानुगं गवा गवीशो मुमुदेऽनुलालयन् ॥ ५४ ॥  
 वटोः समस्तानुपयोगिनो गुणान् शरीरिणस्त्वय्यवलोकये यथा ।  
 मुदा ददामीव पयोनिधिः श्रियं समस्तविद्या भवते मधुद्विषे ॥ ५५ ॥  
 ततस्तु रामं रमयन् रमेशको गिरां गरिम्णा गुरुगौरवेण च ।  
 शिवस्तमध्यापयितुं प्रचक्रमे क्रमेण कानिष्ठमिवाम्बुजो हरेः ॥ ५६ ॥  
 स पञ्चभिः पञ्चितपञ्चभीर्मुखैर्मुखप्रसूतात्मभुवो भुवं स्वरम् ।  
 विबोधयन् नो बुबुधे भवःक्लवं बुधो बुभूत्सा हि वटोः श्रमापहा ॥ ५७ ॥  
 यदा यदा क्लान्तिमियाय भार्गवो गवेशगाम्भीर्यगवीर्गवेषयन् ।  
 तदा तदापीडनवेन्दुनिर्गलत् सुधाम्बुभिश्शीतलयन् बभौ भवः ॥ ५८ ॥  
 यथा शरच्चन्द्रमरीचिमाधुरीसुधां पिबंस्तृप्यति नो चकोरकः ।  
 तथा न रामः शिशुचन्द्रशेखरश्रुतं जुषाणोऽपि ततर्प कर्हिचित् ॥ ५९ ॥

सकृत् समाकर्ण्य शिवेरिताः श्रुतीः समध्यगच्छत् प्रतिभाधनी वटुः ।  
 अधीतपूर्वं ननु तेन वाङ्मयं गुरौ निवासस्त्विह मर्त्यशिक्षणम् ॥ ६० ॥  
 प्रभात उत्थाय सदा सदातनं कृताह्निकः कारणमाणवो मुहुः ।  
 शिवं सिषेवे शिपिरांशुशेखरं वटुर्हि सेवैकधनोऽधिगण्यते ॥ ६१ ॥  
 क्वचित्समाधिस्थमुमामनोहरं हरं हरिर्हारिगुणेन हर्षयन् ।  
 सपर्यचारीघमराङ्गसम्भवैर्भुजङ्गभूषं ननु दंशवारणैः ॥ ६२ ॥  
 क्वचिच्छरच्चन्द्रमरीचिरोचिषो जटा जगज्जन्मजरापहारिणीः ।  
 स मण्डयन् नन्दनमल्लिकादिभिर्बभूव भूतेश्वरभूतिभूषणः ॥ ६३ ॥  
 क्वचिद्भवं भावमयेन वारिणा दृगुद्भवेन स्नपयाम्बभूव सः ।  
 क्वचित्तदङ्घ्रिम्बुजयुग्मरुक्मभू सुलिप्सया लिप्त इव व्यरोचत ॥ ६४ ॥  
 क्वचिद्भवानीपतिपादपङ्कजं स पीडयन् पीडितकुव्यथोऽभवत् ।  
 मनो भवारेरपि निश्चलं मनो जहार सुश्रूषणशक्रजालतः ॥ ६५ ॥  
 तुरीययामे यमिनां वरो वटुः सदा निशायाः स निशेशशेखरात् ।  
 श्रुतं श्रुतं चिन्तयते स्म चिन्मयं प्रभातबोधो हि वटोर्विभूतये ॥ ६६ ॥  
 उषस्यथाप्लूत्य स मानसाम्भसि स्मरन् परब्रह्म जपन् युगायनम् ।  
 सुवर्णकिञ्चल्कसहस्रपङ्कजस्रजा जगद्देशिकमभ्यपूजत ॥ ६७ ॥  
 पुनः शुभैः श्रीफलपत्रकोटिभिर्मनोज्ञवर्णैस्त्रिदलैर्मनोहरैः ।  
 समाहृतैर्देववनात् प्रयत्नतः समन्त्रवत् तोषयति स्म शङ्करम् ॥ ६८ ॥  
 हरो हरिद्रव्यककामनीयकैरमुष्यकाये ननु बिल्वकेश्वरः ।  
 शशीव सौम्यप्रतिरूपकोटिभिः समावृतः शारदशर्वरीभवः ॥ ६९ ॥  
 पुनश्च मन्दारसुमैः सुगन्धिभिः स्वभक्तमन्दारमण्डयन् मुदा ।  
 निरस्तकामस्य सपर्यया हि किं समर्हणं छात्रविभूषणं गुरोः ॥ ७० ॥  
 निवेद्य नैवेद्यममोघविक्रमे क्रमेण कन्दादिसमाहृतं स्वयम् ।  
 चकार नीराजनमभ्युमावरं पुरैव नीराजितमर्मकेन्दुना ॥ ७१ ॥  
 दधौ तदम्भोजपदावनेजनीरपः पवित्रीकृतविश्वमण्डलाः ।  
 भवो यथा पूर्वभवे त्रिविक्रमे दधार मूर्ध्ना तदपः सरिन्मयीः ॥ ७२ ॥  
 प्रपूज्य तं षोडशभिः प्रकारकैः स नन्दयामास गिरीशनन्दनम् ।  
 पपात साष्टाङ्गममुष्यपादयोः प्रणाम एवैशकृपाप्तिसाधनम् ॥ ७३ ॥  
 कृताञ्जलिं पूजितपादपङ्कजं शिवः प्रियं छात्रमकुण्ठमेधसम् ।  
 मुदा समाहूय करैः परामृशन् जहार देवो दशमीं दशां वटोः ॥ ७४ ॥

पुनस्तमध्यापितवान् महेश्वरः षडङ्गवेदं सरहस्यमन्त्रवत् ।  
 समं धनुर्वेदममोघविक्रमो व्यये हि विद्या विशदा विराजते ॥ ७५ ॥  
 इति त्रिलोकैकगुरुर्द्विजर्षये प्रदाय विद्या द्विगुणा नवामलाः ।  
 स्पृशन् कराम्भोजमदोमुखाम्बुजे बभाष ईड्याक्षरमिन्दुशेखरः ॥ ७६ ॥  
 असेवथा भार्गव मां दिवानिशं कुबुद्धिरात्मानमिवाक्षतव्रतः ।  
 समग्रशास्त्रार्णवपारमञ्जसा प्रजग्मिमान् मत्परितोषपोतवान् ॥ ७७ ॥  
 विधाय शास्त्रेषु महापरिश्रमं विनिद्रमभ्यस्य विमोहवर्जितः ।  
 प्रसादा विद्यां स्ववशीचकर्त्तुं भोः स्वमातरं सूनुरिवात्मतत्परः ॥ ७८ ॥  
 विवेकविश्रम्भविनम्रसेवया विरञ्चिभूनन्दन मामनन्दयः ।  
 परं प्रसीदामि महात्मनि त्वयि प्रगल्भपाण्डित्यपरम्परापरे ॥ ७९ ॥  
 गुरौ प्रसन्ने परमः प्रसीदति गुरौ विषण्णे वृषणो विषीदति ।  
 गुरौ च तुष्टे ननु लोकसम्पदो गुरौ हि रुष्टे विपदः पदे पदे ॥ ८० ॥  
 तदद्या सन्तुष्टमना विसर्जये भवन्तमीड्यं भृगुवंशवर्धनम् ।  
 सुखाय भूयासुरिमा विभूतयः शिवोऽस्तु पन्थास्तव सत्यसङ्गर ॥ ८१ ॥  
 अयातयामाः श्रुतयो भवन्तु ते स्वधीतमप्यस्तु फलाय नित्यशः ।  
 यथोर्वरायां भुवि सुप्तशालयः सुपात्रदत्तं द्रविणं यथाक्षयम् ॥ ८२ ॥  
 भजस्व वीरव्रतमेव नैष्ठिकं लभस्व दीर्घायुरमोघविक्रमः ।  
 मनागपि स्कन्दय नो बहिर्मनः शिशुर्युवत्यामिव रुद्रसौरतः ॥ ८३ ॥  
 त्वमूर्ध्वरेता भव सत्यसङ्गर सदैव मातापितरौ प्रमोदय ।  
 द्विजोडुमालार्चितपादपङ्कजशिराय शोभस्व शशीव शारदः ॥ ८४ ॥  
 ददामि ते शात्रवसैन्यशातनं द्विजारिभूपालमहाब्धिवाडनम् ।  
 कुठारमत्युग्रमुदग्रविक्रमं यथाशनिं शैलजिते जनार्दनः ॥ ८५ ॥  
 इदं धनुर्वैष्णवमज्यमुत्तमं सुदुर्वहं विष्णुविरुद्धतेजसाम् ।  
 गृहाण वेदान्तमिवात्मदर्शकं प्रतीक्षतामागमनं निजांशिनः ॥ ८६ ॥  
 सहस्रबाहूदुतसैहिकेयकाद्विमोचयाशु द्विजराड्द्विजावलीः ।  
 यशस्सुधाप्रीणितमित्रकैरवः सगौरवं रावय घोररौरवम् ॥ ८७ ॥  
 अहङ्कृतध्वान्तमिवात्मबोधिना जडीकृतं प्राक्किल चक्रपाणिना ।  
 पिनाकमास्ते प्रहितं पुरैव मे समर्चमानं मिथिलासु मैथिलैः ॥ ८८ ॥  
 तदर्दनं भूमिसुतास्वयंवरे स्वशुल्कभूतं जनकेन धास्यते ।  
 तदेव रामः सहजं विभङ्गाति दुमांस्तमस्तोममिवात्तविक्रमः ॥ ८९ ॥

ततो भवांस्तत्र समागमिष्यति त्रिलोकभर्त्रा रघुनन्दनेन वै ।  
 निसर्गनीलोत्पलदामकान्तिना यदा ततश्शान्तिमुपैष्यति क्षणात् ॥ ९० ॥  
 समर्प्य चापं रघुवंशकेतवे पराजयस्ते न भवेत्प्रलम्बनम् ।  
 विशालकीलाललसत्पयोनिधेः समक्षमृद्धौ सरसः समर्पणम् ॥ ९१ ॥  
 विदन्नपि त्वं ह्यविदन्निवाचरेः समोऽपि रामे विषमेर्मृषारुचा ।  
 समं शरासेन समाप्तविग्रहो नभो नभस्वानिव राघवं विशेः ॥ ९२ ॥  
 विरम्य रामानुजजिह्वमन्युतो निजावतारं विरमय्य राघवे ।  
 गिरौ महेन्द्रेऽथ महेन्द्रवन्दितः प्रभो प्रवर्तस्व महर्षिवर्त्मनि ॥ ९३ ॥  
 निरस्तदण्डोऽथ निरुद्धसौरतो रतो व्रतो ब्राह्मणधर्मकर्मणि ।  
 खगात्मजे जाग्रति चाष्टमे मनौ भवे ऋषीणां स्वपितेव सप्तमः ॥ ९४ ॥  
 इत्थं निगद्य गदिताखिलशास्त्रसारो रोमाञ्चरोचिततनुर्निरुध रुद्रः ।  
 वीचीविलासमुदधिर्द्विजराजमीप्सुं प्रेमप्रकर्षमभिशिष्यमिवेत्य वेलाम् ॥ ९५ ॥  
 लब्ध्वा परश्वधमरातिविघातचुञ्चुं चापं चलारुचिशिखां विशिखान्निषङ्गम् ।  
 विद्यावटुर्वसुनभः प्रमितामितार्णां वाणीं ववाण वनजानननम्रमुद्रः ॥ ९६ ॥  
 लब्ध्वा दीक्षां नैष्ठिकीं मन्मथारेर्यावज्जीवं ब्रह्मचर्यं चरिष्यन् ।  
 मारासारं मारयिष्ये कुमारो दाराधारं त्वद्वलेनैव दैत्यान् ॥ ९७ ॥  
 पूर्णोऽहं पशुपतिना त्वयानुशिष्टो धन्यो वा वनजभुवानुजो मधोनः ।  
 आपृच्छे निखिलगुरुं गुरुं प्रणन्तुं विभ्रद्गां त्वमिव तव स्वमूर्ध्नि गङ्गाम् ॥ ९८ ॥  
 उमोमाधवौ धारयन् धर्ममूलौ मनोमन्दिरे मन्दरौ शोकसिन्धोः ।  
 वरं ब्रह्मचर्याश्रमं मन्यमानो गृहं नो यथा चम्पकं चञ्चरीकः ॥ ९९ ॥  
 पश्यंस्तातपदाब्जमुज्झितसुखं गार्हस्थ्यधर्मं विदन्  
 निर्विण्णो द्विरदो नवोऽनलमिव त्रस्तो जिहासन् द्रुतम् ।  
 दुर्वारं शिशुमारमार्यविषदं मारं धिया धर्षयन्  
 रामः प्रीतिमयो विनम्रशिरसा वन्द्यं ववन्दे शिवम् ॥ १०० ॥  
 इत्थं शुभे भार्गवराघवीये भव्ये महाकाव्ये उदारवृत्ते ।  
 सर्गस्तृतीयः कविरामभद्राचार्यप्रणीते सुधियां श्रियैस्तात् ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुरामानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये गुरूपसत्तिर्नाम तृतीयः सर्गः ।



## ॥ चतुर्थः सर्गः ॥

अथानुजज्ञेऽजकुलावतंसो जगन्निवासं जगतीहिताय ।  
वनाय वन्द्यं वनतामनिन्द्यं कनिष्ठमादित्यमिवाञ्जजन्मा ॥ १ ॥  
उवाच वाचं वदनद्विजेशद्विजावलीमञ्जुमयूखकान्त्या ।  
द्विजात्मजध्वान्तमयं निरस्यन् द्विजाग्र्यपूज्यो द्विजचक्रवर्ती ॥ २ ॥  
कुटीरमदोहि पितुर्द्विजन्मन् न विस्मरन् मां गिरिजां गणांश्च ।  
गुरावुषित्वा शुचिसंस्कृताढ्यः परिष्कृतोऽग्राविव हेमदण्डः ॥ ३ ॥  
तवैव निःश्वासमयान् हि वेदान् जगाद मां वेदनिधिर्विधाता ।  
तथापि मच्छात्रमुपेयिवांस्त्वं समं समर्थं घटते गुणाय ॥ ४ ॥  
अजानता त्वन्महिमानमीश प्रमादतो वा गुरुकर्मतो वा ।  
विमानितश्चेन्महनीयधामन् क्षमस्व चैषा गुरुदक्षिणा मे ॥ ५ ॥  
स बाष्पनेत्रो गिरिशं प्रणम्य प्रदक्षिणीकृत्य निपीड्य पादौ ।  
शिवां तथापृच्छ्य गुहेभवत्क्रौ जगाम गां भार्गववंशकेतुः ॥ ६ ॥  
तमातिथेयीव तमालनीला हरिं हरिच्छस्यनमस्यशीला ।  
पयोदसङ्गर्जनहृद्यवाद्यैर्वर्षा सहर्षा वटुमभ्यनन्दत् ॥ ७ ॥  
सा ब्रह्मचर्यव्रतलब्धदीक्षं शर्वात्समासादितशास्त्रशिक्षम् ।  
घनाम्बराच्छन्नमुखी समार्चद्विलज्जिता कापि कुलाङ्गनेव ॥ ८ ॥  
तमर्घ्यपाद्याचमनाभिषेकैः पयःप्रधानैः शिशिरैः पयोभिः ।  
वृष्ट्याथ वर्षा वरवर्णिनं वै श्रान्तं महान्तं मृडयाम्बभूव ॥ ९ ॥  
उत्पाद्य भूमौ भुवनैकधाम्ने मुञ्जं कुशां कर्मसु कौशलाय ।  
मौञ्जीमयीं मङ्गलमेखलां वै तद्वत्सूत्रं सपवित्रमार्क्षत् ॥ १० ॥  
सा मृत्तिकायां किल भारतस्य पयोमुचामागमनच्छलेन ।  
संस्थाप्य गन्धं ननु नन्दनीयं नवार्चिषोऽदान्नवर्मीं सपर्याम् ॥ ११ ॥  
समीरकारङ्कजुषां लघूनां सुशीतलानां पृषतां छलेन ।  
पुष्पैः किरन्तीव मुनीन्द्रसूनुं प्रावृड् जगामर्तुमचर्चिकात्वम् ॥ १२ ॥  
सान्द्रैः पयोदैर्ननु धूमवर्णैर्ब्रह्मद्विडालातकधूमकेतुम् ।  
विप्रर्षिदेवर्षिमहर्षिमान्यं सा धूपयामास च जामदग्न्यम् ॥ १३ ॥  
प्रावृदयोदापगमे कदाचित्समुदादित्यकरैर्मनोज्ञैः ।  
सादीपयत्तं भृगुवंशदीपं स्वयञ्च दीप्त्या द्युमतो दिदीपे ॥ १४ ॥

क्वचित्तरुच्छायनिषण्णमेनं समाहृतं काननदेवताभिः ।  
 आनन्दकन्दं फलमूलकन्दं सा भोजयामास मुदेव रामम् ॥ १५ ॥  
 सस्वर्ग्यगन्धैः शिशिरैः सुमन्दैस्त्रिभिः समीरैर्धृतगाङ्गनीरैः ।  
 गुरोःकुले श्रान्तमनन्तसत्त्वं सा वीजयद्यामरकल्पकैश्च ॥ १६ ॥  
 क्षणप्रभाकल्पितवर्तिकाभिः कादम्बिनीभाजनसम्भृताभिः ।  
 तं दीपिकाभिर्द्विजवंशदीपं निराजयामास रजोविमुक्ता ॥ १७ ॥  
 निदाघसन्तापितलोकतापं जहार वर्षा पयसां प्रवाहैः ।  
 संसारतापत्रयतापितस्य सा ब्रह्मविदोव सतो मुमुक्षोः ॥ १८ ॥  
 वेगेन वारां सरितस्सरांसि समुद्रमेव स्म जवाद्भवन्ति ।  
 त्यक्त्वा प्रबोधे निजनामरूपे बुधा यथा राममिहाविशन्ति ॥ १९ ॥  
 जगर्जुरुच्चैरभिभूमिमेघा वारानताः श्यामलकान्तयस्ते ।  
 सारूप्यमाप्ता इव रामभक्तास्तत्पादपाथोरुहनम्रचेष्टाः ॥ २० ॥  
 विनम्रशाखाजलबिन्दुभाराद्धीरं समीरेण विकम्प्यमानाः ।  
 पत्रैस्स्पृशन्ति स्म वटुं तमाला विद्याविनीतं ननु मानयन्तः ॥ २१ ॥  
 सारङ्गवर्याः कृषका मयूराः प्रमोदिता प्रावृषिभूरिभागाः ।  
 बद्धाश्च मुक्ता ननु नित्यसञ्ज्ञा जीवा इवैते रघुनाथभक्तौ ॥ २२ ॥  
 रुरोध वर्षा निखिलोद्यमानि वणिक्परिव्राण्णपभिक्षुकाणाम् ।  
 चतसृणामाश्रमवर्तिनीनां यथा प्रजानां भगवत्प्रपत्तिः ॥ २३ ॥  
 वर्षाञ्च वर्षाम्ब उदारशोभां सान्द्रैर्विरावैः कलमभ्यनन्दन् ।  
 श्रौतीं प्रपत्तिं प्रकटां खरारेरुद्धीथगानैरिव सामविज्ञाः ॥ २४ ॥  
 कादम्बिनीं वीक्ष्य कलं कदम्बाः केकां गृणानाः कृतपक्षपाताः ।  
 मत्ताः ह्यनृत्यन् प्रवणा इवैत्य श्रीवैष्णवा राघवभक्तमालाम् ॥ २५ ॥  
 पर्यक्रमीद्वर्हिवरं मयूरी नृत्यन्तमानन्दनिधौ निलीनम् ।  
 साध्वीव कान्ता गृहिणी गृहस्थं रामं श्रयन्तं विरता भवाधेः ॥ २६ ॥  
 क्वचिद्धटाटोपमयातिसान्द्रा मिथ्याम्भसः श्यामघना जगर्जुः ।  
 मोघक्रियाडम्बरदर्शितेहा वाचाट लोका इव हीनसाराः ॥ २७ ॥  
 सम्प्लाव्यमाना विपुलैर्जलौघैर्भग्नाः क्वचित्क्वापि पयोनिमग्नाः ।  
 स्पष्टा न मार्गाः कलिकालमध्ये पाखण्डवादैरिव वैदिकार्थाः ॥ २८ ॥  
 खद्योतमालाथ विदिद्युते खे क्वचिद्धनध्वान्तवितानतम्याम् ।  
 कुतर्किणां बालिशसंसदीव प्रावेदिता वेदविरुद्धवार्ता ॥ २९ ॥

प्रावृद्धवा दंशमुखाः कुकीटा ग्राम्यान् प्रकामं तुतुदुर्मलेष्टाः ।  
 वैदेहिभर्तुर्विमुखं विषण्णं संसाररोगा इव भीमभोगाः ॥ ३० ॥  
 माहेन्द्रमुघैर्धनुरब्धवर्णं मध्ये नभो नूनमदश्चकासत् ।  
 स्वरास्यमाणेषुवृषाभिरामरामच्छविं सूचयति स्म रामम् ॥ ३१ ॥  
 झञ्झाविनिर्धूतपयोदवृन्दे कदाचिदर्को वियति व्यलोकि ।  
 स्वरूपबोधो मनसीव शान्ते वेदान्तविद्या विहता विवेके ॥ ३२ ॥  
 मेघा जगर्जुर्नभसि प्रघोरं सौदामिनीमण्डितचारुवल्शाः ।  
 नवीचिकीर्षन्त इवात्तशल्या दूरप्रियाणां विरहव्रणानि ॥ ३३ ॥  
 क्षणे क्षणे व्योमनि दामिनीयं प्रादुर्बभूवाथ तिरोबभूव ।  
 सीतेशपादाब्जपरागरागविरक्तचित्तस्य चलेव सम्पत् ॥ ३४ ॥  
 नम्री भवन्तोऽभिमहीमवर्षन्मेघा मनोज्ञा पयसोभरेण ।  
 विद्याविनीता इव जीवलोकं शुभैश्चरित्रैः सुखयन्त आर्याः ॥ ३५ ॥  
 कृषीवला क्षिप्रतरैः क्षुरप्रैः कृषीं तृणौधैः स्म वियोजयन्ति ।  
 सन्तो मनोवृत्तिमिवात्मभावै रागादिदोषैः कुविकारजातैः ॥ ३६ ॥  
 बभूव भूमिर्गतधूलिलेशा जलाप्लुता क्वापि च पङ्कमज्ञा ।  
 अनागसो भागवतस्य बुद्धिः कारुण्ययुक्तेव रजोविमुक्ता ॥ ३७ ॥  
 स्वल्पावकाशाः सरितः सरांसि तीराणि भित्वा स्म जलैर्वहन्ति ।  
 मध्येसमं वल्गुवचोविलासैः फल्गूनि बल्गन्त इवाल्पविद्याः ॥ ३८ ॥  
 झिल्लीरवेऽनारतमेधमाने पुंस्कोकिलो मौनमगात्सखेदम् ।  
 वैतण्डिके जल्पति कल्पतल्पे विभो विपश्चित् बुधसंसदीव ॥ ३९ ॥  
 दैवे प्रवर्षत्यबलं स्वशावं कृतात्मपक्षच्छदमप्यवन्ती ।  
 शुकी स्वनीडे प्रबभौ प्रपत्तिः पान्ती भयाद्भक्तमिवाजनतुः ॥ ४० ॥  
 मही महिष्ठा हरितैः सुशस्यैः श्यामाकवज्रान्नसुशालिमुद्गैः ।  
 वेदैश्चतुर्भिश्च तुरीयतत्त्वैर्विपश्चितां गौरिव गोपतीष्ठा ॥ ४१ ॥  
 द्रुमेषु पर्णानि तृणानि भूमौ सर्गं निसर्गे धृतसौख्यसर्गे ।  
 सान्विशिकीव त्रितयं बुधेषु वर्षा सहर्षोपजहार भूत्यै ॥ ४२ ॥  
 पी पी पिबेयं क्व इति ब्रुवाणः सारङ्ग एषोऽर्दति कृष्णमेघम् ।  
 स्वातीजलं शुष्कगलस्तृषार्तः कृपामिवाम्भोजदृशं भृशार्तः ॥ ४३ ॥  
 अनारतं वारिदवृष्टियोगात्केदारतस्तोयमुवाह बाहो ।  
 प्रेमेव सम्प्राप्य हरेः प्रवृत्तिं वृत्तिं तिरोभाव्य दृशः प्रवृत्तः ॥ ४४ ॥

सुदर्शनाख्यः शुभदर्शनोविर्न दृश्यते भीषणवृष्टिहेतोः ।  
 कलौ प्रवृत्ते हतशीलवृत्ते ग्रन्थेषु गूढा इव वेदधर्माः ॥ ४५ ॥  
 क्वचित्क्वचिद्दारुणवज्रपाताः श्रुती विदारं स्म पतन्ति भूमौ ।  
 दुष्कर्मिणां प्राक्तनजन्मपापकुपाकविस्फूर्जथुवत्प्रघोराः ॥ ४६ ॥  
 प्रावृद्धयोगात्तपने पयोदैश्छन्ने दिनं दुर्दिनमन्वभावि ।  
 वेदान्तबोधेऽपि हरेः कथाभिर्नृजीवनं हीनमिवातिदीनम् ॥ ४७ ॥  
 गावश्चरन्ति स्म सुखं तृणानि कामं प्ररूढानि मृदूनि मह्यम् ।  
 कुयोगिनां भावगतान्विकारान्दुरन्तपारानिव दुष्टगव्यः ॥ ४८ ॥  
 मध्येदिनं प्रावृषि शाद्वलेषु संरोध्य गा विश्रमयाम्बभूवुः ।  
 गोचारणाश्चारणमेत्य रामं व्यापारतः खानि बुधा इवाप्ताः ॥ ४९ ॥  
 इत्थम् ऋतूनां प्रसमीक्ष्य राज्ञीं वर्षां समासादितरोमहर्षाम् ।  
 कर्षं जहद्वृष्टतनोरुहोऽसौ रेमे भृगूणामृषभो भवाद्भ्यः ॥ ५० ॥  
 ताम्मानयन् मानवतां महिष्ठो धानुष्कधुर्यार्धितधन्विनिष्ठः ।  
 विद्वद्वरिष्ठो वशिनां वशिष्ठः स जामदग्न्येषु ययौ यविष्ठः ॥ ५१ ॥  
 स ग्राम्यलोकैः पथिपूज्यमानस्त्रिभिस्समीरैरनुवीज्यमानः ।  
 सुरैः प्रसूनैरभिवृष्यमाणो नवो विवस्वानिव दृश्यमानः ॥ ५२ ॥  
 घोषेषु तं वर्तितवेदघोषं स्वाध्यायमेधामहिताशुतोषम् ।  
 विद्याव्रतस्नानविनीतरोषमस्पृष्टदोषं स्म नमन्ति जोषम् ॥ ५३ ॥  
 अपूपुजंस्तं जनपूज्यपादं शम्भुप्रसादार्दितदेहसादम् ।  
 हैयङ्गवीनेन फलैस्तदहैः प्रियातिथिं मूर्तमिव स्वधर्मम् ॥ ५४ ॥  
 गुरोःकुलाल्लब्धसमस्तविदां गुणानवदां भववन्द्यहृदम् ।  
 विलोकयन्तो हरिणा हरिं तं फलं ययुर्लोचनविस्तरस्य ॥ ५५ ॥  
 केचिच्चिदानन्दमयं तमीशं पाद्यादिभिर्वन्यफलैः प्रसूनैः ।  
 सम्पूज्य पूज्यं सुखिनो बभूवुर्माङ्गल्यमूलं ननु पूज्यपूजा ॥ ५६ ॥  
 केचित्तदीयाङ्घ्रिसरोजयुग्मे साष्टाङ्गपातं प्रणताः प्रणेमुः ।  
 एकोऽपि भूमो विहितः प्रणामः संसारपाथोनिधिकुम्भजन्मा ॥ ५७ ॥  
 केचिज्जगुस्तं जगतोऽनवदां सूक्तैश्च पौराणिकसिद्धवाक्यैः ।  
 एनांस्यशेषाणि हरत्यमोघा जेगीयमानाच्युतकीर्तिगाथा ॥ ५८ ॥  
 केचित्परिश्रान्तमवेक्ष्य पान्थं गङ्गाजलैरम्बुजतालवृन्तैः ।  
 वाक्योपचारैः श्रुतिमातृकाणां विश्रामदं विश्रमयाम्बभूवुः ॥ ५९ ॥

इत्थं जनेभ्योऽम्बकलाभमिष्टं त्रैयम्बकस्यम्बकशिष्टशिष्यः ।  
 प्रीत्या प्रयच्छन्पितुराजगाम स्निग्धाश्रमं भग्नभवश्रमं सः ॥ ६० ॥  
 श्यामाकसम्पुष्टकुरङ्गवृन्दं वृन्दारकावन्दितविप्रवृन्दम् ।  
 सदाशिहोत्रोत्थितधूमकेतुधूमावलीध्वंसितपापवृन्दम् ॥ ६१ ॥  
 अशिक्षितभूलतिकाविलासप्रफुल्लपाथोरुहलोचनाभिः ।  
 अरण्यलक्ष्म्या इव पालिताभिर्गामागताभिर्वनदेवताभिः ॥ ६२ ॥  
 विशुद्धकौमारविनम्रमारकृशाङ्गयष्टीभिरदम्यभाभिः ।  
 मधुव्रतापीतपरागमाध्वीमनोज्ञचम्पाकलिकानिभाभिः ॥ ६३ ॥  
 असाधनाञ्जुटजटीभवद्विर्विराजिताभिश्चकुरैर्मनोज्ञैः ।  
 शैवालजम्बालसरोजमीनां शोभां जयन्तीभिरदभ्रभाभिः ॥ ६४ ॥  
 पदे पदे भारतसंस्कृतिं स्वां संस्कुर्वतीभिश्चरितव्रताभिः ।  
 स वल्कलाभिर्विकसत्कलाभिर्विलक्षणाभिः शुभलक्षणाभिः ॥ ६५ ॥  
 श्यामाकनीवारसुशालिधान्यान्यान्यानि वन्यानि तुषैर्विमोक्तुम् ।  
 अन्तः क्षिपन्तीभिरथो विशोष्य बाह्याप्रवृत्तीरिव योगिनीभिः ॥ ६६ ॥  
 समन्मथं यौवनमप्युदग्रं नालं विकर्तुं सुमनांसि यासाम् ।  
 अल्पापगातीरभिदम्बुवाहा स्पृष्टाब्धिवेला समतां गतानाम् ॥ ६७ ॥  
 ताभी रताभिर्विबुधव्रतेषु स्निग्धैणशावैः सह वर्धिताभिः ।  
 मैत्रेयिगार्गिप्रमुखाभिधाभिः संसेव्यमानं वनकन्यकाभिः ॥ ६८ ॥  
 दिनात्यये तीव्रजवेन नीडान्यागच्छतां व्योम्नि वयोवराणाम् ।  
 पक्षप्रभारञ्जितदित्कटानामापूर्यमाणं विमलैर्विरावैः ॥ ६९ ॥  
 क्वचिन्मुहुस्तापसतल्लजेभ्योऽभ्यस्ताखिलश्रौतरहस्यमन्त्रैः ।  
 सान्द्रस्वराद्वैर्बटुभिः प्रगीतवेदध्वनिं मिश्रविहङ्गकूजम् ॥ ७० ॥  
 क्वचिन्मुदा गोमयलिप्तवेदीप्रदीप्तवैश्वानरविस्फुलिङ्गैः ।  
 संव्रीडितास्ताचलगन्तुकामदिनेशबिम्बं च सदावलम्बम् ॥ ७१ ॥  
 क्वचिद्विगाढैस्सलिलं मुनीन्द्रैर्विधीयमानामलसान्ध्यसन्ध्यम् ।  
 उद्वाहुभिर्ब्रह्मगृणद्विरुच्चैरुपस्थितादित्यमबन्धसत्त्वम् ॥ ७२ ॥  
 क्वचित्परिष्कारितहोमवेदीदेवीभिरारात्सममासिताभिः ।  
 द्विजैः समानुष्ठितपञ्चयज्ञतृप्ताग्निबल्गद्बलिवैश्वदेवम् ॥ ७३ ॥  
 क्वचित्समाधिस्तमिताक्षियुग्मैः सन्ध्यायमानाच्युतमञ्जुमूर्तिम् ।  
 निद्राणरोलम्बलसन्निशीथनीरोद्धवोत्सङ्गसरायमाणम् ॥ ७४ ॥

निरस्तकामादिविकारजातं सुकोकिलाकल्पितसुप्रभातम् ।  
तपोधनानां तपसा विभातं श्रमापहं पार्थिवपारिजातम् ॥ ७५ ॥  
सदा मुदा यत्र वसन् वसन्तः स्वकौसुमामोदितदिग्दिगन्तः ।  
विनापि सख्यास्तसुखं जुषाणो दुःसङ्गभङ्गो हि सतां प्रसङ्गः ॥ ७६ ॥  
निसर्गदुर्वैरधियोऽपि जीवा यस्मिन्समानोदरका इवासन् ।  
न निर्बलं क्वापि बली बबाधे हिनस्ति हिंसां हि महात्मयोगः ॥ ७७ ॥  
मिथश्चरन्ति स्म हरीभशावा महीयतेऽहिं नकुलः कुलीनः ।  
मार्जारकन्याः सहजानिवाखून्संलालयन्ति स्म शिरोधुनानाः ॥ ७८ ॥  
कदापि दाहो न ददाह दावं श्येनः कदाचिन्न लुलाव लावम् ।  
शिखी स सर्पस्य सुषाव शावं श्रिताः समेऽप्यार्षतपोऽनुभावम् ॥ ७९ ॥  
निरामिषोऽभूदुरिरप्यदान्तो हरिर्जहौ प्राकृतचापलञ्च ।  
कालेयपौत्रीयमगाद्य पूर्वः प्राभञ्जनिं चाप्यपरोऽन्वयासीत् ॥ ८० ॥  
ऋक्षाः स्वपृष्ठेष्वबलानृषीन्द्रानारोप्य तीरं स्म नयन्ति वाराम् ।  
मर्काश्च तद्वत्करावलम्बान् संस्त्रापयन्ति स्म विधानविज्ञाः ॥ ८१ ॥  
एवंविधारण्यमसौ शरण्यं मनस्विनां वेदविदां वरेण्यः ।  
प्राप्तोऽथ रामो मनुजाभिरामो ब्राह्मं मनो वेद इवाप्तबोधः ॥ ८२ ॥  
तमाव्रजन्तं वृजिनापहारं हारं हराल्लुब्धबुधोपहारम् ।  
ददर्श पुत्रं जमदग्निराराद्वैश्वानरं तूर्यमिवात्तदेहम् ॥ ८३ ॥  
ब्राह्मम्महोमूर्तिमदेश किं वा आहो अयं वीररसः शरीरी ।  
पुञ्जीभवद्वा सुकृतं भृगूणामितीति लोकैः परितर्कमाणम् ॥ ८४ ॥  
वहन्तमापिङ्गजटाविलासं मूर्ध्ना त्रिपुण्ड्रं नितिलप्रकाशम् ।  
उषोदिनेशोस्तरमाधवास्त्रसमुल्लसच्छृङ्गमिवाद्विराजम् ॥ ८५ ॥  
नवीनराजीवदृशोरभीक्षणं वैरव्रतं तेज इवोत्सृजन्तम् ।  
प्रफुल्लपाथोजमुखस्मितश्रीर्द्विजालिमुष्टद्विजराङ्गराभम् ॥ ८६ ॥  
आसञ्जयन्तं हरिसम्मितांसे धर्मद्रुहां शोणितपानगृध्रम् ।  
महेन्द्रवज्रामितकोटितीक्ष्णधारं द्विजद्विड्दहनं कुठारम् ॥ ८७ ॥  
प्रविभ्रतं तूणयुगं सचापं शरं शरारण्यभवप्रतापम् ।  
साङ्ग्रामिकं ग्रामसुखाद्विमुक्तं मूर्तं यथा वीररसं प्रविष्टम् ॥ ८८ ॥  
आजानुसंलम्बितपीनबाहुं ब्रह्मध्रुगम्भोनिधिजन्मराहुम् ।  
विद्याविनीतं कलितोपवीतं गुणैः परीतं श्रुतिगीतगीतम् ॥ ८९ ॥

आषाढदण्डं प्रथितं प्रचण्डं कमण्डलुं मौञ्जयजिने दधानम् ।  
 पवित्रयन्तं चरणारविन्दविन्यासतोऽरण्यमदभ्रशोभम् ॥ ९० ॥  
 तमागतं भार्गववंशदीपं सुवर्णिनं वीक्ष्य वटुं समीपम् ।  
 गृही गृहीताम्बुजनेत्रनीरपादार्य्य उत्थानमियेष तातः ॥ ९१ ॥  
 तावत्तमालम्ब्य पदारविन्दग्राहाद्गृहानुग्रहशीलवृत्तम् ।  
 रामः पितुः प्रेमपयोधिमग्नः पाथोजपादप्रपदं प्रपेदे ॥ ९२ ॥  
 पिता हि विप्रोष्य चिरादुपेतं गुरोःकुले तान्तशरीरयष्टिम् ।  
 प्रगृह्य तं प्राप्तपरस्वरूपमीशज्ञमात्मानमिवाप मोदम् ॥ ९३ ॥  
 तं वन्दमानो विगताभिमानः पुनः पुनः पादपयोजयुग्मम् ।  
 जिघ्रक्षुक्षुक्षन्निजहार्दगेहे मोदं गतो रङ्ग इवाप्तरत्नः ॥ ९४ ॥  
 स रेणुकायाः पदपद्मेणुं दधार मूर्ध्ना निजकामधेनुम् ।  
 समस्तकल्याणकरं वदन्ति मातुर्बुधाः पादपयोजपांशुम् ॥ ९५ ॥  
 तं पादमूले प्रणमन्तमर्भमुत्थाप्य दोभ्यां परिषष्वजे सा ।  
 प्रवृत्तदृग्पङ्कजकोष्णनीरैः कादम्बिनीवाभिववर्ष शैलम् ॥ ९६ ॥  
 तं वीक्ष्यमाणाश्रुकलाकुलाक्षी पुत्रं चिरान्नैव ततर्प तन्वी ।  
 सुस्राव तत्पीनपयोदयुग्मं स्तन्यं विदुर्वत्सलतावतारम् ॥ ९७ ॥  
 बन्धूंश्च मित्राणि तपस्विनश्च क्रमान्मिलित्वा भृगुवंशकेतुः ।  
 प्रश्नोत्तरैः प्रह्वविनीतवाक्यैः शशीव तापं स जहार सौरम् ॥ ९८ ॥  
 एवं निवृत्य शशिमौलिपदारविन्दान्निर्वर्त्य वेदविधिना च गुरूपसत्तिम् ।  
 स ब्रह्मचर्यमथ नैष्ठिकमाजुषाणो रामस्तपोधनजनान् रमयाम्बभूव ॥ ९९ ॥  
 शुश्रूषणेन जननीजनकौ स्वविद्यां स्वाध्यायतो व्रतबलेन मनःकुवेगान् ।  
 सत्येन स त्रिभुवनं जनतां चरित्रैर्मित्राणि वल्गुवचसैव जिगाय जैत्रः ॥ १०० ॥  
 इत्थं शुभे भार्गवराघवीये भव्ये महाकाव्ये उदारवृत्ते ।  
 सर्गः श्रियैस्तात्कविरामभद्राचार्यप्रणीते सुधियां तुरीयः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये समावर्तनं नाम चतुर्थः सर्गः ।

## ॥ पञ्चमः सर्गः ॥

समधीतसमस्तवाङ्मयो भवतो विश्वभवाय भार्गवः ।  
पितुराश्रम एव संवसन् शुशुभे सत्फणिनीव सन्मणिः ॥ १ ॥  
वनमूलफलेन वर्तयन्नसुवृत्तिं स निवृत्तसौरतः ।  
चकमे न कदापि कामिनीं विषवल्लीमिव सोमपानकृत् ॥ २ ॥  
मदनोऽमदनोऽथ निष्क्रियः समभूतत्र जिताखिलान्द्रिये ।  
न तुषेऽपि तुषारसारता प्रबले ह्याज्यबले महानले ॥ ३ ॥  
अनुवासरमेव मातरं पितरं स्वैश्वरितैरतूतुषत् ।  
इयमेव सुतस्य पुत्रता यदि मातापितृतोषणं ततः ॥ ४ ॥  
अपराननपेक्षदम्पती सुतवत्ताममुनैव जग्मतुः ।  
शतयज्ञमुखेषु सत्स्वपि हाघहन्त्रादितिकश्यपाविव ॥ ५ ॥  
अथ वीक्ष्य विहीनविक्रमं समवाप्ताखिलशास्त्रसम्पदम् ।  
गुरुणा प्रहितं स्वसद्गने विगतालानमिवेभशावकम् ॥ ६ ॥  
घनसारतुषारचन्द्रमो गिरिशद्रिद्युतिनिन्दकच्छविम् ।  
धृतजूटजटंस्तडिद्वतश्शरदभ्रस्य हरन्तमीमिव ॥ ७ ॥  
उदयेन्दुसमास्यमुन्नसं नवराजीवदृशं द्विषत्कृशम् ।  
सुकपोलविलोलकुण्डलं तरुणाम्राधरपल्लवाञ्चितम् ॥ ८ ॥  
वृषभांसमखण्डितव्रतं दरकण्ठं शितिकण्ठरातया ।  
वररुद्रसुवर्णमालया विलसद्वक्षसमक्षमालया ॥ ९ ॥  
परशुं परुषं लसद्गुणं वरतूणीसशरौसुकार्मुकम् ।  
ननु वीररसस्य दीपिनो दधतं मूर्तिमतो विभावकान् ॥ १० ॥  
तमनातपमातपापहं तपसा दीप्तिमिवार्कमुष्णगुम् ।  
जमदग्निभाषतात्मजं वचनं वाग्मिवरं सवत्सलः ॥ ११ ॥  
ननु राम ममैव भूतयेऽजनयत्त्वां मम रेणुका प्रिया ।  
श्रुतमद्भुतकर्मकं युतं यशसा पूर्णमिवोडुपं गुणैः ॥ १२ ॥  
कृतकृत्यमभूत्भृगोः कुलं भवता भाग्यवता धनुष्मता ।  
हरिणा बलिबन्धकारिणा शुचिमारीचमिवार्च्यमन्वयम् ॥ १३ ॥  
अधुना तव रूढयौवनं वपुरद्धा गृहिणीग्रहक्षमम् ।  
वनजातसुमं मधुव्रता सुलभं दिव्यमिवात्तसौरभम् ॥ १४ ॥



व्रततीसुलभोऽपि चैकलो विटपी चेद्विपिनेऽस्ति माधवे ।  
 किमु तस्य विशालशाखया विधुरस्येव विधोर्विशाखया ॥ १५ ॥  
 किमु तेन पुनः पयोधिना यदमुष्यापि तटे पिपासवः ।  
 किमु चन्द्रमसा कुमेधसा यदिमं न स्पृशति स्म कैरवी ॥ १६ ॥  
 नववार्षिकमम्बुदं मुहुर्यदुपेता चपला न चुम्बति ।  
 नहि तस्य समग्रता तदा विरसं तद्रशितं तृषेत्रसे ॥ १७ ॥  
 तदहं हि भवन्तमात्मजं प्रयतिष्ये प्रिययैव योजितुम् ।  
 द्रुहिणो मतिमानिवाम्बुजो निरमीवं शिवया सदाशिवम् ॥ १८ ॥  
 इति तातवचोऽपि शीतलं न सुतस्यास्त सुखाय वर्णिनः ।  
 हिमखण्डमहो विधुच्युतं किमु कल्पेत भवाय वार्भुवः ॥ १९ ॥  
 विषसाद तदैन्द्रियोगणः प्रचचालापि कुशासनादसौ ।  
 प्रसमीक्ष्य दवाग्निमुल्बणं भयविज्ञो ननु गोब्रजो यथा ॥ २० ॥  
 विललाप स बाष्पगद्गदं सशिरस्ताडमपारवेदनः ।  
 व्यथितः प्रसमीक्ष्य वागुरां पुरतश्चैव कुरङ्गशावकः ॥ २१ ॥  
 निजगाद गदार्भुतोऽशको विमनाः स्वं पितरं प्रतोषयन् ।  
 परिपीड्य पदाम्बुजं पितुः स्नपयन् नेत्रकवोष्णवारिभिः ॥ २२ ॥  
 कतमस्य ममागसः पितर्विहितं दण्डविधानमीदृशम् ।  
 यदहं धृततूलधर्मको दहनं दारमयं प्रवेशितः ॥ २३ ॥  
 यदि चेत् समभीप्सिता प्रजा ननु दारग्रहणं तदा वरम् ।  
 निरपेक्षसुतस्य योगिनो विपदे स्यात् किल पाणिपीडनम् ॥ २४ ॥  
 श्रितसङ्गहिणी रुजः कृते यदुदस्वित्सुधया समं विदुः ।  
 पुनरेव च सन्निपातिने तदु तक्रं गरतोऽपि गर्हितम् ॥ २५ ॥  
 क्षुधितस्य यदेव भोजनं रुचये स्वादकृते स्वसम्पदे ।  
 तदिदं विगतक्षुधस्य वै रचयत्याशु विनाशभूमिकाम् ॥ २६ ॥  
 तदहं सुनिरस्तमन्मथो विहताशेषविकारशात्रवः ।  
 प्रयतेय निरुद्धसौरतो विरतो लोकमिमं प्रशासितुम् ॥ २७ ॥  
 वसुधैव कुटुम्बकं स्वकं यदिदं भारतसंस्कृतीरणम् ।  
 प्रयते ह्यनुसर्तुमेव तत्तदलं मे परिवारसङ्ग्रहैः ॥ २८ ॥  
 परिवारयतीशभक्तितः परितो जीवमसौ वृणोति यत् ।  
 परिवार इतीर्यते ततः परिवारात्स्वमतो निवारये ॥ २९ ॥

तदहं परिवारपङ्क्तो नितरां दूर इवाञ्जपत्रकम् ।  
प्रयते जगदेव सेवितुम् भविता भारतभूमिभूषणम् ॥ ३० ॥  
निजपुत्रकलत्रपोषणे सततं सक्तधियः कुटुम्बिनः ।  
जगतीजनतापमोचने किमुदध्युः क्षणमेकमप्यमी ॥ ३१ ॥  
न परोपकृतेः समं क्वचिच्छ्रुतिभिः पुण्यमगादि कर्हिचित् ।  
न परापकृतेश्च तुल्यता सह केनापि यदेनसा श्रुता ॥ ३२ ॥  
कठिनं परिवारबन्धनं दुरपोहं ननु योगिनामपि ।  
अहमल्पबलो न च क्षमो भगवन् भङ्गुमतः पलायितः ॥ ३३ ॥  
नहि विप्रशरीरमुत्तमं घटते क्षुल्लकभोगभुक्तये ।  
तपसे व्रतकृच्छ्रकर्मणे परतः प्रेत्य सुखाय शान्तये ॥ ३४ ॥  
प्रविधाय तपो महद्विधी रचयामास मुदा महीसुरान् ।  
पितृदेववितृप्तये श्रुतेः परिरक्षार्थमधोक्षजाप्तये ॥ ३५ ॥  
तदिदं द्विजदेहमन्तिमं न वयं ब्रह्ममयं दधीमहि ।  
विषयान्परिभोक्तुमाविलान् समभीष्टान्मलविद्भुजामपि ॥ ३६ ॥  
मुखतश्चतुरश्रतुर्मुखो रचयित्वा द्विजमित्यपैक्षत ।  
यदसौ मुखवन्निजार्जितैः सकलाङ्गानि जनानिवावतु ॥ ३७ ॥  
द्विजवर्यसमाजसङ्घटो घटते राष्ट्रविपत्तिनुत्तये ।  
तमहं परिपालयन् पितः सदृशं ह्यात्मकुलस्य वर्तये ॥ ३८ ॥  
सततं परदुःखदुःखितं परसौख्ये सुखि यद्भृगोःकुलम् ।  
अतएव भृगोःपदं गदी निजवक्षस्यदधात् समादरात् ॥ ३९ ॥  
न मया जनपावनीतनूः सुखभोगाय भवेन्नियोक्ष्यते ।  
किमु कामगवी विनह्यते विषवापाय हले कदाचन ॥ ४० ॥  
इति पुत्रवचोऽमृतोपमं जमदग्निर्जनकोऽथ सुश्रुवान् ।  
प्रचुचुम्ब तदीयमाननं तनयं प्रेमभरेण सष्वजे ॥ ४१ ॥  
जय राम जय त्रिविक्रम जय जेतः सुदुरासदं स्मरम् ।  
इति देवगणा प्रतुष्टुवुः कुसुमैश्चाभिविकीर्य नान्दनैः ॥ ४२ ॥  
अपि देववधूरूथकाः ननृतुर्दुन्दुभयः प्रणेदिरे ।  
जगत्तुर्जगदीड्रकीर्तनं प्रमुदा नारदतुम्बुरू तदा ॥ ४३ ॥  
अथ कर्हिचिदम्बरेऽम्बरे विहिते चाभ्युदितेऽरुणेऽरुणे ।  
मिहिरेण विनाशितेऽधरे तिमिरे सम्मुखरेखगाकरे ॥ ४४ ॥

मलयाचलमन्दमारुता चलितासु व्रततीततीष्वपि ।  
भ्रमरीमुखरीकृतेक्षणं शिशिरे सन्निकरे द्रुमाजिरे ॥ ४५ ॥  
शुचिवेदविशारदेऽरदे प्रतिभाभावितभव्यशारदे ।  
वटवर्यगणे गतभ्रमं निगदत्यद्भुतसंहिताक्रमम् ॥ ४६ ॥  
क्वचिदाश्रितवर्हिषां सतां स्वरवन्मन्त्रवतां द्विजन्मनाम् ।  
हविरेव मुहुः प्रजुह्वतां विमले तृप्यति जातवेदसि ॥ ४७ ॥  
हरिरश्मिविनीतनिद्रया कमलिन्या स्मितया सभाजिते ।  
अलिबाललसद्वलाञ्जलैः दयिते प्रोष्य रवाविवागते ॥ ४८ ॥  
निजशृङ्गकरैः शनैः शनैः कलकण्डूतिविधाविशारदे ।  
परिबोधयति स्वनागरीं नगराजोपगमे कुरङ्गमे ॥ ४९ ॥  
परिवीक्ष्य विभातभामिमां कृतशौचा जमदग्निगेहिनी ।  
सलिलाहरणाय हर्षिता वनतीरं ननु रेणुका गता ॥ ५० ॥  
सहसा सलिलान्तिके गणैर्ननु गन्धर्ववरो वरार्हया ।  
प्रियया स शशीव चित्रया विहरंश्चित्ररथो व्यदृश्यत ॥ ५१ ॥  
सुकुमारकिशोरसुन्दरो दरकण्ठः कलकण्ठबन्धुरः ।  
कमलायतलोचनो युवा युवतीनां स्पृहणीयविग्रहः ॥ ५२ ॥  
मृदुहासविलासलीलया वरया वल्लभया वरार्चितः ।  
कृतबाहुवितानकण्ठकः सकरीवाश्रितसत्करेणुकः ॥ ५३ ॥  
जमदग्निवधूरवेक्ष्य तं चकिता चित्ररथस्पृहावती ।  
सरजाः समभूदसिन्धुगा बहुलाषाढगता नदीव सा ॥ ५४ ॥  
अबुधा बुबुधे न हावनीं शुचिवेलामपि रेणुका तदा ।  
अतिरूढमनोभवो मतिं परिमृद्वाति करीव कामलीम् ॥ ५५ ॥  
अभि सा स्म निवर्तते वनं दधती चित्ररथे मनोरथम् ।  
सघटाम्बुरुपस्थिता पतिं गजगाधाल्पजलेव पल्वली ॥ ५६ ॥  
जमदग्निरवेक्ष्य भामिनीं चलितां पिप्पलवल्लिकामिव ।  
दयिताधिनिदानमञ्जसा मृगयामास मृगैरजर्यकृत् ॥ ५७ ॥  
प्रणिधाय विवेद वृत्तविद् दयितां चित्ररथस्पृहावतीम् ।  
मगधेष्विव जह्नुकन्यका न परिस्प्रष्टुमियं मयोचिता ॥ ५८ ॥  
यदि चेत्परिरक्ष्यतामियं महते स्याद्धि दया तदेनसे ।  
निजबाहुलतापि कर्कटी कुरुजा भग्नबलेव भूषिता ॥ ५९ ॥

अथवा प्रणिहन्यतामियं तदलं स्त्रीवधपातकं महत् ।  
 इति निर्णयमूढधीर्मुनिश्चलपत्रस्य सधर्मतां ययौ ॥ ६० ॥  
 मनसा परिभाव्य भामिनी भयमाशङ्क्य भवाय भावुकः ।  
 न ययौ परिनिश्चयं तदा विजगर्हे विधिमेव विस्मितः ॥ ६१ ॥  
 किमु दैव विचेष्टितं त्वया विषमं दीनदयेन दारुणम् ।  
 यदिदं मम मन्दिरं शुभं निमिषार्धेन च मन्दुरीकृतम् ॥ ६२ ॥  
 शिरिषं शिरसा न धारितं कुलिशेनाथ तदेव टङ्कितम् ।  
 शुचिशारदचन्द्रचन्द्रिकां यतितं ग्रासयितुं विधुन्तुदम् ॥ ६३ ॥  
 कुलटा किमभूत्कुलाङ्गना कुलकान्तिः कुलिकायिता कथम् ।  
 किमु तुङ्गतरङ्गगङ्गाया विधियोगादिह कर्मनाशितम् ॥ ६४ ॥  
 मधुरा मम मन्दिरेन्दिरा मधुरा मञ्जुमृणालमेदुरा ।  
 विधुरा क्रियते कथं विधे मधुराका विधुरा विधोरिव ॥ ६५ ॥  
 जनिता जनिका जगत्पतेर्जननी जन्तुजरामयच्छिदः ।  
 ननु चित्ररथस्पृहा कथं श्रितरेणुर्मम रेणुकाभवत् ॥ ६६ ॥  
 यदि चेत्परिरक्षये गृहे गृहिणीं स्वां कृतकिल्विषामपि ।  
 जनवादविषाननस्तदा प्रदशेन्मे कुलनाकुलं क्षणात् ॥ ६७ ॥  
 नहि हातुमिमां समुत्सहे निजजायाञ्च विधुः सुधामिव ।  
 परिहाय तनुं सुखं वसेत्किमु देही निरुपाश्रयोऽबलः ॥ ६८ ॥  
 प्रणिधाय चिरं चिरन्तनं चिदचिद्वाञ्छा विशिष्टमद्वयम् ।  
 जमदग्निनु स्म मन्यते वरमस्या वधमेव जीवनात् ॥ ६९ ॥  
 यदि चेद्धरिरात्महेतिना परिकृन्तेत्किल रेणुकाशिरः ।  
 वृजिनार्णवमुत्तरेदियं श्रितनौकेव निराश्रयाबला ॥ ७० ॥  
 हरिरेव समस्तदेहिनां स्मृतमात्रोऽघविनाशने प्रभुः ।  
 क्षपणे रविरेव वै क्षमस्तमसो नेन्दुशतानि निङ्गुवः ॥ ७१ ॥  
 हरिहेतिविधूतकल्मषा विरजा मां समुपैतु रेणुका ।  
 गलिताघशिलेव गौतमं रघुनाथाङ्घ्रिजोभिरेष्यति ॥ ७२ ॥  
 तदिमां हरिणैव घातये पितृभावेन निदिश्य साम्प्रतम् ।  
 तदनन्तरमस्य शासनं शिरसा विभ्रदहं निराग्रहः ॥ ७३ ॥  
 मुनिवर्य इति व्यवस्य वै निजपुत्रत्रितयं समादिशत् ।  
 जननीमसितुं न ते पितुः सनकाद्या इव मेनिरे वचः ॥ ७४ ॥

अथ वीक्ष्य तुरीयमौरसं स तुरीयां शकलं कलापिनम् ।  
 जमदग्निरभाषतादराञ्जितजीमूतगभीरया गिरा ॥ ७५ ॥  
 जहि पुत्र निजाञ्च मातरं सह बन्धुत्रितयेन गर्हिताम् ।  
 स्वकुठारकठोरनेमिना गजशावो नलिनीमिवालिनीम् ॥ ७६ ॥  
 जननी जननी न तेऽजन जननीयं समभून्महैनसाम् ।  
 जननीरजलेशवर्जिता जननीरागकरीव भीसरित् ॥ ७७ ॥  
 क्व वयं भृगवो वशीश्वराः क्व नु चैषा विवशा मनोभुवः ।  
 विषवल्लिकया सुरद्रमो विषमं सङ्गमितोऽञ्जयोनिना ॥ ७८ ॥  
 क्व नु मे जननीह कौशिकी क्व पुनर्भोगपरा हि रेणुका ।  
 विमलामथ जाह्नवीं कथं प्रसभं भूषयतां च कासरित् ॥ ७९ ॥  
 तदलं दयया दयानिधे मम वाक्यादथ हन्यतामियम् ।  
 इदमेव हि तद्भवं भवेन्नहि धर्मस्य तव व्यतिक्रमः ॥ ८० ॥  
 पितृवाचमसौ विशुश्रुवान् स बभूवाम्बुसमाप्लुताम्बकः ।  
 प्रममञ्च शुगम्बुधौ बुधो विललापाक्षरगद्गदं सुतः ॥ ८१ ॥  
 भगवन् किमिदं विधाप्यते स्वकलांशेन मयाद्य दारुणम् ।  
 मनुजो मनुजादवत्स्वयं जननीं स्वां प्रणिहन्तुमुद्यतः ॥ ८२ ॥  
 तदिदं मम कर्मकुत्सितं जगदेतद्व्यपकीर्तयेद्यदि ।  
 तदलं भृगुरामसञ्ज्ञिना ह्यवतारेण निरर्थकेन मे ॥ ८३ ॥  
 अवतारफलं जगुर्बुधा जगतीमानवमात्रशिक्षणम् ।  
 तदहं हतमातृकः खलः किमु लोकं परिशिक्षये विधे ॥ ८४ ॥  
 जठरेऽजनमेतमर्भकं जननी या नवमासमत्यगात् ।  
 दधती सहते स्म वेदनां किमु हन्यां कुकृतज्ञपाशवः ॥ ८५ ॥  
 तदिमां नहि हन्तुमुत्सहे श्रुतिसिद्धां प्रथमां स्वदेवताम् ।  
 निजमातरमाविलामपि पितरं चानुनयामि यत्नतः ॥ ८६ ॥  
 अथवा मम नास्ति दूषणं पितुराज्ञा परमा मता मम ।  
 न हि तस्य वचोऽतिलङ्घितुं निजवेलामिव वारिधिः क्षमे ॥ ८७ ॥  
 अथ पङ्क्तिगुणाधिका स्मृता जननी चेत् पितृतो महर्षिभिः ।  
 तदिमां प्रसभं हि मां कथं जनको ज्यासयितुं नियुक्तवान् ॥ ८८ ॥  
 तदिमां कृतशास्त्रनिश्चयो न हनिष्यामि निजां हि मातरम् ।  
 ननु वेदविरुद्धकर्मकृत् द्विशिराः कः सुखमावसेज्जगत् ॥ ८९ ॥

अथवा मम तर्कितं वृथा पितुराज्ञा परिपाल्यतां मया ।  
 स तु वेत्ति रहस्यमव्ययं न हि मे स्यादथ धर्मविक्रवः ॥ ९० ॥  
 इति निश्चितधीरथात्मवान् भृगुरामः स्वकुठारनेमिना ।  
 चतुरश्रतुरोऽपि मूर्धतो विकलान् विश्वकलोऽकलोऽकरोत् ॥ ९१ ॥  
 तदपूर्वममुष्यकर्म वै प्रशंसंस्सुर्मनयश्च देवता ।  
 ववृषुः कुसुमानि चादृता भृगुरामो विमना इवाभवत् ॥ ९२ ॥  
 अथ वीक्ष्य पितापि विस्मितः पुलकाङ्गः प्रशंसंस् पुत्रकम् ।  
 परिषष्वज एनमादरात् नयनाद्भिश्च सिषेच भाववित् ॥ ९३ ॥  
 वरैश्छन्दयामास तं भार्गवेन्दुं पिता प्रीतिमान् कर्मणा तेन सूनोः ।  
 स वव्रे हतानां पुनर्जीवदानं वधस्यास्मृतिं हीश्वरः कौतुकाढ्यः ॥ ९४ ॥  
 तथास्त्वित्यवोचत् पिता प्रीतचित्तः ।  
 प्रसुप्तोत्थितास्ते यथा लब्धसञ्ज्ञाः ।  
 पुनः पूर्ववत्स्वप्रवृत्तौ प्रवृत्ता विचित्रं चरित्रं हि लोकोत्तराणाम् ॥ ९५ ॥  
 एतच्चित्रं चित्रकीर्तेश्चरित्रं मायामूर्तेः सौख्यमाङ्गल्यसीम्नः ।  
 गायं गायं निर्जराणां वधूट्यः सौमङ्गल्यं सौमनस्यं च चेरुः ॥ ९६ ॥  
 सा रेणुका परशुरामपरश्वधास्त्रदग्धाखिलाशुभनिरस्तशरीररेणुः ।  
 रेजे रजोरहितराजतशृङ्गशोभा स्नातेव गाङ्गसलिले ससुता करेणुः ॥ ९७ ॥  
 तां ताम्रतामरसपादतलां तरस्वी प्रीत्या ननाम नमनीयशुभाङ्गकान्तिम् ।  
 भ्रातृन्मुदा प्रणतिवल्गुवचोऽभिरामै रामो विनीतचरितै रमयाम्बभूव ॥ ९८ ॥  
 पितुश्च परितोषणं जननिजीवदानं तथा  
 विरुद्धमुभयं मिथो मिहिररात्रिसङ्गं यथा ।  
 विधाय परमेश्वरो विबुधवृन्दवन्दीगणा-  
 भिगीतविरुदावलिर्विजयते भृगूणां वरः ॥ ९९ ॥  
 पिता तुष्टः पुष्टा पुनरपि च माता शुचितया  
 लसत्प्राणत्राणा विरजवपुषो भ्रातर इमे ।  
 विरुद्धं यत्सर्वं युगपदविरुद्धं तदभवत्  
 प्रभोरेषोऽनन्तो भृगुकुलपतेर्भाति महिमा ॥ १०० ॥  
 इत्थं शुभे भार्गवराघवीये भव्ये महाकाव्य उदारवृत्ते ।  
 बाणोऽस्तु सर्गः कविरामभद्राचार्यप्रणीते जगतां श्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुरामानन्दाचार्यमहाकविस्वामि-

रामभद्राचार्यप्रणीते श्रीभार्गवराघवीये महाकाव्ये पित्राज्ञापालनं नाम पञ्चमः सर्गः ।

॥ श्रीभार्गवराघवीयम् ॥  
<http://www.jrhu.com>

## ॥ षष्ठः सर्गः ॥

इत्थं पितुः प्रीतिकरश्चरित्रैर्मातुः परित्राणकरश्च पापात् ।  
स देहलीदीप इवोद्दिदीपे बाह्यन्तरश्रीर्भृगुवंशदीपः ॥ १ ॥  
गुरोः पितुर्मातुरसौ स्वभक्त्या वाक्यानुरक्त्या चरणप्रसक्त्या ।  
आर्यस्त्रयीं त्रीनिव तोषयित्वा जिगाय जैत्रश्चरितैस्त्रिलोकीम् ॥ २ ॥  
स ब्रह्मचारी निजधर्मचारी स्वकर्मचारी न च चाभिचारी ।  
चारी सतां चेतसि नातिचारी स चापचारी स न चापचारी ॥ ३ ॥  
निरन्तरायोऽप्यसदन्तरायो धनुःसहायो महितोरुगायः ।  
सदा निरस्ताष्टविधव्यवायो निष्प्रत्यवायो लसितोऽनपायः ॥ ४ ॥  
त्रिकालसन्ध्योविहिताग्निहोत्रः शिखोपवीती नितरामधीती ।  
श्रुतौ श्रुतौ वैदिककर्णपुरो मायाविदूरो रुरुचे रुचाढ्यः ॥ ५ ॥  
वने वसन्ब्राह्मणवासवोऽयं षडङ्गवेदाम्बुधिपारदृश्वा ।  
स्वकर्मणां क्रौञ्चभिदास्यसङ्गां सानन्दचित्तः सुमनाश्चकार ॥ ६ ॥  
यज्वा सदा श्रौतमहामखानां महाक्रतूनायजता जविष्ठः ।  
स्वयं वषट्कारमखात्मकोऽपि स्म वर्तते लौकिकसङ्ग्रहार्थम् ॥ ७ ॥  
स्वाध्यायतः क्वापि न स प्रमत्तः प्रातःसमाराधितजातवेदाः ।  
घनान्तपाठञ्च घनस्वरेण स संहितां सङ्गमयाम्बभूव ॥ ८ ॥  
अध्यापिपत् पीतपदारविन्दपरागमारन्दमिलिन्दभूतान् ।  
मुनीन्द्रबालान्नितरां कृपालुः साङ्गांश्च वेदांश्चतुरश्रतुर्थः ॥ ९ ॥  
दिदेश सद्ब्रह्माश्चिदचिद्विशिष्टाद्वैतं गतद्वैतमखण्डबोधम् ।  
तद्ब्राह्मणः सेवकसेव्यभावं पूवं भवाब्धेर्विगतप्लवानाम् ॥ १० ॥  
जहार सर्वेभ्य उदारभावो दोषानदोषो धृतशान्तिपोषः ।  
इत्थं श्रुताराधनतत्परोऽसौ ब्राह्मीं विभां सञ्जनयाम्बभूव ॥ ११ ॥  
अनेकराजन्यसुताननिन्द्यान्निरागसो ब्राह्मणपादनिष्ठान् ।  
स पाठयामास धनूरहस्यं विद्या हि विप्रैकवशा प्रशस्ता ॥ १२ ॥  
ब्रह्मद्विषो नैव नृपान्स सेहे सपौरुषेयानपि भार्गवेन्द्रः ।  
एकोऽप्यसङ्ख्यान्मदमत्तनागान्हिनस्ति सिंहः कुतुकात्क्षणेन ॥ १३ ॥  
अथैकदाहूय मुनीन् यतीन्द्रान् वटून् गृहस्थानपि वानप्रस्थान् ।  
स ब्राह्मणान् ब्राह्मणवंशवार्धेर्विधुर्वितन्वन् परितः प्रमोदम् ॥ १४ ॥



सम्पूज्य पूज्यान् सयथोपचारैः प्रसाद्य चासाद्य निजानुकूलान् ।  
द्विजावलीध्वस्ततमस्तमोऽसौ सुधामिवेन्दुर्गिरमुज्जगार ॥ १५ ॥  
शृणुध्वमेते मुनयो यतीन्द्रा वैखानसार्या बटवो गृहस्थाः ।  
वचो मम श्रोत्रमनोऽभिरामं विपद्विरामं परिणामरामम् ॥ १६ ॥  
वयं विराजो मुखतः स्म सृष्टा जगद्विभूत्यै विधिना विसृष्टाः ।  
भूयश्च वेदैर्विहिता विशिष्टाः पुनः समाजेन नताः सुशिष्टाः ॥ १७ ॥  
तदद्य दायित्वमथोत्तराणां महत्प्रवृद्धं शृणुत द्विजेन्द्राः ।  
वोढुं कथं शक्यथ भूरिभारं हंसा इवांसेषु च मन्दरस्य ॥ १८ ॥  
न जन्ममात्राद्विजधर्मपत्न्यां भवेम तुष्टाः क्रियतां प्रयत्नः ।  
न सिंहपुत्रोऽपि शृगालसत्त्वो गजेन्द्रगण्डं प्रसभं भिनत्ति ॥ १९ ॥  
न जन्ममात्रेण हि कार्यसिद्धिरपेक्ष्यते कर्मसमुद्ययोऽपि ।  
सुबीजमालापि मृदम्बुमुक्ता प्रभुः प्ररोहाय किमङ्कुरस्य ॥ २० ॥  
पूजार्हतां यद्यपि विप्रपत्न्यां द्विजात्प्रसूतो लभतेऽनवद्याम् ।  
तपःश्रुताभ्यां रहितस्तथापि व्यस्तः कराभ्यामिव ना न भाति ॥ २१ ॥  
तपःश्रुतं योनिरिति त्रयं वै द्विजत्वहेतुं प्रवदन्ति सन्तः ।  
नाभ्यामृते भाति जनुर्द्विजस्य प्राणात्ममुक्तस्य तनूरिवास्यम् ॥ २२ ॥  
एतावतालं नहि वैभवेन द्विजत्वसिद्धौ क्रियतां प्रयासः ।  
न वह्निजातोऽपि हि धूमराशिर्हविर्भुजो वै समतामुपैति ॥ २३ ॥  
न वारिजातोऽपि जडो जलौका धत्ते विभां कामपि वारिजस्य ।  
न सिन्धुजातापि च शुक्तिरीयात्पदं हरेर्वक्षसि सिन्धुजेव ॥ २४ ॥  
परोपकारः सुसमाजसेवा निःस्वार्थवृत्त्या विकलाङ्गपोषः ।  
ततस्तपस्तप्तशरीरयष्टिर्विप्रो विपश्चिद्भगवन्तमेति ॥ २५ ॥  
विप्रं प्रशंसन्ति तपःप्रधानं तपोविहीनञ्च विगर्हयन्ति ।  
राकेशमीदृ किल जीवलोकः कुहूगतं नार्चति चन्द्रबिम्बम् ॥ २६ ॥  
अनाशकेन व्रतचर्यया वा यज्ञैस्तपोभिर्मनसि द्विजस्य ।  
जागर्ति वै ब्रह्मविवित्सुभावस्त्रिभिः समीरैरिव ना विभाते ॥ २७ ॥  
श्रुतं धनं ब्राह्मणपुङ्गवानां श्रुताद्विहीनाः पशुवद्विभान्ति ।  
श्रुतं न हातव्यमहो द्विजेन्द्राः प्राणैः परं प्रार्थ्यमिदं सदैव ॥ २८ ॥  
किं कामरूपेण मनोहरेण प्रमाथिना वा चलयौवनेन ।  
विद्याविहीनो न विभाति विप्रः सहस्ररश्मिः इव कान्तिहीनः ॥ २९ ॥

वर्णव्यवस्था विगतानवस्था वेदात्मना सा नु मयैव सृष्टा ।  
 एतान् जिहासन् नहि शान्तिमेति दन्दह्यते मे किल कोपवह्नौ ॥ ३० ॥  
 न कर्मणा सा किल जन्मनैव तथा हि यायात् विपुलानवस्थाम् ।  
 जन्मापि तत्पूर्वशरीरकर्मफलानुगं राजति जीवलोके ॥ ३१ ॥  
 लाभाय जातिर्नतु जातिवादो वर्णाभिमानोऽपि लसद्विषादः ।  
 सुनिर्विवादो विलसत्प्रसादः सनातनो वैदिक धर्म एकः ॥ ३२ ॥  
 को नाम जीवेदनपेक्ष्य धर्मं जीवंस्त्रिलोकां धृतधर्मवर्मा ।  
 धर्मः प्रजा धारयति प्रसन्नः क्षमेव पापक्षमणे क्षमोऽयम् ॥ ३३ ॥  
 लोके न चेत् स्याद् यदि धर्म एष भार्याभगिन्योरथ का भिदा स्यात् ।  
 त्रायेत कः कल्पलतामिवाद्यां पापात्पशोर्मानवताममोघः ॥ ३४ ॥  
 तस्माद्वयं धर्मविदां वरिष्ठा विप्रादिशेमाभयमेव नित्यम् ।  
 भूतेभ्य आर्तेभ्य उदारसत्त्वा एतद्विजानां हि महद्विजत्वम् ॥ ३५ ॥  
 एवं समाश्वास्य समान् मुनीन्द्रानामन्त्र्य रामः पितरावनिन्दौ ।  
 जगच्छरण्योऽपि सतां शरण्यमरण्यमागात् प्रविविक्तवासम् ॥ ३६ ॥  
 विविक्तमास्थाय महानुभावो रामो रमानाथसमप्रभावः ।  
 स्वभावसिद्धं श्रितसर्वसिद्धं विचिन्तयामास निजं स्वरूपम् ॥ ३७ ॥  
 कैलासनीकाशनिसर्गगौरं गौरीपतिप्रार्थितपादपद्मम् ।  
 पद्मार्चितं साभरणं प्रसन्नं प्रसन्नमाकाशमिवर्क्ष्यजुष्टम् ॥ ३८ ॥  
 वैकुण्ठवासं धृतचन्द्रहासं लक्ष्मीनिवासं श्रितकोटिदासम् ।  
 अनन्तचण्डांशुसमप्रकाशं विभञ्जभक्तामितयाम्यपाशम् ॥ ३९ ॥  
 कौमोदिकीकम्बुरथाङ्गकञ्जलसद्यतुर्बाधकबाधिबाहुम् ।  
 किरीटकेयूरविभूषणाढ्यं श्रीवत्सलक्ष्मं दनुजेन्दुराहुम् ॥ ४० ॥  
 विचारयामास पुनर्मनस्वी कालो मया व्यर्थमियानयापि ।  
 साकेतनाथेन यदर्थमुर्व्यां सम्प्रेषितः कार्यमकारि तन्नो ॥ ४१ ॥  
 वीर्यातिरेकात्प्रतुदंस्त्रिलोकीं बर्भर्ति सम्प्रत्यपि कार्तवीर्यः ।  
 फणीव सम्पादितदुग्धपानो दानीव दत्तेन करीप्रमत्तः ॥ ४२ ॥  
 कथं निहन्यां तमसन्महीपं न पूर्वमेवाक्रमणं वरं मे ।  
 मृतेऽपि सर्पे त्रुटिता न यष्टिर्यदा तदा स्याद्विबुधैः प्रशस्ता ॥ ४३ ॥  
 यद्वा मया नात्र विचारणीयं विधास्यते सर्वमसौ खरारिः ।  
 अहं तदंशः स ममास्ति चांशी ह्यहं लघीयान् स ममावतारी ॥ ४४ ॥

इति व्यवस्यामितवीर्यशाली मालीपटुर्ब्राह्मणवाटिकानाम् ।  
 रामे समभ्यर्पितचित्तवृत्ती रामाश्रयोऽयं विचचार रामः ॥ ४५ ॥  
 गते विविक्तं भृगुवंशकेतौ हरीच्छया प्रेरितकालचक्रः ।  
 रामाशरण्यं जमदग्निचरण्यं राजा सहस्रार्जुन आजगाम ॥ ४६ ॥  
 माहिष्मतीनायकमात्तसैन्यं ज्ञात्वागतं तं सबलं सभार्यम् ।  
 मुदा महर्षिर्व्यदधात्सुरभ्या सुस्वागतं सिद्धिबला हि सन्तः ॥ ४७ ॥  
 तां वीक्ष्य राजाखिलकामधेनुं सुरासुरप्रार्थितपादरेणुम् ।  
 तस्यै स भूपः स्पृहयाम्बभूव लुनाति लोभो हि सतोऽपि धैर्यम् ॥ ४८ ॥  
 उवाच राजा जमदग्निमीड्रं सप्रश्रयं वाक्यमनन्दवीर्यः ।  
 प्रदीयतां मे किल कामधेनुः स्मृतो महीपो हि सुरत्नभोगी ॥ ४९ ॥  
 तपस्विनो धैर्यधना भवन्तो वसन्तु कामं विपिने प्रशान्ताः ।  
 वयं नृपाः वः परिपालयेम भोगैः किमेभिर्भवतां सतां भोः ॥ ५० ॥  
 इति ब्रुवन्तं नृपमाह विप्रो नेत्थं त्वया हैहयराज वाच्यम् ।  
 गां नैव दास्यामि महीपते ते वेदान्तविद्यामिव नास्तिकाय ॥ ५१ ॥  
 न चोत्सहे हातुमिमामनिन्दां हविर्दुहं कामदुहं स्वकीयाम् ।  
 कदापि गां गामिव गोपते त्वं कीर्तिं यशस्वीव सुधां शशीव ॥ ५२ ॥  
 माहिष्मतीं गच्छ समं महिष्या विषीद मा भूप मयि प्रसीद ।  
 मा कामधेनवै स्पृहयस्व मोघं ब्रह्माप्तये ग्राम्य इवाल्पपुण्यः ॥ ५३ ॥  
 उवाच तं हैहयवंशवह्निर्मुने नमस्यामि भव प्रसन्नः ।  
 प्रदेहि मे सम्प्रति कामधेनुं षष्ठांशभोगी भवतीह राजा ॥ ५४ ॥  
 धनाद्धिरण्यान्ननु रत्नकोटेर्माणिक्यमुक्तागजमौक्तिकेभ्यः ।  
 भूमेस्त्रिलोक्या अपि चाधिपत्यान्मुने प्रसन्नः प्रतियच्छ धेनुम् ॥ ५५ ॥  
 इत्थं ब्रुवाणं जमदग्निराह गोविक्रयं नो नृपते प्रकुर्मः ।  
 तथाकृते स्वैरसकन्यकानां पापं स्पृशेन्मामपि विक्रयस्य ॥ ५६ ॥  
 इत्युक्तवत्येव स कार्तवीर्यः साक्षान्महाकालमयीं च धेनुम् ।  
 बलाञ्जहारामरराजलोकगर्वी गवाशो रुदतीमिवाज्ञः ॥ ५७ ॥  
 अथागतस्तत्र कुठारपाणिर्वीक्ष्याश्रमं शोकसमुद्रमग्नम् ।  
 शून्यं सुरभ्या सुधया विहीनं गतश्रियं चन्द्रमिवातिदीनम् ॥ ५८ ॥  
 निशम्य तद्बालमुखादुरन्तमुदन्तमुग्रं विषषाद रामः ।  
 सनेत्रनीरं पितरं निरीक्ष्य क्रोधात्प्रतीकारवशो बभूव ॥ ५९ ॥

अहो इयं ब्राह्मणवंशपीडा व्रीडां ममोत्पादयति प्रकामम् ।  
 यच्छ्रीमदान्धा गतलोकलज्जा सारस्वतान् विप्रवरांस्तुदन्ति ॥ ६० ॥  
 तं दण्डयिष्यामि प्रचण्डदण्डो मुनेरवज्ञोथितचण्डचण्डः ।  
 निर्वापयाम्यद्य चलत्कुठारधाराम्बुना हैहयधूमकेतुम् ॥ ६१ ॥  
 यवन्न पास्यन्ति मदीयबाणाः कदुष्णरक्तं युधि हैहयस्य ।  
 तावज्जलं नो न च भोगनिद्रा रामस्य चैषा परमा प्रतिज्ञा ॥ ६२ ॥  
 निहन्तुकामो युधि कार्तवीर्यं कृतप्रणामो जननीपितृभ्याम् ।  
 गृहीतशस्त्रो धृतवल्कवस्त्रो माहिष्मतीमेव जगाम रामः ॥ ६३ ॥  
 इति व्यवस्यत्यथ भार्गवेन्द्रे साङ्गत्रयोवीररसः प्रबुद्धः ।  
 जाग्रन्नवोत्साहमहामहाब्धितरङ्गभङ्गाञ्चितदेहयष्टिः ॥ ६४ ॥  
 सव्येतरस्तस्य महाभुजस्य भुजः प्रपुस्फोर भुजश्लवर्गः ।  
 भुजङ्गभोगोपमसत्त्वसारो भुजङ्गपर्यङ्कबलप्रचारः ॥ ६५ ॥  
 रुरोध रोचिष्णुशिलीमुखानां सपञ्जरे निर्जरलोभनीयाम् ।  
 माहिष्मतीं तां महिषीमिवाज्ञां पलायमानां जरसा जरन्तीम् ॥ ६६ ॥  
 विदारयिष्यन्निव हैहयानां हृत्कर्णमस्तिष्कसमस्तशक्तिम् ।  
 सशक्रशस्त्रामितकोटिघोरं टङ्कारयामास धनुः कठोरम् ॥ ६७ ॥  
 शरेण सन्देशमिहादिदीक्षन् राज्ञे प्रचिक्षेप विविक्तवर्णाम् ।  
 पत्री स पत्रीमिव कालदूतीं सहस्रबाहोः करयोः करङ्के ॥ ६८ ॥  
 रे राजमानिन् क्षितिभुक्कुलङ्क यत्कामधेनुं विजनादरण्यात् ।  
 विमाय वृद्धं पितरं मदीयं ध्वाङ्कःपुरोडाशमिवाजहर्थ ॥ ६९ ॥  
 किं ते कृतं तत्सदृशं कुलस्य ब्रह्मस्वमेवापहरन्ति भूपाः ।  
 ब्रह्मण्यदेवः किल कार्तवीर्यो मिथ्याप्रवादं त्वमिमं विभर्सि ॥ ७० ॥  
 धिग्धिक् तव ब्राह्मणभक्तिमेतां धर्मध्वजिन्ब्रह्मकुलावमानिन् ।  
 विकत्थसे त्वं निजवीर्यमेव राजन्यवंशापसदः स मिथ्या ॥ ७१ ॥  
 त्वां दण्डयिष्यन् समुपागतोऽहं करालकीनाश इवोग्रदण्डः ।  
 द्वन्द्वाहवं देहि माहिष्मतीश नान्यो द्विजोऽहं किल दक्षिणार्थी ॥ ७२ ॥  
 निशम्य चैतद्गुरुरामपत्रं राजा लसद्वाजिगजो युयुत्सुः ।  
 दोषां सहस्रेण विवृद्धदोषो दोषाकरो राहुमिवाभ्यगच्छत् ॥ ७३ ॥  
 ददर्श रामं रणरङ्गमध्ये कालं करालं स्वमिवाह्वयन्तम् ।  
 विना पदत्राणशिरस्त्रमारादलातचक्रं तमिवोत्पतन्तम् ॥ ७४ ॥

कुठारपाणिं मृगराजसत्त्वं क्रोधोज्ज्वलद्रक्तविशालनेत्रम् ।  
 रथादवातीर्य सहस्रबाहुस्तमर्जुनश्छद्मधिया ववन्दे ॥ ७५ ॥  
 धन्योऽसि भो युद्धरसैकगृध्रो संवर्धितं विप्रकुलं त्वयैव ।  
 सुस्वागतं ते भृगुवंशकेतो दत्तं मया हृन्दरणं घटस्व ॥ ७६ ॥

ततः प्रवृत्तमात्तरोषकोषयोः सतोषयोः  
 विरुद्धयुद्धमद्भुतं प्रचण्डचण्डमुद्धतम् ।  
 तडत्तडत्तडत्तडच्छतघ्निकाशतप्रभा-  
 स्फुरत्स्फुलिङ्गमालया विलुप्तचण्डदीधिति ॥ ७७ ॥  
 रथाश्चमत्तसादिमद्दुरन्तमप्यनादिमत्  
 परस्परप्रमादिमद्विरुद्धवीरवादिमत् ।  
 प्रवृद्धवीर्यवाडवं प्रगल्भशास्त्रलाघवं  
 प्रसिद्धसैन्यपाटवं करालकालताण्डवम् ॥ ७८ ॥  
 इतो निरस्तसम्भ्रमो विधूतविश्वविभ्रमो  
 गतभ्रमः परिभ्रमन् भृगूत्तमः स्म राजते ।  
 ततोऽप्यदैन्यसैन्यसांयुगीनशक्तिसर्जनः  
 स दत्तसत्कृपार्जनः सहस्रबाहुरर्जुनः ॥ ७९ ॥  
 प्रवीरवाजिमत्तशस्त्रमत्स्यनक्रसङ्कुलत्  
 समुल्लसत्सहस्रबाहुसैन्यघोरसागरम् ।  
 अजांशकच्छतीव्रशस्त्रवासुकिर्महाबलो  
 रसोज्ज्वलो भयानलो ममन्थ राममन्दरः ॥ ८० ॥  
 क्वचिच्छिरो विखण्डनं क्वचित्कबन्धकृन्तनं  
 क्वचित्पदादिलुण्ठनं क्वचित्प्रवीरतर्जनम् ।  
 प्रभञ्जनो यथा घनं विधूय शात्रवं बलं  
 प्रचण्डचण्डविग्रहो जगर्ज रामकेशरी ॥ ८१ ॥

एवं हतेऽखिलबले बलिबन्धिबन्धुस्निग्धावतारवपुषा रणकर्कशेन ।  
 क्रुद्धस्तमभ्यपपतच्छलभो यथाग्निं रुद्रास्यचापशतकोऽथ सहस्रबाहुः ॥ ८२ ॥  
 तं पञ्चकार्मुकशतेरितभीमवह्निज्वालाज्ज्वलच्छिखनिशातशरालिजालैः ।  
 जैत्रो जजाल जलदो जलजान्वयस्य प्रेष्ठं मुहूर्तमिव संयति कार्तवीर्यः ॥ ८३ ॥  
 स ग्रीष्मकोटिशतभानुसमप्रभावश्चापाच्युताग्निशरमेव प्रहृत्य शीघ्रम् ।  
 भस्मीचकार रिपुबाणचयं क्षणेन श्रीरामनाम जपतामिव पातकानि ॥ ८४ ॥  
 पार्जन्यशस्त्रमथ हैहयराजमुक्तं यावत्क्षणं दमयितुं दहनं प्रयेते ।

तावद्भृगूत्तमसमीरसमीरशस्त्रं मोघीचकार किमनन्तबलस्य चित्रम् ॥ ८५ ॥  
 कृद्धोऽर्जुनो धनुषि पार्वतशस्त्रमुग्रं यावद्दधे विहितपर्वतभूरिवर्षम् ।  
 वज्रास्त्रतः सपदि वज्रधरानुजांशो धूलीचकार धृतशात्रवनेत्रधूलिः ॥ ८६ ॥  
 रुष्टोऽर्जुनः परशुरामजिघांसया वै यावद्दधे धनुषि पाशुपतास्त्रमुग्रम् ।  
 तावद्भृगूत्तमप्रयोजितभीमशस्त्रे नारायणे समलयत् तदतीव चित्रम् ॥ ८७ ॥  
 तत्साधु साधु मुनयो विबुधाश्च चक्रुः शंसन्त ईड्यचरितं भृगुवंशकेतोः ।  
 नेदुर्दिवो विबुधदुन्दुभयस्तदानीं कीर्तिं जगुर्मुदितकिम्पुरुषाः सुगाश्च ॥ ८८ ॥  
 शक्तिस्त्रिशूलमथ चक्रपरश्वधाद्या रामे विरुद्धमनसा प्रसभं प्रयुक्ताः ।  
 सर्वे तदैव विफला हतशक्तिकास्ते क्षिप्रं बभूवुरिव दुष्टमनोरथाश्च ॥ ८९ ॥  
 भूयो व्यभावयदयं मनसा मनस्वी सङ्कीडितो बहु मया किल हैहयेशः ।  
 शीघ्रं निहन्मि खरधारपरश्वधेन ब्रह्मावमानहतपूर्वममन्दपापम् ॥ ९० ॥  
 एवं व्यवस्य भगवान् धृतचण्डचापः शीघ्रं चकर्त धनुषां शतकानि पञ्च ।  
 क्रोधाञ्जडीकृतविवेकविलोचनं तं वीरो महारथमसौ विरथञ्चकार ॥ ९१ ॥  
 भग्नो रथो विनिहतास्तुरगाश्च सर्वे सूतोऽपि कृत्तशिरसा सहसा पपात ।  
 तूणानि नष्टविशिखानि तदा स भूयो मर्तव्यमेव मनसा परिनिश्चिकाय ॥ ९२ ॥  
 यं विश्वविश्वविजयी दशकन्धरोऽपि प्राभून्न चाभिभवितुं धृतमुक्त आजौ ।  
 रेवाप्रवाहपरिवर्तनसौण्ड्रबाहुं रामो रणे गणयते स्म न तं तूणाय ॥ ९३ ॥  
 तं हन्तुकाममनसा भृगुवंशवर्यो विज्यं धनुः सपदि सञ्जमसावकाषीत् ।  
 ब्रह्मद्विषां प्रबलकालकराललोलज्वालामयं स्वधितिमेव करेऽग्रहीत्सः ॥ ९४ ॥  
 तं खड्गपाणिमभियान्तमरातिमारात्संस्तभ्यमार्गणगणैः सपरश्वधेन ।  
 रामः सहस्रभुजबाहुसहस्रमुग्रो वव्रश्च काण्डनिकरानिव पादपस्य ॥ ९५ ॥

स हैहयपतेश्शिरो मुकुटकुण्डलाढ्यं नृपा-  
 भिषेकजलबिन्धुभिर्विलसितं श्लथत्कुन्तलम् ।  
 कठोरतमनेमिना परशुना पतिभ्यो दिशां  
 चकर्त कृतिनां वरो बलिमिवादिशन् भार्गवः ॥ ९६ ॥  
 धनुश्शृगभिमेदुरे भृगुपकोपवैश्वानरे  
 रणाङ्गणसुचत्तरे सुभटराववेदस्वरे ।  
 शराहुतिमनोहरे नृपतिकाष्ठसञ्जागरे  
 सहस्रभुजमध्वरे पशुमिवाजुहोद्भार्गवः ॥ ९७ ॥  
 देवा हृष्टा ववृषुरनघं पारिजातप्रसूनै

रेजे राजा रुचिततमसामोषधीनामिवासौ ।  
 माहिष्मत्याः सह निववृते कामधेन्वा महात्मा  
 पित्र्याऽरण्यं पृथुलचरितः किन्नरैर्गीतिकीर्तिः ॥ ९८ ॥  
 हत्वा संयति भूसुरद्रुहमसौ भूपं सहस्रार्जुनं  
 कृत्वा दारुणदेवविस्मयकरं सङ्ग्राममत्युल्बणम् ।  
 दिव्यं ब्राह्मणवंशविश्रुतयशो लोकत्रयं गापयन्  
 पित्रोस्तोषकरश्चिरं विजयते वीरव्रती भार्गवः ॥ ९९ ॥  
 इति भृगुपतिर्हत्वा रामः सहस्रभुजं रणे  
 सुरभिसुरभिर्वीरो धीरो धरासुरभूषणम् ।  
 सुरमुनिगणोद्गीतः प्रीतः पितुः पदपङ्कजं  
 रणरसलसन्मूर्ध्ना प्रेम्णा स्पृशन् मधुपव्रतः ॥ १०० ॥  
 इत्थं शुभे भार्गवराघवीये भव्ये महाकाव्ये उदारवृत्ते ।  
 षष्ठस्तु सर्गः कविरामभद्राचार्यप्रणीते भवताच्छ्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुसामानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये सहस्रार्जुनवधो नाम षष्ठः सर्गः ।

## ॥ सप्तमः सर्गः ॥

आकर्ण्य पुत्रस्य जयं जयैषिणो दृष्ट्वा सहस्रार्जुनशातनं सुतम् ।  
 पादे पतन्तं प्रणिपातमुद्रया नैवाभ्यनन्दत्स पिता निनिन्द तम् ॥ १ ॥  
 आहैनमारात्प्रणतं कृताञ्जलिं पुत्रं परिष्वज्य पिताश्रुलोचनः ।  
 किं ते कृतं वत्स दुरन्तमन्युतो विप्रः क्षमासारकृतिर्हि शस्यते ॥ २ ॥  
 मूर्धाभिषिक्तस्य महीपतेर्वधः पापावहो ब्रह्मवधादपि स्मृतः ।  
 तं त्वं विधायाद्य मुधा विकत्थसे क्रोधो हि पापस्य निदानमुच्यते ॥ ३ ॥  
 द्वारत्रयं यद्यपि नैरयं बुधा सक्रोधलोभं मदनं समुज्जगुः ।  
 क्रोधस्तु ताभ्यां बलवत्तरः स्मृतः सन्मध्यमेवाङ्गुलिरेष मध्यमः ॥ ४ ॥  
 क्रोधो हि धर्मस्य दुरत्ययो रिपुः क्रोधो गवाशो मनुजत्वगोपतेः ।  
 क्रोधो महादारुणरक्षसां पतिः क्रोधः पिशाचः पिशिताशनो नृणाम् ॥ ५ ॥  
 तद्वत्स तीर्थाटनतो दुरत्ययं पापं द्रुतं क्षालयितुं त्वमर्हसि ।  
 तीर्थाम्बुभिर्धूतसमस्तकल्मषो राहूज्झितश्चन्द्र इवावभास्यसि ॥ ६ ॥  
 इत्युक्तवन्तं जमदग्निमादरात्स्वां मातरं च प्रणिपत्य भार्गवः ।  
 तीर्थीचिकीर्षन् पदपद्मरेणुभिस्तीर्थानि गन्तुं भगवान् मनोदधेः ॥ ७ ॥  
 तीर्थेषु मज्जन् प्रणमन् मुदा क्वचित्स्थानानि पश्यन् मृडयंश्च कुत्रचित् ।  
 भ्राम्यन् क्वचित्क्वापि च रेणुकासुतश्चिच्चित्रकूटं ससुखं समाययौ ॥ ८ ॥  
 मन्दाकिनीवारिविधूतकल्मषं वृक्षावलीशीतलचण्डदीधितम् ।  
 श्रीचित्रकूटं स निरीक्ष्य राघवीः सस्मार लीलाः श्रितपूर्वकल्पिकाः ॥ ९ ॥  
 मन्दाकिनीवारिपवित्रकूटः संसारपाथोधिबहित्रकूटः ।  
 सीतेशपादाब्जविचित्रकूटो मत्पापकूटं द्यातु चित्रकूटः ॥ १० ॥

त्रिजगदवन हतहरिजननिधुवन  
 निजवनरुचिजितशतशतविधुवन ।  
 तरुवरविभवविनतसुरवरवन  
 जयति विरतिघन इव रघुवरवन ॥ ११ ॥  
 मदनमथनसुखसदन विधुवदन-  
 गदितविमलवरविरुद कलिकदन ।  
 शमदमनियममहितमुनिजनधन  
 लससि विबुधमणिरिव हरिपरिजन ॥ १२ ॥



जनकदुहितरमहिपमपि सुखयसि  
 सुखमुखमपि शुचिसुमुख सुमुखयसि ।  
 विबुधविपिनमपि हरिसख सखयसि  
 यतिजनमखमपि सुमख सुमखयसि ॥ १३ ॥  
 मनसिजजवमपि सुजव विफलयसि  
 खलकुलरवमपि सुरव विकलयसि ।  
 कलिमलबलमपि सबलमबलयसि  
 गुणिगणकुलमपि कुशल कुशलयसि ॥ १४ ॥  
 विटपनिविडनिगडितमनसिजजव  
 शिखरिशकलशकलितभवपरिभव ।  
 मुनिजनभजनमहितखगकलरव  
 रघुवरवन मयि सकरुण इह भव ॥ १५ ॥  
 रघुपतिगृहिणिनयनसुखनवदल  
 हरिपदजलजरसितसितजलकल ।  
 सुरनरमुनिगणगुणितसुजनबल  
 विफलय मम भवरुजमपि फलफल ॥ १६ ॥  
 सुकृतसुभगसुरवरतरुफल जय  
 फणिपतिरघुपतिचरणविमल जय ।  
 कलिमलखलकुलकदनकुशल जय  
 गिरिधर सुखवन नयनसुफल जय ॥ १७ ॥

परं निर्गुणं ब्रह्मलीलातडागं कृपादोर्लताहंसकं हंसभागम् ।  
 मुदा यत्र रेमे चिरं रामसञ्ज्ञं सदा सादरं तं स्तुवे चित्रकूटम् ॥ १८ ॥  
 कृता पर्णशाला सुरैर्राघवार्थे किरातायितैर्यस्य दिव्ये प्रदेशे ।  
 गिरीणां प्रणम्यं प्रभञ्जत्रिकूटं सदा सुन्दरं तं ब्रुवे चित्रकूटम् ॥ १९ ॥  
 सदा मैथिलीपादपद्मप्रपन्नं शुचिं साधकानां समूहाम्बिपन्नम् ।  
 हरिर्द्विर्द्रुमैः सङ्कुलं सुप्रसन्नं विचित्रं चिदा संश्रये चित्रकूटम् ॥ २० ॥  
 क्वचिल्लक्ष्मणेनामुदा लाल्यमानं क्वचिद्रामचन्द्रेण सञ्चर्यमाणम् ।  
 क्वचिद्देववृन्दैः समभ्यर्चमानं विमानं मुहुः सन्दधे चित्रकूटम् ॥ २१ ॥  
 प्रयागादितीर्थैर्लसद्धारुकूटं खरद्विद्वृते देवतादारुकूटम् ।  
 त्रिलोकेशवन्दारुमन्दारकूटं महोदारकूटं भजे चित्रकूटम् ॥ २२ ॥  
 द्रुतं पूरयन्तं मनः कामकूटं कलिध्वान्तहृद्भास्करोद्दामकूटम् ।

रमारामकूटं घनश्यामकूटं परं धामकूटं वृणे चित्रकूटम् ॥ २३ ॥  
 धरायाश्रितं भागधेयैककूटं परब्रह्मणो रूपधेयैककूटम् ।  
 शुचीनां शुभं नामधेयैककूटं चिरं चेतसा चिन्तये चित्रकूटम् ॥ २४ ॥  
 क्वचिदोगिवृन्दैर्लसद्विव्यकूटं क्वचिद्रामचन्द्रं नमन् नव्यकूटम् ।  
 क्वचिन्मैथिलीं मण्डयन् भव्यकूटं चिता चिन्तये चेतसा चित्रकूटम् ॥ २५ ॥  
 श्रीरामपद्मपदपुण्यपरागभागं योगीन्द्रसिद्धमुनिसेवितदिग्विभागम् ।  
 कारुण्यमूर्तिमनघं हतजीवरागं चेतश्चिरं तमिह चेतय चित्रकूटम् ॥ २६ ॥  
 पूतात्मनां मतिमतां विहितव्रतानां सत्साधनैकमनसां भुवि पारिजातम् ।  
 दत्ताखिलेप्सितफलं श्रुतिशैलकेतुं चेतश्चिरं तमिह चिन्तय चित्रकूटम् ॥ २७ ॥  
 चिन्तामणिं विहितशैलतनुं तनिम्ना प्रादुष्कृतश्रुतिसुसम्भितसारभूतम् ।  
 पूतं नुतं गिरिवरैर्गुणितं गरिमणा चेतश्चिरं तमिह चिन्तय चित्रकूटम् ॥ २८ ॥  
 सैरध्वजीललितपाणिसरोजसेव्यं मन्दाकिनीविमलवारिविवर्धिताभम् ।  
 श्रीकामदेश्वरसमर्पितसत्प्रतिष्ठं चेतश्चिरं तमिह चिन्तय चित्रकूटम् ॥ २९ ॥

नवजलधरनीलं वेदविख्यातलीलं  
 शिखरमहितसीतं पादपालीपरीतम् ।  
 गिरिवरकमनीयं वन्दनीयं सुराणां  
 कलितविविधकूटं चिन्तये चित्रकूटम् ॥ ३० ॥  
 पयसि निहितभागं ज्ञानवैराग्ययागं  
 परिलसदनुरागं रामपादाब्जरागम् ।  
 मणिमिव रमणीयं भास्वतं भावतश्च  
 प्रथितविमलकूटं नौमि तं चित्रकूटम् ॥ ३१ ॥  
 सुरतरुवरवृन्दैर्भागधेयं यदीयं  
 प्रणतिविनमितांसैर्गीयते बद्धनिष्ठैः ।  
 जनकनृपसुताया लोचनैकामिरामं  
 शिखरनिहितरामं चित्रकूटं नतोऽस्मि ॥ ३२ ॥  
 भवजलनिधिमीनं पापपङ्के निलीनं  
 विषयकलिलमग्नं वासनाराशिलग्नम् ।  
 निरवधिनिरुपायं त्याजिताध्यात्मकायं  
 पतितमभिकमेनं त्रायतां चित्रकूटः ॥ ३३ ॥  
 विधातुर्वैसृष्टो परमरमणीयो मणिरिव

प्रचेतोजातस्य प्रथितरचनास्रोत इव यः ।  
 निषेव्यः शैलानां मुनितिलकवन्द्याङ्घ्रिवनजः  
 सदारामारामो जयति रुचिरो राघवगिरिः ॥ ३४ ॥  
 निधानं सिद्धीनां विमलमवदानं च तपसां  
 निदानं रोगाणां क्षपितभवभोगैकजनुषाम् ।  
 निपानं जीवानां मिहिरकरतप्तामिततृषां  
 निशानं लक्ष्याणां त्रिभुवि गिरिरेको विजयते ॥ ३५ ॥  
 प्रतप्तानां तापैस्त्वमसि शरणं वै तनुभृतां  
 तथा जिज्ञासूनां त्वमसि विमलं ज्ञानभवनम् ।  
 पिपासूनां स्रोतः सरसमतिदिव्यं जलमयं  
 जगत्यां वै शैलस्त्वमसि गुणधन्यो हरिगिरे ॥ ३६ ॥  
 अकामानां नृणां त्वमिव फलदः खण्डपरशुः  
 यथा विष्णुस्त्राता त्वमसि भवभीतेः पदजुषाम् ।  
 विधातेव स्रष्टा त्वमिह हरिभक्त्येकमनसां  
 त्रिदेवात्मा देवो जयसि नितरां राघवगिरे ॥ ३७ ॥  
 निवासो धीराणां गुणगणविकासोऽसि सुधियां  
 प्रकाशो बुद्धीनां त्वमसि सुविलासो मतिमताम् ।  
 जनानां विश्रामो भवभयविरामः पदजुषां  
 सदा रामारामो निखिलगिरिमौले विजयसे ॥ ३८ ॥

रघुपतेः पदपद्मविभूषितो निखिलयोगिसमाजसभाजितः ।  
 सकलसाधककल्पतरुर्महान् विजयसे भुवि राघवपर्वत ॥ ३९ ॥  
 रघुनन्दनपादपयोजरजः कलितं भरितं प्रभया विभया ।  
 शुचिसाधकवाञ्छितसिद्धिकरं प्रणमामि रघूत्तमशैलवरम् ॥ ४० ॥  
 धरणीतनयाकरपङ्कुरुहप्रथितामरदुर्लभभाग्यविभम् ।  
 फणिनायकसेवितशृङ्गचयं प्रणमामि गिरिं च सुवर्णमयम् ॥ ४१ ॥  
 श्रीरामचन्द्रचरणाङ्कितदिव्यकूटं सौमित्रिसाधनधनार्चितनव्यकूटम् ।  
 सीताविलोचनसमञ्चितभव्यकूटं रे चित्तं चिन्तय चिरन्तनचित्रकूटम् ॥ ४२ ॥  
 चिन्तामणिप्रकरमञ्जुलरत्नकूटं सीतापतिप्रसरपावनप्रत्नकूटम् ।  
 योगीन्द्रसाधकसुसाधनयत्नकूटं रे चित्तं चिन्तय चिरन्तनचित्रकूटम् ॥ ४३ ॥  
 सीतानिवासवरवासविलासभूमिं वृन्दारकागणशरण्यमरण्ययुक्तम् ।

विन्ध्याटवीमुकुटमौलिमदभ्रकान्तिं रे चित्तं चिन्तय चिदालयचित्रकूटम् ॥ ४४ ॥  
 तीर्थैः किमत्र बहुभिः कलितप्रयासैः कष्टैकसाध्यजनमानससुरोगयुग्भिः ।  
 आकर्ण्य वाक्यमिदमद्य विचारयुक्तं पान्थाः सदा व्रजत चिन्मयचित्रकूटम् ॥ ४५ ॥  
 अज्ञस्य पापकलिलेऽपि विषीदतो वै त्यक्तप्रसादनिवहस्य मलैकराशेः ।  
 चिन्ताकुलस्य विधनस्य जडायुषो मे दीनस्य चाद्य शरणं भव चित्रकूट ॥ ४६ ॥

श्रीमन्मैथिलिपादपद्मरजसां राशीकृतं शाश्वतं  
 पापानां किल धूमकेतुविभवं माधुर्यधुर्यस्थितम् ।  
 श्रीमन्दाकिनिवारिवारितभयं कल्लोललोलद्विभं  
 पश्येयं सुमनोदृशा गिरिवरं श्रीचित्रकूटं मुहुः ॥ ४७ ॥  
 सीता यत्र विराजते भगवती सत्पर्णशालास्थिता  
 सिञ्चन्ती तुलसीतरूनहरहो मन्दाकिनीवारिभिः ।  
 कीरान्मञ्जुलसारिकाश्च विधिवत् संशिक्षयन्ती मुहु-  
 र्धन्योऽसौ नयनाभिरामशिखरः श्रीचित्रकूटो गिरिः ॥ ४८ ॥  
 यत्रास्ते सुमनोज्ञपूतसलिला श्रीगुप्तगोदावरी  
 यं नित्यं समलङ्करोति विरजा मालेव मन्दाकिनी ।  
 यस्योत्कर्षमतीव वर्धयति वै ह्यत्रिप्रिया शाश्वती  
 सोऽयं राजति शैलराजशिखरी श्रीचित्रकूटो भुवि ॥ ४९ ॥  
 यो नित्यं परिपाति पावनरुचा श्रीकामदोपत्यकां  
 यस्मिन् कोटिमुनीन्द्रयोगिनिवहाः प्रेम्णा तपस्यन्त्यहो ।  
 यत्र क्रीडति चारुचम्पकनिभा सैरध्वजी शावकैः  
 कीराणां तमिमं गिरीन्द्रमनघं श्रीचित्रकूटं श्रये ॥ ५० ॥

मन्दाकिनीपयसि भावभरं निमज्ज्य भक्त्या समार्जिहतमत्तगजेन्द्रनाथम् ।  
 आदौ भवस्य यदथाम्बुजविष्टरोऽसावातिष्ठिपद्विमललिङ्गमभीप्सितार्थः ॥ ५१ ॥  
 मध्ये पयस्विनिपुरस्कृतदुग्धधारां व्यालोक्य लोलनयनश्चकितो बभूव ।  
 वात्सल्यमण्डितपयोधरहारशोभां श्रीरेणुकामिव नदीं विनतो ननाम ॥ ५२ ॥  
 चक्रे प्रदक्षिणमथो गिरिराजराजं श्रीकामदं पुलकितः स सहस्रकृत्वः ।  
 रामस्तु दण्डवदनागसिदत्तदण्डपापानि मार्ष्टुमिव भग्नभयो भवस्य ॥ ५३ ॥  
 यं धर्मपीठमिह पर्वतराजराजं श्रीचित्रकूटमथ कामदनामधेयम् ।  
 पूर्वत्र कल्प उषितानुजजानकीश्रीरामं स्मरन् समभवत्स कृतार्थरूपः ॥ ५४ ॥  
 पतिदैवतिकां स चानसूयां परशुधरोऽर्चितवांश्च पूज्यभावात् ।

कुपितामिव तां सशङ्कमानः प्रियसुतशिष्यविनाशतोऽनुनेष्यन् ॥ ५५ ॥

आमन्त्र्याद्रिं रघुपतिपदाम्भोजपांशुप्रसादं  
रामोऽद्राक्षीद्भुवनमहितां राजधानीं रघूणाम् ।  
यस्यां त्यक्त्वा त्वचमिव तनुं भोगवान् कोऽपि जीवः  
प्राप्तानन्दो लसति दिविजैर्दिव्यसाकेतधाम्नि ॥ ५६ ॥  
यस्यां सीता विबुधवनितावन्दितावन्दाभार्या  
नित्यं धातुस्तनयतनयातीरकुञ्जेषु भर्त्रा ।  
दीव्यन्ती सा प्रणयमुदिता कोटिकोट्या सखीनां  
रामा रामं रमयति रमा मञ्जुमाधुर्यधुर्या ॥ ५७ ॥  
राजा रामो जयति भगवान् जानकी यत्र राज्ञी  
यस्यां लोकाः प्रणिहतमलाः सच्चिदानन्दरूपाः ।  
यस्याः प्रान्ते लसति सरयूः सर्वदा सोमतोया  
सैषायोध्या विलसति भुवो मस्तकीभूय भूयः ॥ ५८ ॥  
नामं नामं नमितशिरसा दण्डवद्वण्डितारि-  
भ्रामं भ्रामं विगतरजसा वन्यकुञ्जेषु धीरः ।  
ध्यायं ध्यायं शिशुरघुवरं कन्दनीलं सुशीलं  
गायं गायं प्रभुगुणगणं भार्गवस्तत्र रेमे ॥ ५९ ॥  
दर्शं दर्शं दुरितदमनं दामिनिदोतिधाम  
स्पर्शं स्पर्शं परमरमणं रेणुराशिं रमेष्टम् ।  
भावं भावं भवभयहरं भावभाव्यं भविष्णुं  
कामं कामं कमलकमनं राघवं शर्म लेभे ॥ ६० ॥  
भूयो पश्यन् मधुवनमसौ सूर्यकन्यातिधन्यं  
स्निग्धारामं व्रजजनवृतं मञ्जुकूजन्मरालम् ।  
यां वै प्राहुर्मधुरिपुपुरीं शार्ङ्गिणो जन्मभूमिं  
सेयं पापं मथति मथुरा मन्मथारीष्टमान्या ॥ ६१ ॥  
स्नात्वा जत्वा मनसि यमुना जीवनं चिन्तयित्वा  
वृन्दारण्यं त्रिजगदरणं भार्गवो भक्तितोऽगात् ।  
कृष्णः कूजन् मधुरमुरली यत्र रासे सखीनां  
नित्यं राधाकुचकलशयोर्भाति पाटीरशिल्पी ॥ ६२ ॥  
गत्वा भूयो मुनिगणयुतं श्रीहरिद्वारमाद्यं

गङ्गाद्वारं त्रिपुरजयिना भग्नदक्षावलेपम् ।  
 मायापुर्यामथ कनखले जाह्नवीदिव्यतोये  
 मञ्जुन् मञ्जं मनसि स मलं मञ्जयामास मान्यः ॥ ६३ ॥  
 काश्यां काशीगदितगरिमोहाममुक्तैकभूमौ  
 रामो रेमे शिशुशशिभृतश्शूललब्धास्पदायाम् ।  
 मङ्गला भक्त्याच्युतचरणजावारि वाराणसीशं  
 रामेत्येवं जपपरधियं सान्न्नपूर्णं ददर्श ॥ ६४ ॥  
 यस्यामीशो मरणसमये प्राणिनां कर्णमूले  
 द्वर्णं रामेत्यघहरमहामन्त्रमाद्यं ददानः ।  
 आचाण्डालं जयति भगवान्मोक्षयन् जीवलोकं  
 काशीवासी कथमुबुभियाद्याम्यदण्डात् कदापि ॥ ६५ ॥  
 काञ्चीं काञ्चीमिव वसुमतीयोषितस्तिग्मभानुं  
 गत्वा रामः किल वरदराद्विष्णुमीक्षाम्बभूव ।  
 शेषे शेषे बकुलधवले शार्ङ्गिणं तं शयानं  
 नैशं नीलोत्पलमिव लसत्पद्मं पार्वणेन्दौ ॥ ६६ ॥  
 तस्या आराद्रतिपतिरिपोः पादपद्माङ्गभाजं  
 घण्टानादप्रतिहतभयां शैवकाञ्चीमपश्यत् ।  
 श्रीकावेरीसरिति विमलो रङ्गनाथं विलोक्य  
 प्राप्तानन्दो मनसि च बभौ भौमवैकुण्ठमाप्य ॥ ६७ ॥  
 गत्वापूर्वा पवनगमनो विन्ध्यशैले लसन्तीं  
 हृष्टो रामः श्रुतमिव भयात् चाप्यवन्तीमवन्तीम् ।  
 क्षिप्रं क्षिप्रापयसि विरजाः प्राप्तभावोपचारो  
 साम्बं देवं हरमथ महाकालमानर्च धीरः ॥ ६८ ॥  
 भूयो यात्वा सपदि ददृशे द्वारकां पश्चिमायां  
 सिन्धोस्तीरे कनकभवनं राजधानीं यदूनाम् ।  
 द्वारे द्वारे विलसति परं ब्रह्म कं यत्र नित्यं  
 दृष्ट्वा रेमे भृगुकुलमणिर्मोक्षदां तां मनोज्ञाम् ॥ ६९ ॥  
 तत्र स्नात्वा लवणसलिले गोमतीसिन्धुमिश्रे  
 लुञ्चन् दर्भान् परमकुशलस्तान्कुशस्थल्युपेतान् ।  
 प्रापं प्रापं पयसि रुचिरं गोमतीचक्रकं तत्

रामः प्रीतः परमकठिनं कालचक्रं व्यपोहत् ॥ ७० ॥  
 गत्वा प्रभासं तममन्दविक्रमः श्रीसोमनाथं श्रितसोमशेखरम् ।  
 सम्पूजयामास वशी वशानुगं गौरीसमेतं धृतसर्वगौरवम् ॥ ७१ ॥  
 यत्पादपाथोजपरागसेवया सोमो दुरन्तादथ दक्षशापतः ।  
 मुक्तः क्षयात्क्षीणकलोऽपि पुष्कलो ज्योतिश्च सोमेश्वरलिङ्गमादिमम् ॥ ७२ ॥  
 श्रीशैलमासाद्य स मल्लिकार्जुनं रामोऽर्चयन् नन्दनमल्लिकादिभिः ।  
 स्तुत्यानुरक्त्या वरिवस्ययार्जवप्रोदामवाचा समतूतुषडुरम् ॥ ७३ ॥  
 यज्ञयोतिषो लिङ्गमथो द्वितीयकं पौराणिका आदरतः समामनन् ।  
 पुत्रं दिदृक्षुर्गिरिजावरः सदा यत्राश्रितः क्रौञ्चमिदं महेश्वरः ॥ ७४ ॥  
 भूयो महाकालमुपास्त धीधनः प्राप्योज्ज्वलान्यां जनतापमोचनम् ।  
 क्षिप्रापयःक्षालितपादपङ्कजं दोषाकरास्यं स निरस्तदूषणम् ॥ ७५ ॥  
 यत्रोषितानां भगवानुमावरो धत्ते महाकालकरालभीतितः ।  
 रक्षन् प्रतीक्ष्यार्पितसर्वसाधनो निष्किञ्चनानामिव पारिजातकः ॥ ७६ ॥  
 ओङ्कारमासाद्य मुदावनीतलं रेवाजलाप्लावितसर्वविप्लवम् ।  
 प्रार्चन् स भक्त्या परमेश्वरं प्रभुं राजोपचारैर्द्विजराजसत्तमः ॥ ७७ ॥  
 विन्ध्याचलं स्मास्थितवान् स भक्तितः सम्प्रीणितोऽद्धा गुरुगौरवादपि ।  
 तस्याद्रिराजस्य हरः प्रसेदिवान् ज्योतिस्फुलिङ्गं व्यदधाद्यतुर्थकम् ॥ ७८ ॥  
 गत्वा परप्लवः परलीं परन्तपः श्रीवैद्यनाथं किल लिङ्गमद्भुतम् ।  
 दृष्ट्वा प्रसन्नः समपूजयन्मुदा विभ्रन्मनो भूतपभक्तिनिर्भरम् ॥ ७९ ॥  
 कैलासमुत्तोलयतो दुराग्रहात् दोभ्यां स्ववीर्यात् वहतः कृतागसः ।  
 यो रावणस्य स्वलितः स्वहस्ततः अत्र स्थितः पुण्यमिवाल्पमेधसः ॥ ८० ॥  
 गत्वाथ भूयः किल डाकिनीं जवी स्वं डाकिनीभ्यो भगवान् रिरक्षिसुः ।  
 तं पूजयामास च भीमशङ्करं षष्ठ्य लिङ्गं धृतभक्तिरादरात् ॥ ८१ ॥  
 वाराणसीमेत्य पुनः स भार्गवो वीरव्रतो वर्धितशत्रुसङ्कटः ।  
 विश्वेशलिङ्गं समपूजयन्मुहुः कोट्या सहस्रेण च बिल्वपत्रकैः ॥ ८२ ॥  
 यां विश्वनाथः प्रलयेऽपि काशिकां विभ्रन्निशूले दयितामिवादरात् ।  
 प्रीत्या ररक्षाथ सुरेन्द्रवन्दितः सानन्दमानन्दवने कृतालयः ॥ ८३ ॥  
 गोदावरीतीरमुपेत्य भार्गवः सत्र्यम्बकं स्नेहजलाप्लुताम्बकः ।  
 सम्पूज्य भक्त्या प्रतुतोष मानसे नष्टव्यथो रङ्ग इवाप्य काञ्चनम् ॥ ८४ ॥  
 सम्भावितो गौतमभक्तिभावितो गोदावरीं स्वीयशटाकलापतः ।

प्रादुश्चकारामलनीरमण्डितां लिङ्गं शिवः चामरवृन्दवन्दितम् ॥ ८५ ॥  
 केदारनाथं हिमशैलमूर्धनि प्रार्चत् प्रसन्नो भृगुवंशवर्धनः ।  
 नेत्राम्बुमिश्रापि तुषारशीतलैः सङ्कलयामास वदान्यशेखरम् ॥ ८६ ॥  
 यश्चादिदेवः श्रितवत्सलो भवः कारुण्यकल्लोलविलोलमानसः ।  
 विभ्रद्वपुर्माहिषमादिपूरुषो भीमेन भीमो ददृशे हिमालये ॥ ८७ ॥  
 पश्चात्समासाद्य स दारुकावनं नागेश्वरं पूजयति स्म भक्तितः ।  
 दूरीचिकीर्षुः षडसौ दुरत्ययान् नागानिवासादितभूरिवैक्लवः ॥ ८८ ॥  
 यं सेवितुं सादरलोकपालकाः देवेन्द्रमुख्याः स्पृहयन्ति नित्यशः ।  
 आकाशगङ्गाशिशिराम्बुशीकरैः सङ्कलयिष्यन्त इवाङ्घ्रिपङ्कजम् ॥ ८९ ॥  
 भूयः समासाद्य स दक्षिणोदधिं रामेश्वरं पूजयति स्म पूजितः ।  
 सन्नारिकेलाम्बुविशुद्धधारया रुद्राभिषेकं विदधे विधानवित् ॥ ९० ॥  
 यं पूर्वकल्पे रघुवंशवर्धनो रामेश्वरं स्थापयति स्म सादरम् ।  
 लिङ्गं विधायाथ च रेणुकामयं भूमौ च विश्वासमिवात्मनामनि ॥ ९१ ॥  
 अन्ते स गत्वा मुदितश्शिवालयं घुश्मेश्वरं वैदिकमन्त्रवत्प्रभुः ।  
 प्रीत्याभ्यसिञ्चञ्जमदग्निनन्दनो नम्रः प्रसूनैः किल नन्दनोद्भवैः ॥ ९२ ॥  
 यो ब्राह्मणीनिर्मलभक्तियन्त्रतो घुश्मापुरो दर्शितलिङ्गविग्रहः ।  
 दिव्यं यशः स्वं प्रकटीचकार ह घुश्मेश्वरख्यातिमगात् सनातनीम् ॥ ९३ ॥  
 एवं विभुर्द्वादशलङ्गविग्रहं सञ्जयोतिषो ज्योतिषबद्धनिष्ठया ।  
 सम्पूज्य भक्त्या भृगुवंशभूषणः स द्वादशादित्य इवाबभौ दिने ॥ ९४ ॥  
 एवं विधान्येव सुतीर्थकान्यलं भ्राम्यन् भ्रमभ्रामितपापतापहा ।  
 भूयश्चारातिमनुष्यचेष्टितः संशिक्षयिष्यन् पितृतोषणं व्रतम् ॥ ९५ ॥  
 पश्चाद्गतस्तीर्थगुरुं स पुष्करं पुंसः पुराणस्य कलांशविग्रहः ।  
 लोकं पुनानः पदपद्मरेणुभी रेमेंऽशुमालीव स रेणुकासुतः ॥ ९६ ॥  
 भूयः प्रयागं स तु तीर्थनायकं गत्वा त्रिवेण्यां परिमज्य भार्गवः ।  
 स्वं पापराशिं क्षपयाम्बभूव ह प्रदोतितो भानुरिवाभ्रसङ्क्षये ॥ ९७ ॥  
 स ब्रह्मचर्यव्रतमेव नैष्ठिकं विभ्रत्समुत्खातसपत्नकण्टकः ।  
 सत्तीर्थयात्राव्यपदेशतो विभुस्तीर्थोचकाराखिलमेव भारतम् ॥ ९८ ॥

इति पितृपरितोषं संविधित्सुर्महात्मा  
 पदजलजरजोभिर्जीवलोकं पुनानः ।  
 निजचरितसितिम्ना श्वेतयिष्यंस्त्रिलोकीं



विबुधविरुदवन्दी वन्दितो रैणुकेयः ॥ ९९ ॥  
द्विजकुलकुमुदेशः शस्त्रविद्याविधिज्ञो  
ग्लपितसकलपापो भग्नतापस्तरस्वी ।  
घटजसदृशतेजा भूसुरध्रुक्पयोधे-  
र्जगति जयति रामः सर्वदा जामदग्नयः ॥ १०० ॥  
इत्थं शुभे भार्गवराघवीये भव्ये महाकाव्ये उदारवृत्ते ।  
सर्गः श्रियैस्तात् कविरामभद्राचार्यप्रणीते किल सप्तमो नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये तीर्थाटनं नाम सप्तमः सर्गः ।

## ॥ अष्टमः सर्गः ॥

तीर्थयात्रां गते रामे विरामे ब्रह्मविद्विषाम् ।  
त्रिलोकाश्चाभिरामे च पद्मिन्या इव भास्वति ॥ १ ॥  
कार्तवीर्ये महावीर्ये नीते वीरगतिं रणे ।  
चञ्चत्कुठारयानेन रामेणाक्लिष्टकर्मणा ॥ २ ॥  
कार्तवीर्यात्मजाः सर्वे भृगूणां कोष्णशोणितैः ।  
निर्वापाञ्जलिदानेन निश्चिकुस्तोषणं पितुः ॥ ३ ॥  
सम्भूयार्जुनयः सर्वे प्रभुजाः प्रतिजज्ञिरे ।  
जामदग्न्यं चतुर्थं वै निहन्तुं कूटसंयुगे ॥ ४ ॥  
महत्या चतुरङ्गिण्या सेनया बालिसेनया ।  
माहिष्मत्या विनिर्जग्मुरारादागतमृत्यवः ॥ ५ ॥  
पदातिस्यन्दनाश्वानां कुञ्जराणाञ्च धूलिभिः ।  
छन्नञ्जपोतिर्दिवाप्यर्कः सायन्तन इवाभवत् ॥ ६ ॥  
अथापशकुनान्येषामुत्पेतुर्ब्रह्मघातिनाम् ।  
हैहयव्यसनं प्राप्तं सूचयन्तीव दारुणम् ॥ ७ ॥  
गृध्रा अगृध्यंस्तन्मांसं उपर्युपरि तानथ ।  
कालदूता उलूकाश्च करटाश्चुकुवुः कटुम् ॥ ८ ॥  
उल्कापातो दिवाप्यासीत् पस्पन्दे वामलोचनम् ।  
शस्त्राणि पेतुर्हस्तेभ्योऽनुत्साहो योद्धृणामथ ॥ ९ ॥  
नाजीगणंस्ते राजन्याः कालपाशवशंवदाः ।  
अविवेकान्धचक्षुष्का मुमुर्षव इवौषधम् ॥ १० ॥  
अथापतन् पातयन्तो वृक्षान् मुन्याश्रमं तदा ।  
जामदग्नेन रहितं हरिणेव मृगाकरम् ॥ ११ ॥  
लुनीहि काननं वृक्षान् वृश्च शीघ्रं मुनीन् जहि ।  
हर कन्या वटुंश्छिन्धि वदन्तश्चेत्थमाययुः ॥ १२ ॥  
पलायन्ते स्म तान्वीक्ष्य तापसा कूटयोधिनः ।  
श्येनान्निरीक्ष्य चायातान् भीता इव विहङ्गमाः ॥ १३ ॥  
तानापतत आलक्ष्य शस्त्रपाणीन् नराधमान् ।  
मृगीव त्रस्तनयना रेणुका रेणुरूषिता ॥ १४ ॥  
जमदग्निः समाधिस्थो ध्यानस्तिमितलोचनः ।

मीलन्मीन इवाम्बोधिस्तस्थौ शैल इवाचलः ॥ १५ ॥  
 तं हन्तुकामानाज्ञाय वारयामास तापसी ।  
 तस्थौ करिणमावृत्य करेणुरिव रेणुका ॥ १६ ॥  
 विललापातिकरुणं कुररीव सुमध्यमा ।  
 हा रामेति समाक्रोश्य पत्यौ संवीक्ष्य सङ्कटम् ॥ १७ ॥  
 शृणुध्वं क्षत्रियाः सर्वे निर्बन्धस्त्यज्यतामयम् ।  
 दयध्वं मम दीनाया कान्तं मा हत मा हत ॥ १८ ॥  
 निर्दोषोऽयं सुशीलश्च ब्राह्मणो ब्रह्मवित्तमः ।  
 तं हन्तुमिव चायाता गवाशा गामनागसम् ॥ १९ ॥  
 प्रतीक्ष्यन्तां क्षणाः केचित् युयुत्सानलमेव वः ।  
 शमयिष्यति चागत्य राममेघः शराम्बुभिः ॥ २० ॥  
 इत्येवं विलपन्तीं तां विनिर्भर्त्स्य विनिर्दयाः ।  
 क्षत्रियापसदाः खड्गैर्जमदग्नेः शिरोऽहरन् ॥ २१ ॥  
 हाहाकारो महानासीत् स्वाहाकारविवर्जितः ।  
 राजन्यघस्मरैः क्रूरैर्निहिते ब्रह्मवादिनि ॥ २२ ॥  
 महर्षेः शिर आदाय निर्मथ्याश्रमसम्पदः ।  
 विडाला इव ते जग्मुर्हत्वा रात्रौ वयोऽर्भकान् ॥ २३ ॥  
 कबन्धं भग्नसम्बन्धं गृहीत्वा रेणुका सती ।  
 पपात धरणौ झञ्झोद्भूतेव कल्पवल्लिका ॥ २४ ॥  
 एतस्मिन्नन्तरे तत्र भार्गवोऽपि समागमत् ।  
 उत्पपाताशुभं घोरं पितुः कदनकारणम् ॥ २५ ॥  
 वामदेवविधेयस्य वामं लोचनमस्फुरत् ।  
 वामं प्रदक्षिणं चक्रे मृगमाला स भीतवत् ॥ २६ ॥  
 नाधीयते स्म बटवो बाष्पोपहतचेतनाः ।  
 स्वाध्यायमपि शोकार्ता न पठन्ति स्म वेपिताः ॥ २७ ॥  
 नाध्यापयन्ति मुनयः न रटन्ति स्म सारिकाः ।  
 कीरा नैव स्म कूजन्ति न गायन्ति स्म कन्यकाः ॥ २८ ॥  
 नाग्निहोत्रवषट्कारौ स्वाहाकारविवर्जितम् ।  
 दावाग्निनेवसन्दग्धं वनं विषमतां गतम् ॥ २९ ॥  
 कबन्धं गतनिर्बन्धं पश्यतः पतितं पितुः ।

रामस्यापि महाधैर्यशिखरी व्यचलत्क्षणम् ॥ ३० ॥  
 पप्रच्छ मातरं वीरो रोषसंरक्तलोचनः ।  
 क्रोधकारुण्यसम्पन्नः सन्दष्टदशनच्छदः ॥ ३१ ॥  
 केन नीचेन मातर्मे तातः स्वर्गमितोऽधुना ।  
 कः क्रीडति कृतान्तेन मुमुर्षुः प्रलयाग्निना ॥ ३२ ॥  
 मत्कुठारः कठोरोऽयं कस्य पास्यति शोणितम् ।  
 गृद्धेभ्यो हर्षयिष्यन्ति मांसं कस्य ममाशुगाः ॥ ३३ ॥  
 एवमुक्ता महाभागा रेणुका पतिदेवता ।  
 पुत्रमावेदयामास वृत्तान्तं वज्रदारुणम् ॥ ३४ ॥  
 कार्तवीर्यावमेहैस्ते पिता वै पितृवत्सल ।  
 अग्न्यागारसमासीनः पशुमारममार्यत ॥ ३५ ॥  
 अभवं विधवा वीर माधवे त्वयि तिष्ठति ।  
 स्थलीव कर्दमोपेता पारिजातालवालिका ॥ ३६ ॥  
 इत्युक्त्वा करुणं माता पतित्वा भूमिमण्डले ।  
 एकविंशतिकृत्वः सा सौरस्थलमताडयत् ॥ ३७ ॥  
 आजानुलम्बिबाहुभ्यां उत्थाप्य जननीं सुतः ।  
 नेत्रे प्रमृज्य तं प्राह गिरा घनगभीरया ॥ ३८ ॥  
 मा रोदीरम्ब सत्यं ते प्रतिजाने प्रतीयताम् ।  
 निश्छत्रां मेदिनीं सर्वां करिष्ये सायकैरहम् ॥ ३९ ॥  
 त्रिसप्तकृत्वो हृदयं यत्त्वया ताडितं शुभे ।  
 तत्सङ्ख्यैव निश्छत्रां करिष्यामि महीमिमाम् ॥ ४० ॥  
 त्वं सदा सधवा साध्वी सौभाग्यसुखसंयुता ।  
 विधवास्तु भविष्यन्ति अद्य त्वद्रिपुयोषितः ॥ ४१ ॥  
 मा रोदीरम्ब भद्रन्ते क्षणं किञ्चित्प्रतीक्ष्यताम् ।  
 त्वन्नाथञ्जानहं साध्वि हनिष्यामि शिताशुगैः ॥ ४२ ॥  
 अहं हैहयपुत्राणां पौत्राणां रुधिरामिषैः ।  
 क्षिप्रं श्राद्धं विधातास्मि कार्तवीर्यस्य वार्षिकम् ॥ ४३ ॥  
 यावन्मदागमं मात्रा रक्षणीयः पिता त्वया ।  
 तेजसा स्वेन दिव्येन सावित्र्या सत्यवानिव ॥ ४४ ॥  
 तैलद्रोण्यां विनिक्षिप्य पितुर्मृतकलेवरम् ।

हस्ते कुठारमादाय कृतान्त इव कोपितः ॥ ४५ ॥  
उपवीती धनुष्पाणिर्महावक्षाः प्रतापवान् ।  
हन्तुं जगाम राजन्यान् पितृहन्तृन् गतायुषः ॥ ४६ ॥  
चतुरङ्गबलोदारुकोपसर्पिष्समेधसः ।  
क्षत्रबन्धून् समादधुं प्राज्ज्वलद् भार्गवानलः ॥ ४७ ॥  
तीक्ष्णबाणविषाणाग्रो दानदानीनिरङ्कुशः ।  
राजपैपीलिकान्मृदून् रामहस्ती व्यजृम्भत ॥ ४८ ॥  
पञ्चाननकृपादृष्टिप्राप्तपञ्चाननो बली ।  
राजकुम्भीश्वरान् हन्तुं प्रोत्सहे रामकेशरी ॥ ४९ ॥  
दृष्टराजबलाम्बोधिं दिधक्षंस्तरसोऽर्जितः ।  
क्रोधस्फुलिङ्गमालाढ्यो ववृधे रामबाडवः ॥ ५० ॥  
महामुजोर्मिहुङ्कारझङ्कारो भार्गवाभिधः ।  
वीरवारिः प्रववृधे पर्वणीव पयोनिधिः ॥ ५१ ॥  
निश्छत्रो निस्तकवाचो निष्पदत्राण आत्मवान् ।  
एकाकी सोपवीतोऽयं जगामारिजिघांसया ॥ ५२ ॥  
रुरोध नगरीं नागैः श्वसद्भिरिव सायकैः ।  
क्षत्रियापसदान् हन्तुं कृतान्त इव दुर्धरः ॥ ५३ ॥  
धनुष्टङ्कारयामास वज्रनिष्पेशनिष्ठुरम् ।  
आजुहाव रणे वीरान् ब्रह्मघ्नान्क्षपितायुषः ॥ ५४ ॥  
अथापतन्सरोषास्ते दंशिताश्चण्डधन्विनः ।  
मन्देहा इव मन्देहा प्रत्यूषे बालभास्करम् ॥ ५५ ॥  
न विव्यथे मनाग्रामो वीक्ष्य वीरानुपागतान् ।  
कुञ्जरान्दानदृप्तांस्तान् समीक्ष्य मृगराडिव ॥ ५६ ॥  
अथारभ्यत युद्धं तत्तुमुलं लोमहर्षणम् ।  
दैवासुरमिवात्युग्रं रामेणार्जुनिभिः समम् ॥ ५७ ॥  
चिक्षिपुः क्रोधताम्राक्षा दिव्यशस्त्राण्यनेकशः ।  
शक्तिशूलकृपाणेषुभुशुण्डीपरिधान्यथ ॥ ५८ ॥  
तानि चिच्छेद रामोऽपि कौतुकेन शितैः शरैः ।  
सतर्क इव पुण्याढ्यो दुर्जनानां मनोरथान् ॥ ५९ ॥  
क्वचिद्रथं समाभञ्जन् क्वचित्सूतं निपातयन् ।

क्वचिदश्वान् विनिर्निघ्नन् क्वचिद्धिसंस्तु दन्तिनः ॥ ६० ॥  
 रथिनाञ्च पदातीनां द्रुतं हस्तिमतामथ ।  
 छिन्दच्छिरांसि युगपद् सैको बहुरिवाभवत् ॥ ६१ ॥  
 यावद्वन्वी धनुस्सज्यं चिकीर्षति च तावता ।  
 रामेण तीक्ष्णभलेन छिन्नमेव विलोक्यते ॥ ६२ ॥  
 विकर्षन्तं विमृश्यन्तं सन्दधानं शिलीमुखम् ।  
 नापश्यत् कोऽपि चात्मानं घ्नन्तमेव व्यलोकयत् ॥ ६३ ॥  
 वीराणां भग्नशिरसां रामशस्त्रहतैनसाम् ।  
 प्रगच्छतां च कोटीनां स्वर्गं स्वल्पमिवाभवत् ॥ ६४ ॥  
 स्वर्गसोपानरूपेण सैकैकेन महेषुणा ।  
 कोटिकोटीर्निनीषुर्वै सम्मर्दमिव चान्वभूत् ॥ ६५ ॥  
 क्वचित् प्रभज्य पत्राणि जघान रथिनः क्वचित् ।  
 क्वचिच्छिरांसि चिच्छेद क्वचिद्यापं चकर्त सः ॥ ६६ ॥  
 धावन्तं कञ्च विव्याध करं कस्यचिदाच्छिनत् ।  
 कस्यचिन्नेत्रयुगलं व्रणयामास सायकैः ॥ ६७ ॥  
 कृतान्त इव चावार्यः कालानल इवोद्धतः ।  
 सांवर्तक इवामोघः क्षपयामास शात्रवान् ॥ ६८ ॥  
 एवं मुहूर्तमात्रेण रामेणाक्लिष्टकारिणा ।  
 शात्रवं तद्धलं भग्नं भास्करेण यथा तमः ॥ ६९ ॥  
 भूयः परशुमादाय कार्तवीर्यसुतानसौ ।  
 जघानाथ दिगीशेभ्यो वीरो बलिमिवाहरन् ॥ ७० ॥  
 कामधेनुं पितुश्चापि शिरः परमभास्वरम् ।  
 आनीय रेणुकापादपङ्कजं शुभमस्पृशत् ॥ ७१ ॥  
 कबन्धेन च सन्धाय जमदग्निशिरः प्रभुः ।  
 इषदैश्वर्यमाहात्म्याञ्जीवयामास लीलया ॥ ७२ ॥  
 लब्धसञ्ज्ञः स उत्थाय मुनिः सुप्त इवोत्थितः ।  
 रामानुभावमाकर्ण्य साश्चर्यस्तमुदैक्षत ॥ ७३ ॥  
 रेणुकापि महाभागा पतिं प्राप्य शुचिस्मिता ।  
 पुत्रं स्वमङ्गमारोप्य नेत्रवारिभिरासिचत् ॥ ७४ ॥  
 पयोदाभ्याञ्च सुस्राव पयः प्रेमपरिप्लुतम् ।

पाययामास तद्रामं दुग्धं मातृधनं स्मृतम् ॥ ७५ ॥  
 रामोऽपि धन्विनां श्रेष्ठः पितरौ प्रणनाम तौ ।  
 सर्वमावेदयाञ्चक्रे माहिष्मत्यां यदप्यभूत् ॥ ७६ ॥  
 उत्सवश्च महानासीत् तत्रत्यानां वनौकसाम् ।  
 आनन्दस्यातिरेकेण तन्नन्दनमिवाभवत् ॥ ७७ ॥  
 यदा यदापि सस्मार भार्गवो व्यसनं पितुः ।  
 तदा तदैव तच्चित्ते क्रोधवह्निर्व्यदीप्यत ॥ ७८ ॥  
 तदैवोत्थाय मेधावी गच्छति स्माविचारयन् ।  
 राजन्यांश्च समाक्रम्य पशुमारममीमरत् ॥ ७९ ॥  
 राघवान्यादवांश्चैव ब्रह्मण्यान्क्षत्रियर्षभान् ।  
 नावधीद्भगवांस्तत्र स्वावतारं विभावयन् ॥ ८० ॥  
 अन्यान्क्षत्रियदायादान् ब्रह्मद्रोहपरायणान् ।  
 सर्वान् जघान भगवान् भूभारमवतारयन् ॥ ८१ ॥  
 भानुसाहस्रभूपानां चक्रे पञ्चसरोवरम् ।  
 कुरुक्षेत्रे स रुधिरैः पित्रे दास्यन्निवाञ्जलिम् ॥ ८२ ॥  
 एकविंशतिकृत्वो हि रामः प्रहरताम्बरः ।  
 निश्छत्रामकरोद्भूमिं क्रोधो वै दारुणः सताम् ॥ ८३ ॥  
 वारं वारं द्विजेभ्योऽदान्महनीयो महीमिमाम् ।  
 ईजे बहुविधैर्यज्ञैर्यज्ञो विष्णुः स्वयं श्रुतः ॥ ८४ ॥  
 एकविंशे महायुद्धे क्षत्रियाणां क्षये कृते ।  
 कश्यपो भगवांस्तत्र प्रजासर्गमचिन्तयत् ॥ ८५ ॥  
 जग्राह दानं मारीचो लोकानां हितकाम्यया ।  
 परोपकारसारा हि सन्तश्चारित्र्यवत्सलाः ॥ ८६ ॥  
 आहैनं भार्गवं धीरो रोषकाषायलोचनम् ।  
 अलं रामाधिकं क्रुद्धा क्रोधः पापस्य कारणम् ॥ ८७ ॥  
 न हन्तव्यास्त्वया तात अधुना क्षत्रियर्षभाः ।  
 कार्तवीर्ये हते वंशे रुद्धे बीजमिवोसरे ॥ ८८ ॥  
 न वस्तव्यं त्वया नक्तं सम्प्रत्येषा मही मम ।  
 महेन्द्रं गच्छ कल्याण महेन्द्रसमवीर्यवान् ॥ ८९ ॥  
 पिता ते जीवितो भद्र कृतः सप्तर्षिमण्डले ।

द्वितीयोऽप्यद्वितीयस्ते गाथा नृन् गापयिष्यति ॥ ९० ॥  
 इत्युक्त्वा कश्यपो विप्रं गतो यादृक्षिको मुनिः ।  
 आपृच्छ पितरौ रामो महेन्द्रं शैलमागमत् ॥ ९१ ॥  
 सुरेन्द्रयोगीन्द्रमुनीन्द्रवन्दितो द्विजार्णवेन्दुर्भृगुवंशवर्धनः ।  
 चकार लोकातिशयं गुणातिगञ्जरित्रमीड्यं पितृभक्तमौलिपः ॥ ९२ ॥  
 एवं विधाय कदनं च कदात्मकानां निःक्षत्रियां कुमकरोत्स त्रिसप्तकृत्वः ।  
 यज्ञं विधाय प्रणिदाय च कश्यपाय भूमिं महेन्द्रशिखरे न्यवसत्प्रशान्तः ॥ ९३ ॥  
 पञ्चोदधीनिव विधाय च पञ्चकुण्डा नेतानि भूपरुधिरेण च पूरयित्वा ।  
 दीर्घायुषं स्वपितरं परिजीव्य वीरो योगीन्द्रगीतचरितो विचरत्यभिज्ञः ॥ ९४ ॥  
 बीभत्सस्य च रौद्रवीररसयोः कारुण्यहास्यात्मनो  
 रामेणात्र भयानकाद्भुतजुषोः सप्तार्णवाः कल्पिताः ।  
 एकैकत्र रसाम्बुधौ परशुधृक् त्रिस्त्रिर्भटान्मञ्जयन्  
 निश्छत्रामकरोन्महीं भृगुपतिः सप्तत्रिरुच्चैरुषा ॥ ९५ ॥  
 निहत्य राजन्यगणान्समेधितान् द्विजद्रुहो भार्गववंशवर्धनः ।  
 महेन्द्रशैले सुरसिद्धसेविते समुद्रवेलामनुशान्तिराप्यत ॥ ९६ ॥  
 ततः प्रभृत्येव निरस्तविग्रहो गुणग्रहः शाश्वतधर्मसङ्ग्रहः ।  
 कदापि नासावतिलङ्घितुं मुनेर्निदेशमैक्षत् निशिनेव सात्वतः ॥ ९७ ॥  
 निर्मथ्यासुरनृपतीन् रणाङ्गणेऽसौ निश्छत्रां भुवमकरोत् त्रिसप्तकृत्वः ।  
 दत्त्वा तां रविगुरवे प्रशान्तरोषो रामोऽभूत्कृतनिलयो महेन्द्रशैले ॥ ९८ ॥  
 पितुर्वाक्यं रक्षन्स्वहतजननीजीवितकरः  
 स कुर्वन्निश्छत्रां चरितमथसप्तत्रिरवनिम् ।  
 सुयज्वा पुण्यौघैर्मृतमपि समाजीव्य पितरम्  
 वितन्वन्वैचित्र्यं जयति कुशलः कोऽपि कृतिमान् ॥ ९९ ॥  
 उदस्यन्नौदास्यं दुरितमथ दास्यं क्षितिभुजां  
 निरस्यन्नैराशयं सुजनमुखलास्यं विलसयन् ।  
 समस्यन्दुष्टास्यं प्रणतजनतास्यं विकसयन्  
 निजारामो रामो विलसति महेन्द्रे शिखरिणि ॥ १०० ॥  
 इत्थं शुभे भार्गवराघवीये भव्ये महाकाव्य उदारवृत्ते ।  
 सर्गोऽष्टमस्तात् कविरामभद्राचार्यप्रणीते सततं श्रियै नः ॥ १०१ ॥



इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये न्यस्तदण्डं नामाष्टमः सर्गः ।

॥ श्रीभार्गवराघवीयम् ॥  
<http://www.jrhu.com>

## ॥ नवमः सर्गः ॥

अथ विप्रसपत्ननरेन्द्रतनूस्सुतशोणितबाणतडागकरः ।  
 विबभौ भृगुरामरविस्तरुणस्ततुत्तमतिग्मतुषारहरः ॥ १ ॥  
 खरधारपरश्वधसागरभूरुणसागरमग्नप्लवकः ।  
 न कदाप्यमृषत्करुणातरुणीं व्रतभङ्गभियेवततारिकुले ॥ २ ॥  
 अभिषिच्य पितृघ्ननृपापसदव्रणतो द्रुतरक्तपयोभिरलम् ।  
 स्वमथो क्रतुभिर्गतभीर्बहुभिर्भगवान्समयष्टविसृष्टमदः ॥ ३ ॥  
 स समर्प्य मरीचिसुताय महीं महितोऽमहितो ममहामहिमा ।  
 विरराज विराडिव राजवधप्रशमोरुरुजा निजलीनजगत् ॥ ४ ॥  
 हतभानुसहस्रनृपेन्द्रवपुस्सुतशोणितनिर्मितबाणसराः ।  
 तदपः किल नाकसदां यजने सममन्यत पूर्वजतोषकरीः ॥ ५ ॥  
 हुतवीर्यविभावसुविप्ररिपुर्विबुधार्चितपङ्कजपादयुगः ।  
 स सरस्सु कृतानुसवाभिषवः सममन्यत पूर्णततापचितिम् ॥ ६ ॥  
 परितर्प्य तदद्भिरसौ स्वपितृन् पितरं परिजीव्य पराभिहतम् ।  
 प्रविधाय मुनिस्वनुमातुलकं कमितः कमितः शमितारिरुजाम् ॥ ७ ॥  
 इति पुण्यपयोजपरागरसै रसिताखिलविद्वदलिप्रकरः ।  
 विबभार रुचं रुचिराननभाजितकोटिविधुर्विधुशेखरकः ॥ ८ ॥  
 स कदाचिदुदग्रतपास्तरुणस्तपसाजिततिग्मतपस्तपनः ।  
 तप आतपतप्तकरीव सरो हरशैलमुपास्तनिरस्तपरः ॥ ९ ॥  
 दृढभक्तिसमाधिनिरुद्धमनो नयनो नयनोदितविश्वसृजम् ।  
 स ददर्श विवेकदृशं त्रिदिशं दृशिदृक्सदृशं गिरिशं सवृषम् ॥ १० ॥  
 घनसारसुधारतुषारतनुं रविचन्द्रहुताशदृशं सुमनुम् ।  
 बुधवीथिविराजितपिङ्गजटं प्रकटं विकटं श्रितसर्पकटम् ॥ ११ ॥  
 वदनद्युतिनिन्दितचन्द्रमसं स्वमहोहतपादनमत्तमसम् ।  
 श्रितरामसुनामवृहत्तपसं पुलकावलिलाभलसद्वपुषम् ॥ १२ ॥  
 भवशूलविमोचनशूलकरं शरचापडमर्वयदण्डधरम् ।  
 भुजगेन्द्रविभूषणमार्तिहरं जितदूषणदूषणवैरिवरम् ॥ १३ ॥  
 करुणावरुणालयमात्तविषं नुतभूसुरराजतुरीयविशम् ।  
 भवभूतिविभावितसर्वदिशं रघुवीरपदाञ्जलसन्निमिषम् ॥ १४ ॥  
 निटिलाक्षविदाहितविश्वरुजं भववारिधिमन्दरपङ्क्तिभुजम् ।

वरदं विशदं विमलं विरजं गिरजामुखचन्द्रचकोरमजम् ॥ १५ ॥  
 तमथ प्रथमप्रमितेन दृशा वशितुं द्विजवंशकृशानुकृषा ।  
 शिवमीहितमीहितवीर्यवृषा वृषकेतुपदाब्जपरागतृषा ॥ १६ ॥  
 भवभारहरेण हरेण रुषा भवलब्धकठोरकुठारजुषा ।  
 क्षपितं हि मया कुपवीर्यमुषा कुनृपालकुलं द्विजवंशपुषा ॥ १७ ॥  
 त्रिजगच्छ्रुतिशष्कुलिकानलिनीकरिशारवे भवभीतिभवे ।  
 स्मृतिवृक्कणकुभृद्गृहगर्भशिशौ सुमनो रमते परुषे परशौ ॥ १८ ॥  
 मुनिभिर्गुणितत्रिरसत्क्षितिपक्षतजार्णवमञ्जनलब्धरुचिम् ।  
 तुललेयमलं धनुषा नु कथं शकलत्परशोः परशुं वितथम् ॥ १९ ॥  
 कृतमञ्जननीजनकापचितिं कृतिनं नृपनाशकठोरगतिम् ।  
 तमहं मृडपादपयोरुहयोर्मृडयेयमुदात्तगुणा हि बुधाः ॥ २० ॥  
 चलचन्द्ररुचे शिशुचन्द्ररुचिं ब्रज भो परशो शकलत्परशुम् ।  
 दयितोऽसि च मे सममापिगुरुस्त्वमसत्पुरहा स हतत्रिपुरः ॥ २१ ॥  
 गिरिराजसुताकुचकुङ्कुमभारुणितारुणसूतभवोपमितम् ।  
 गिरिशाङ्घ्रियुगं नृतसूनुयुगं स्पृशमुक्तकठोरगुणोऽनुयुगम् ॥ २२ ॥  
 न तुदेः खरधारकुठारकुभृत्क्षतजस्वदनोद्धतशर्वपदम् ।  
 गिरिजाकरचारुसरोजसखं प्रणमद्विजनाकिसखं सुनखम् ॥ २३ ॥  
 अवलोक्य भवन्तमुदारगणं कृतकार्यमनार्यवधव्यसनम् ।  
 भगवान्नयनैर्दशपञ्चमितैः सुखयिष्यति हृद्यगुणा हि बुधाः ॥ २४ ॥  
 त्वमथो भवपादपयोरुहयोर्भ्रमरीभवभावितमव्यबलः ।  
 परशो परुषत्वमपास्य मुहुर्लघुता हि गुरौ गुरुताजननी ॥ २५ ॥  
 इति सानुनयं प्रियशस्त्रमयं निगदन्निगदन् गदिनोऽश्वरः ।  
 परुषं परितो निजदृष्टिमयीर्विसृजन् स्रज उत्क उमेशपदे ॥ २६ ॥  
 नरकिन्नरचारणसिद्धगणैः परिगीतनृपाधमजैत्रयशाः ।  
 पथिपुष्पचयैर्नितरां निचितः प्रश्रितः स ययौ गिरिजेशगिरिम् ॥ २७ ॥  
 मुनिभिर्मृदुमानसकञ्जकरैः क्रियमाणमहेशमहासुमहम् ।  
 अलकाललनालकमल्लिकया विहिताद्रिसुताचरणापचितिम् ॥ २८ ॥  
 सह शारदनारदतुम्बुरुणा स्वरमण्डलमञ्जुलमूर्च्छनया ।  
 रणितं कृणितं क्वचिदार्द्रधिया कलनूपुरनाकनटीभिरलम् ॥ २९ ॥  
 क्वचिदुन्मदराजमरालवरैर्वरटासहितै रटितं नटितम् ।

क्वचिदग्निजवाहसखैः	शिखिभिः	श्रुतदुन्दुभिनादधनानुमितैः	॥ ३० ॥		
मुनिमानसबालमरालवरो		मुनिमानसमञ्जनपानकरः	।		
मुनिमानसपङ्कजभृङ्गमयं		मुनिमानसमन्दिररङ्गमियात्	॥ ३१ ॥		
स ददर्श	तदर्षभमम्बरिणामुदरम्बरिणां	दुरवापपदम्	।		
विपदां	विपदं	श्रितशर्वपदं	हृतविघ्नपदं	धृतशर्मपदम्	॥ ३२ ॥
अरुणाचलचारुशरीररुचं		हृतपादपयोरुहदासशुचम्	।		
निजसेवकशस्यसुवारिमुचं		शरणागतसङ्कटलोकलुचम्	॥ ३३ ॥		
चिदलौकिकसिन्धुराद्वदनं		भवविघ्नवरूथकलाकदनम्	।		
मृदुमङ्गलमोदमहासदनं		शशिदीधितिनिन्दकदृग्दशनम्	॥ ३४ ॥		
हृतवङ्किमवङ्किमतुण्डधरं		भवखेदविभञ्जनवेदकरम्	।		
गजकर्णसुकर्णितभौमिवरं	सततं	हृदिभावितगौरिहरम्	॥ ३५ ॥		
कटदानसुगन्धविलुब्धसुरोपवनभ्रमरं		भ्रमभीतिहरम्	।		
करतोऽकरतो	रिपुवारिभुवां	हृतविघ्नभरं	हरहारकरम्	॥ ३६ ॥	
सुमुखं	धृतमोदकमञ्जुमुखं	सुसुखं	रघुनाथकथैकसुखम्	।	
सुमुखं	हृतविघ्नकबाणमखं	सुसुखं	मतिमञ्जुलसिद्धिसखम्	॥ ३७ ॥	
निटिलाम्बकवल्गितविप्रपतिं		खरतुण्डविदारितविघ्नततिम्	।		
चरणाम्बुजसेवकसेव्यगतिं	सततं	श्रितराघवनामरतिम्	॥ ३८ ॥		
भगवन्तमनन्तमखण्डमजं		धृतपाशमनोहरवेदभुजम्	।		
निजकीर्तिविनाशितविघ्नरुजं		गणनायकमायकमानमृजम्	॥ ३९ ॥		
पुरभित्सुतमाश्रितमाखुरथं		वरतुन्दमलङ्कृतवेदपथम्	।		
श्रुतिकीर्तितसन्ततसाधुकथं		कृतरामसुनामजपावभृथम्	॥ ४० ॥		
जगदुद्भवपालननाशगुणं	बहुविघ्नविघातविधौ	निपुणम्	।		
मतिसिद्धिकलत्रकलाप्रगुणं	परमात्ममयं	मगुणं	सगुणम्	॥ ४१ ॥	
वरदं	वरदन्तविभावरदत्विडुदञ्चितशैलसुतावरदम्	।			
विपदर्णवपोतपदं	विपदं	शुभदं	सुखदं	विनताभयदम्	॥ ४२ ॥
अरुणाम्बरमम्बरचारिनुतं		दनुजारिपुरारिपुरारिहृतम्	।		
वरदानिसुतं	वरदानियुतं	वरदानिवृतं	वरदानिभृतम्	॥ ४३ ॥	
सहितं	गणनाथमनाथहितं	सुरनायकनागनरैर्महितम्	।		
भयविघ्नविनाशकलासहितं	स्मरमत्सरमानमदै	रहितम्	॥ ४४ ॥		
गिरिजागिरिजावरसत्सुकृतं	गिरिराजसुताजठरे	विहृतम्	।		

गिरिशानुरतं गिरिशानुरतं जगदीश्वरमीश्वरभावरतम् ॥ ४५ ॥  
 निजभालविभूषितबालविधुं शुचिमानसबालमरालविधुम् ।  
 स्मरमित्सुकृताब्धिरसालविधुं श्रितबुद्धिसुसिद्धिसुधालवधुम् ॥ ४६ ॥  
 तमतीवमनोहरवेषधरं धरणीधरभूषणतोषकरम् ।  
 प्रतिहारमवस्थितमार्तिहरं भृगुराम उदैक्षत बुद्धिवरम् ॥ ४७ ॥  
 अवलोक्य गणेशमशेषनुतं सुमहान्तमुरुक्रमसत्त्वयुतम् ।  
 धृतमोदकहस्तमपास्तभयं भृगुराट् स सविस्मय ईशमयम् ॥ ४८ ॥  
 किमयं धृतदेहमुदारतपः किमसौ तनुमान् भगवान्सुजपः ।  
 किमु मूर्तिमयं पुरमित्सुकृतं शिवया जठरे जठरे हि धृतम् ॥ ४९ ॥  
 भवमेषभवे भवभावनया सफलं भविनामथ भावितवान् ।  
 जननीततपादपरिक्रमया सुरपूज्यविधौ प्रथमः प्रथमः ॥ ५० ॥  
 तं प्राह प्राञ्जलिमिभास्यमुपास्यवाचं वाचंयमं प्रथमपूज्यमथामराणाम् ।  
 द्वास्थं सुतं भृगुभुजो भृगुवंशकेतुः स्मेराननेन्दुपरिवर्धिततच्छ्रितेन्दुः ॥ ५१ ॥  
 वर्धस्व भो भवभवाम्बरेन्दो हेरम्ब साम्बशिववत्सलवारिजार्क ।  
 विघ्नाटवीदहनदक्षमहादवाग्ने लम्बोदरोदरदुरोदरदृश्यदुर्ग ॥ ५२ ॥  
 धन्योऽसि वै गणपते त्वमिह त्रिलोकां यत्पाद्विपद्मपदपूजनपुण्यपूगैः ।  
 लोकान् समाञ्जयसि यद्गुणलेशलुब्धा गायन्ति जागरगिरिः श्रुतिभृङ्गराज्ञः ॥ ५३ ॥  
 त्वं कर्तृभर्तृभवहर्तृमयोऽच्युतात्मा ब्रह्माद्वयं प्रथममानमितं महात्मा ।  
 त्रीन्वै गुणानथ तनूः समयं च शक्तीस्तिस्त्री ह्यतीत्य भजसेऽगुणतां गुणाद्वयः ॥ ५४ ॥  
 सम्पूजितः परिणये प्रथमं शिवाभ्यामाद्योऽपि तद्विमलवत्सलभाववश्यः ।  
 आप्यास्तयोस्तनयतां तनुवर्जितोऽपि भावो भवे ननु भवस्य भवेन्निदानम् ॥ ५५ ॥  
 तद्दर्शयाशुभहरं हरमाशुतोषं भूभृत्सुतावरमनिन्द्यगुणैककोषम् ।  
 बालेन्दुमौलिमनघं विकटेद्ववेशं कालार्दनं धृतकपालमुरस्थशेषम् ॥ ५६ ॥  
 प्रस्थापितं चरणचारणभूभृता त्वं पूर्याः पुरा पुरहरं ह्यविमुक्तनाम्नः ।  
 नष्टं स्म रत्नमिव दुण्डसि दुण्डिराजः सर्वसहो हि भगवान् जनचाटुचुशुः ॥ ५७ ॥  
 तन्मेऽर्भकेन्दुमुकुटाननशारदेन्दोश्चक्षुश्चकोरय चकोरचराम्बुजाक्ष ।  
 तत्पादपद्ममकरन्दमधुव्रतोऽहं दृष्ट्वा तमद्य सुचिरादुपयामि शान्तिम् ॥ ५८ ॥  
 इत्यूचिवांसमपि भार्गवमत्युदारं रोषाग्निदग्धकुनृपावलिभूरिभारम् ।  
 मन्दस्मितं गणपतिः पतितैकबन्धुः प्रेम्णा बभाष इममादृतमर्थपूर्वम् ॥ ५९ ॥  
 स्वस्त्यस्तु ते द्विजसरोरुहचित्रभानो सुस्वागतं कुनृपवंशमहाकृशानो ।

विश्रम्यतामनुगृहाण गृहाण पूजां यावत्तवागममहं निगदामि पित्रे ॥ ६० ॥  
 किञ्चिद्विरम्य रमणीयपदारविन्दं द्रक्ष्यस्यहो हरमरिन्दमतद्विमृश्य ।  
 माध्याह्निकीं गुरुरुपास्त उदारसन्ध्यां श्रैष्ठ्यं व्यनक्ति हि सतां श्रुतिवाक्यनिष्ठा ॥ ६१ ॥  
 तद्भूतभर्तृपदपङ्कजदर्शनेच्छाव्यालोलमानस बलप्रवण प्रतीक्ष्या ।  
 माध्याह्निकी गुहगुरौ ननु कृत्यवेला हेला भवाय न सतां हि भवादृशानाम् ॥ ६२ ॥  
 श्रुत्वा तमाह भृगुवंशगजो गजास्यं दद्विर्दशन् दशनवास उदूढकोपः ।  
 आरक्तनेत्रनलिनो नलिनाभपौत्रं गर्वो महानरिरुदात्तमहागुणानाम् ॥ ६३ ॥  
 हेरम्ब साम्बभवडिम्भ न मामवैषि ब्रह्मध्रुगम्बुजतुषारकुठारपाणिम् ।  
 यद्वीर्यवारिधिसमुच्छलदुग्धवीचीष्वालीयतार्जुनमयी हतशक्तिनौका ॥ ६४ ॥  
 तं प्राह पार्वतिसुतस्तरुणारुणार्कज्योतिर्विनन्दनपटुत्तमकान्तिकान्तम् ।  
 भासा विमुष्टतिमिरो द्विरदोत्थलम्बिबिम्बाधरेण मृडयन् भृगुवंशवर्यम् ॥ ६५ ॥  
 जाने जनन्यसृगनुत्तमबिन्दुलिप्तमिथ्यावलेपपरशुं परुषाक्षरं त्वाम् ।  
 राजन्यगर्भदलने भटमुद्धटाग्रे स्वश्लाघिनं निजपथाद्रभसा विदूरम् ॥ ६६ ॥  
 मातुः पिता किमु गुणैः श्रुतितो गरीयान् यद्वाक्यतः स्वजननीं पशुवज्रघान ।  
 निर्दोषणार्भकविधातिपरश्वधेन श्लाघाम्मुधा वहसि चेतसि जामदग्न्य ॥ ६७ ॥  
 मामावमत्य भृगुराम शिवेशशीलं न त्वादृशो हि विजहाति कदापि धर्मम् ।  
 वेलां पयोधिरतिलङ्घितुमुद्यतश्चेत्कस्तं नियच्छतु विना ननु कुम्भयोनिम् ॥ ६८ ॥  
 लब्धावकाशमभिपश्य पितुःपदाब्जं निर्बन्धतो विरम राम नियच्छ मन्युम् ।  
 तुष्टे गुरौ सकलसिद्धय आत्तवेगाः शिष्यं व्रजन्ति विमलं सरितो यथाब्धिम् ॥ ६९ ॥  
 इत्थं निवेद्य विरराम स यावदैशो भूतेशभावपुलकाञ्चितगात्रवलिः ।  
 तावद्द्रुषा स विगणय्य गणेशवाचं वीर्यावलेपविवशोऽन्तरुपेतुमैच्छत् ॥ ७० ॥  
 तं धावमानमवमानहरं प्रचण्डमुद्दण्डमात्मगुरुगौरवगूढगर्वम् ।  
 तुण्डेन तुन्दिलवरस्तरसा निगृह्य व्यापोथयन् नलिननालमिवेभराजः ॥ ७१ ॥  
 भूयस्तमुत्थितमवेत्य हसन् हरांशो विभ्रामयंस्तरुमयं स यथा पतङ्गम् ।  
 दूरेऽक्षिपत् क्षपितभूपवधोत्थगर्वं दण्डोऽप्यनुग्रह उदारचरित्रभाजाम् ॥ ७२ ॥  
 तदर्पवार्धिमधिशोषयितुं पुनस्तं निक्षिप्तवान् सरभसा श्रुतिचन्द्रकेषु ।  
 लोकेषु लोचननिमीलनदक्षमैशो भूयः समाहरदमुं हरशैलमूलम् ॥ ७३ ॥  
 तं त्यक्तपौरुषरुषं रुधिरावसिक्तं भग्नावलेपमथमुक्तधनुष्कुठारम् ।  
 सङ्क्षिप्तवीर्यबलदर्पसुभीमराववार्धेश्रियं दधतमैक्ष्य दयामगात्सः ॥ ७४ ॥  
 देवः शिरस्यथ मुनेर्निजपाणिपद्मं क्लान्तिं नूनोद वृषकेतुसुतो दधानः ।

तस्यौ च संयति कुठारकरः स भूयः क्रोधान्धता न कुरुते कमहो कदर्यम् ॥ ७५ ॥  
 स प्राहरत् कुपतिपद्महातुषारं कालालयं कुलिशकोटिकठोरधारम् ।  
 दुर्वारणं नृपकृपाकृपणं कुठारं हारौ हरौ दुरितदुर्मदवारणानाम् ॥ ७६ ॥  
 तं भीषणाशनिशतायुतकोटिसारं ज्वालाज्वलत्प्रलयपावकदुर्निवारम् ।  
 लम्बोदरः परिकरप्रहितं कुठारं सम्यः स सव्यदशनेन शशाक सोढुम् ॥ ७७ ॥  
 माहिष्मतीपतिमहाद्रुमचण्डकाण्डदोर्दण्डखण्डनपटुः परशुः परस्य ।  
 वव्रश्च मूलिकमिवैश्वरदन्तमूलं वामं बलं नहि भवाय वरोन्मदानाम् ॥ ७८ ॥  
 वृक्णं विषाणमथ भार्गवहेतिना तत्सद्यः पपात धरणौ कृतचण्डशब्दम् ।  
 कं कम्पयन् सह पयोनिधिभूमिवृक्षैर्वज्रेण वृक्णमिव शैलपदं मघोनः ॥ ७९ ॥  
 तद्वृक्णदन्तखनितस्सरसातितीव्रा सुस्त्राव शोणितसरित्कृतघोरधारा ।  
 हा हेति घोरनिनदः तुमुलस्तदानीं भूतेरितः समभवद्धतशष्कुलीकः ॥ ८० ॥  
 एवं भृगुद्वहपरश्वधवृक्णशृङ्गो गोविन्दचेष्टितमसावभिमन्यमानः ।  
 भेजेऽहिवैरिवरवज्रविभग्नशृङ्गमातामहश्वशुरमित्रविभां गणेशः ॥ ८१ ॥  
 रक्तं वमन् वदनतो वदनं न किञ्चित् स व्याहरन् हरसुतस्तमसह्यतोदम् ।  
 तूष्णीं निगृह्य धृतितस्तुहिनाद्रिसत्त्वस्तस्थौ क्षमैव हि सतां नितरां निधानम् ॥ ८२ ॥  
 चक्रन्दुरैक्ष्यतमनर्हमहोरदाधेर्नाथं समे प्रमथभूतपिशाचयक्षाः ।  
 हा हा रुषं भृगुपतेर्धिगमुष्यशस्त्रं दुग्धं विषाय फणिनो हि सुदीर्घमन्योः ॥ ८३ ॥  
 यस्तादृशे किल निरागसि लोकनाथे स्वाचार्यपुत्र इह वै विदधेऽरिदण्डम् ।  
 तद्वन्यतामयमसत्स्पृहणीयशीलो लीलामयैर्निशितधारतरैः स्वशस्त्रैः ॥ ८४ ॥  
 इत्थं विवश्य कृतकिल्विषमात्रशस्त्रानाधावतो मुनिसुतं स्वगणान् जिघांसून् ।  
 प्रत्यादिशत् स्वकरधूननतो गणेशः को वा विधित्सितमतिक्रमते विभूम्नः ॥ ८५ ॥  
 कोलाहलं तदधिगम्य विभाव्य सूनोर्दुःसङ्कटं गिरिसुता समगात् सशोकम् ।  
 क्रान्तं मृगाधिपतिना स्त्रुवती स्तनाभ्यां प्रेम्णा पयः सपदि गौरिव तत्र गौरी ॥ ८६ ॥  
 दृष्ट्वा द्विजायुधविभग्नविषाणमास्याद्रक्तं वमन्तमधिकं स्वसुतं प्रशान्तम् ।  
 कालीकरालवदनावदनोत्थवह्निर्ज्वालामयेन भृगुनाथमिवादिधक्षुः ॥ ८७ ॥  
 नेत्रैस्त्रिभिस्त्रिशिखमुल्वणमुद्धमन्ती कोपेन विस्फुरितसौरभपल्लवौष्ठा ।  
 निर्मत्स्य रुद्रगृहिणी वटुमात्मभर्तुः सम्मूर्च्छिता सुतशुचा निजगाद रुष्टा ॥ ८८ ॥  
 का ते कृता निजगुरोश्चरणाञ्जसेवा तत्सूनुदन्तखनिशोणितकोष्णवार्भिः ।  
 लोका हता स्वमवता भवता न किं वै साधीयसी प्रणिहिता गुरुदक्षिणा भो ॥ ८९ ॥  
 त्वादृक्सहस्रमधुनैव निहन्तुमीशो हेरम्ब एव मम वत्सलवारिधीन्दुः ।

ब्रह्मण्यवल्लभतया स्वपितुःसुतेन क्षान्तोऽसि जीवसि ततः कृतपापकर्मन् ॥ ९० ॥  
 वंशो द्विधा निगदितः श्रुतिसत्स्मृतीभिः सद्विद्यया द्विजवरस्य सुजन्मना वै ।  
 त्वं विद्ययैव स भवस्य युगेन वंश्यस्तस्मात् त्वदस्यगुणतो द्विगुणोऽधिकारः ॥ ९१ ॥  
 त्वं मातरं गुरुतरां पितुरप्यहन् भो आपाततः परिचरन् निगमोक्तधर्मम् ।  
 आचार्यवद् बहुमतेऽपि सुते तदीये क्रोधान्धधीर्विहितवान् परशुप्रहारम् ॥ ९२ ॥  
 एषोऽवगम्य तततो जननीगुरुत्वं नैवाभ्यनन्ददबलोऽपि भवातिचारम् ।  
 तच्छूललूननवचन्द्रिकन्धरोऽसौ भेजे गजास्यमिव भूषणमाप्तशान्तिः ॥ ९३ ॥  
 तद्दण्डये प्रबलचण्डप्रचण्डदण्डैरुदण्डमुन्मथितहैहयबाहुदण्डम् ।  
 शापाभिधैरहमुदग्रपराक्रमं त्वां त्वन्निग्रहस्तु भवतात् भवतो विभूत्यै ॥ ९४ ॥  
 यस्मादुदूढगुरुगर्वपरश्वधेन त्वं वै बभङ्क्षु दशनं गणनायकस्य ।  
 तस्मादुपेत्य रघुनन्दनमागधेयौ लीयाद्वने तडिदिव प्रखरः कुठारः ॥ ९५ ॥  
 त्वद्वीर्यवारिनिधिमन्दरदिव्यसत्त्वं रामं रमार्चितपदाम्बुजमभ्युपेतः ।  
 शेषावमानितचरो निजरूढदर्पं त्यक्त्वा समर्पितकलः शमुपैष्यसि त्वम् ॥ ९६ ॥  
 धीरेण तीव्रतपसा भवता जिता ये लोकास्त्रिलोचनविधेयवरेण भव्याः ।  
 ते रामभद्रभवभावनबाणवह्नौ यास्यन्ति वै शलभतां सह पुण्यपुञ्जैः ॥ ९७ ॥  
 त्वं सर्वदा परिभवानलविस्फुलिङ्गैर्दन्दह्यमानमनसा भवितास्यशान्तः ।  
 लम्बोदरः प्रथमपूज्यतमः सुराणां शान्तश्चरिष्यति समोदक एकदन्तः ॥ ९८ ॥  
 शत्वा तमित्थमथ कृत्यभयेन भीतं चण्डी प्रचण्डवचनैरपि तर्जयित्वा ।  
 रामं पुनर्गणपतिं नयनाश्रुनीरैः प्रेम्णासिचद्गतभयं सुतमेकदन्तम् ॥ ९९ ॥  
 रामः प्रसाद्य गुरुमातरमद्विकन्यां प्रेम्णा गणेशमनुनीय शिवं प्रणम्य ।  
 कैलासतो निरगमन्निजकर्मखिन्नस्तप्यन्त एव विहिताघभरैर्हि सन्तः ॥ १०० ॥

इत्थं शुभे भार्गवराघवीये भव्ये महाकाव्य उदारवृत्ते ।

श्रियै सदा नः कविरामभद्राचार्यप्रणीते नवमोऽस्तु सर्गः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुरामानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये एकदन्तनाशनं नाम नवमः सर्गः ।



## ॥ दशमः सर्गः ॥

निहत्य तं संयति कार्तवीर्यं सपुत्रपौत्रामितसैन्यवीरम् ।  
रामो रमेशांशकलाकलापो निर्विज्य चापो गिरिमध्युवास ॥ १ ॥  
गिरौ वसन् वल्कलवस्त्रवासी राशीभवन् ब्राह्मणसद्गुणानाम् ।  
काशीशपादाम्बुजचित्तवृत्तिराशीरवासीद्विजदेवतानाम् ॥ २ ॥  
अव्याहता शम्भुवरप्रसादाद्गतिर्गतिज्ञस्य महामहिम्नः ।  
ब्रह्माण्डकोटिष्वपि नो विजग्ने भूतेष्विवोत्सङ्गभुवो द्विजेन्दोः ॥ ३ ॥  
अनेकशः शुद्धसुविप्रबालान्स शिक्षयन्नास्त समस्तशास्त्रम् ।  
अध्यापनं वेदमुखं द्विजानां निर्हेतुकं धर्ममुदाहरन्ति ॥ ४ ॥  
निःस्वार्थविप्रः सुबटुं कुलीनं प्रध्यापयेच्छ्रुतिमूलशास्त्रम् ।  
वैकुण्ठलोके स महीयमानो ब्रह्माप्नुयाच्छास्त्रधनो हि विद्वान् ॥ ५ ॥  
ये छात्रतः किञ्चिदिहाहरन्ति विप्रा न ते ब्राह्मणलाञ्छनानि ।  
पुत्रीयतिच्छात्रममोघविदो विप्रे श्रुतिर्वर्षति वत्सलाम्भः ॥ ६ ॥  
अभेदबुद्धिः सुतशिष्ययोर्यः षट्कर्मसन्त्याजितषट्कारः ।  
त्रिकालसन्ध्यो विहिताग्निहोत्रः स ब्राह्मणो देव इहास्ति साक्षात् ॥ ७ ॥  
एवं भृगूणां प्रवरोऽनवदो मुखप्रभावीडितपार्वणेन्दुः ।  
समाचरन् ब्राह्मणवर्णधर्मान् जिगाय लोकान्तपसा समस्तान् ॥ ८ ॥  
स ब्रह्मचर्यव्रतिनां वरिष्ठो जितेन्द्रियो ब्राह्मणधर्मनिष्ठः ।  
गतस्पृहस्त्यक्तसमस्तभोगो रोगानशेषान् विनिनाय चैत्यान् ॥ ९ ॥  
दिने भ्रमस्तापसवृन्दगेहान् लोकान्पुनानः पदपङ्कजाभ्याम् ।  
रात्रौ गिरावास्त स कश्यपाज्ञां सम्मन्यमानो जननीमिवाद्यः ॥ १० ॥  
कदाचिदास्थाय विविक्तदेशं मतिं समाधाय महानुभावः ।  
विचारयन् विग्रमना मनस्वी स्वपूर्वकृत्यं न स साधु मेने ॥ ११ ॥  
अहो मयाकार्यमकारि नूनं क्रोधौर्वसंशुष्कशमार्णवेन ।  
यद्ब्रह्मणः शाश्वतसारभूतां क्षमां जहामि स्म मणिं फणीव ॥ १२ ॥  
क्षमाधनं ब्राह्मणपुङ्गवानां तामत्यजं क्रोधवशंवदोऽहम् ।  
सोऽयं निरस्ताखिलसारसत्त्वो भस्त्रेव जीवामि मृतो जगत्याम् ॥ १३ ॥  
तातं हतं जीवयितुं क्षमोऽपि यत्क्षत्रियाणां कदनं हाकार्षम् ।  
तन्नानुरूपं विमलान्वयस्य धिङ्मां नृशंसं कृतजीवहिंसम् ॥ १४ ॥

सर्पोऽपि बालेषु दयां करोति क्रूरं प्रकृत्या परमं यमाहुः ।  
 गर्भार्भकाणां प्रविधाय हत्यामहं ततः क्रूरतरोऽस्मि जातः ॥ १५ ॥  
 त्रिसप्तकृत्वो जगतीमनिन्दां विधाय वीर्याद्विधवामिवाहम् ।  
 तदश्रुधाराकलुषीकृतात्मा वाच्यो न किं स्यां भुवनेषु मन्दः ॥ १६ ॥  
 पिताऽपि सप्तर्षिगणं प्रविष्टो दीर्घायुराप्तो विशदप्रतिष्ठः ।  
 परं यशश्चन्द्रगतं कलङ्कं निर्दोषहत्याख्यमहं बिभर्मि ॥ १७ ॥  
 यद्वा न चैते पतयो धरण्या भारायमाणाः कृतकिल्विषाश्च ।  
 तानेव हत्वा निशितैः क्षुरप्रैः लघुकृतो भूमिभरो मयाऽयम् ॥ १८ ॥  
 तथापि तत्खेदविनोदनार्थं विनिश्चितो मे परमः प्रयत्नः ।  
 भूत्वा परब्रह्म मनुष्यलिङ्गं रामाख्यमेतत्तनयापतिः स्यात् ॥ १९ ॥  
 भूमेश्च जामातृवराय भूम्ने शस्त्रच्छलेनार्पितकार्यभारः ।  
 तं क्षामयन्पूर्वकृतापराधान् वात्सल्यपात्रं भविता क्षमायाः ॥ २० ॥  
 यद्यप्ययं संयति कार्तवीर्यो नीतो मया वीरगतिं तथापि ।  
 भारो हि भूमेरधुनापि जाग्रत्स रावणो रावयति त्रिलोकीम् ॥ २१ ॥  
 न रावणो व्यक्तिविशेष एष प्रतीकभूतः खलसंस्कृतेषु ।  
 तन्नाशने नाहमलं लघुत्वात् ध्वान्तं न चोदुः क्षमते निहन्तुम् ॥ २२ ॥  
 रामः स्वरूपं हि मनुष्यताया राष्ट्रस्य वै मङ्गलनामधेयम् ।  
 स एव हत्वा दशकण्ठमाजौ लोकान्समस्तान्सुखिनो विदध्यात् ॥ २३ ॥  
 हे राम हे राघव रावणारे हे जानकीनेत्रचकोरचन्द्र ।  
 हे दीनबन्धो करुणैकसिन्धो त्रायस्व लोकं ननु राक्षसेन्द्रात् ॥ २४ ॥  
 इति व्यवस्यात्मनि भार्गवेन्द्रः प्रणम्य रामं प्रभविष्णुमीशम् ।  
 तेपे तपस्तापितषड्विकारस्तपः प्रधानं किल विप्रमाहुः ॥ २५ ॥  
 तस्मिन् हते संयति कार्तवीर्ये कुठारहस्तेन च भार्गवेण ।  
 लङ्केश्वरोऽपास्तसमस्तशङ्को निरङ्कुशो मत्तकरीव जातः ॥ २६ ॥  
 क्रीडामृगो येन कृतोऽङ्गनानां वन्दीकृतो भग्नबलावलेपः ।  
 तस्मिन्मृते राक्षसराजराजो निष्कण्टकं लोकमिमं स मेने ॥ २७ ॥  
 हते प्रतिद्वन्दिनि हैहयेशे स रावणो घोरतरो बभूव ।  
 राहूपरागापगमे पपीर्वा पापी प्रभावोद्धतभूरिबाहुः ॥ २८ ॥  
 पुलस्त्यवंशामलचन्द्रमोऽङ्कः पौलस्त्यपुत्राम्बुधिनीचपङ्कः ।  
 विरञ्चिसृष्टीन्दुकलाकलङ्को लोकान्समस्तान् स्म रुजत्यशङ्कः ॥ २९ ॥

मन्दोदरीकम्रकलत्रकान्तः स्ववीर्यसङ्क्षोभितदिग्दिगन्तः ।  
उत्खातदिक्कुञ्जरदिव्यदन्तो दशाननोऽभूद्वलवान् दुरन्तः ॥ ३० ॥  
विरञ्चितो लब्धवरोऽतिधृष्टः स्वमौलिमालार्चितचन्द्रचूडः ।  
प्रवृद्धपङ्क्तिद्वयबाहुदण्डसिन्धुष्वमर्त्यान् जलयाम्बभूव ॥ ३१ ॥  
सकुम्भकर्णानुजवीर्यविश्वविश्वासकृच्छ्रसपत्नपुत्रः ।  
रेजे विषाणद्वयदत्तदर्पो दशाननो दानकरीव मत्तः ॥ ३२ ॥  
जहार यक्षामरनागकन्या लुलुण्ठ रत्नानि दिवौकसां सः ।  
विरावयन् रावण आर्तलोकान् तृणाय मत्वा विबुधान् बबाधे ॥ ३३ ॥  
राजद्वानीभवभूतभव्यं कैलासमुत्तोल्य कुतूहलेन ।  
स्वकन्दुकीकृत्य कलं कराग्रैः खेलन् सखेलं भ्रमयाम्बभूव ॥ ३४ ॥  
एवं विजित्यामरराजलोकं सबाधमानोऽखिलजीवलोकम् ।  
दशाननावग्रह उग्रवीर्यः संशोषयामास मरुत्सुशस्यम् ॥ ३५ ॥  
निर्मथ्य देवान् स विजित्य राज्ञो निहत्य वीरान् दशतीव्रधन्वा ।  
लङ्केश्वरो रोषणविक्रमोऽयं सुधर्मशीलान् व्यथयाम्बभूव ॥ ३६ ॥  
नैनं प्रकामं सविता तताप तदङ्गनामण्डनतान्तिभीरुः ।  
रात्रौ निशेशोऽपि निशाचरेशं सुधामयूखैः शिशिरैः सिषेवे ॥ ३७ ॥  
अशोकपत्रावलिपातभीत्या मन्दं बवौ वायुरतीव तस्य ।  
निजातपत्रप्रहितः प्रचेताः तं वारयामास सदातपेभ्यः ॥ ३८ ॥  
न यज्ञयागा न च धर्मचर्या न वा पुराणानि न वेदपाठः ।  
अधर्ममूलां जगतीं विधाय धर्मस्य चक्रे निरपेक्षवादम् ॥ ३९ ॥  
तस्मिन् प्रधावत्यभिदेवलोकं वीर्योद्धुते रावण उग्रवेगे ।  
भूमिर्जले मत्तगजेन्द्ररूढा प्रकम्पिता नौरिव वातमूढा ॥ ४० ॥  
जाता यदा धर्ममयस्य हानिः सुदुःसहाकारणपूरुषस्य ।  
तदैव गोरूपधरा धरित्री शृङ्गं सुमेरो रुदती जगाम ॥ ४१ ॥  
ब्रह्मा तया साकमथेन्दुमौलिं निवेद्य तेनापि सहाजगाम ।  
साकेतलोकं विरजं विशोकं करीव तप्तश्च सुधातडागम् ॥ ४२ ॥  
स रत्नसिंहासनमादिदेवं देवाधिदेवं श्रितसर्वसेवम् ।  
ददर्श नीलाञ्जघनावदातं सीतापतिं सेवकपारिजातम् ॥ ४३ ॥  
दूर्वादलाम्भोजतमालकन्दकलिन्दजातीसिमयूरकण्ठैः ।  
दत्तोपमां कोटिमनोजशोभां प्रबिभ्रतं श्यामलमूर्तिमीड्याम् ॥ ४४ ॥

मुनीन्द्रसन्मानसराजहंसनीडायितं रामपदारविन्दम् ।  
 मन्दाकिनी यन्मकरन्दभूता पूता समस्तं भुवनं पुनाति ॥ ४५ ॥  
 वसन्तबालार्ककराभिरामं कदम्बकिञ्जल्कलसल्ललामम् ।  
 सुकिङ्किणीमण्डितचारुकट्या पीतं वसानं पटमप्रमेयम् ॥ ४६ ॥  
 कलिन्दजावर्तसमाननाभिं स्वल्पोदरं तं त्रिवलीमनोऽक्षम् ।  
 निगूढजत्रुं हतसर्वशत्रुं निसर्गदृक् स्वस्त्ययनं सुराणाम् ॥ ४७ ॥  
 सीतासमालिङ्गनलब्धरोम श्रीवत्सलक्ष्माङ्कितविप्रपादम् ।  
 वक्षे लसत् कौस्तुभसक्तकण्ठं केयूरमालादिविभूषणाढ्यम् ॥ ४८ ॥  
 आजानुबाहुं रिपुचन्द्रराहुं शुभे निषङ्गेऽसुरदर्पभङ्गे ।  
 दधानमिभ्यारिसमप्रभावस्कन्धं यथा वीररसं धृताङ्गम् ॥ ४९ ॥  
 सुवर्णपुङ्खाशुगमण्डिताभमधिज्यचापं स्वकरे दधानम् ।  
 सुरेन्द्रचापाश्रितसौभगश्री प्रावृद्धयोवाहमिवात्तदेहम् ॥ ५० ॥  
 कठोरराकेन्दुसमाभिरामं समुल्लसत्कुण्डलसत्कपोलम् ।  
 नवीनराजीवदृगाननं यन्मन्दस्मितं तस्य जनस्पृहार्हम् ॥ ५१ ॥  
 लसल्लाटे रुचिरोर्ध्वपुण्ड्रं श्रीमध्यगं सादरमादधानम् ।  
 नीलाद्रिमुच्चैः कलितत्रिवेणीं सम्भावयन्तं ननु तीर्थराजम् ॥ ५२ ॥  
 किरीटमध्यादथ तस्य केशाश्रकासिरे वक्रतयाभिरामाः ।  
 मन्ये सुधालोभत एव भृङ्गाः अभीन्दुमेते चटुला बभूवुः ॥ ५३ ॥  
 विराजमानामथवामभागे सीतां लसच्चम्पकचारुशोभाम् ।  
 नीलाम्बुदं भूषयितुं च शम्पां स्थितामिवाश्रित्य सुतारकालीम् ॥ ५४ ॥  
 निरीक्ष्य तं योगिदुरापमूर्तिं सीताभिरामं नरदेवलिङ्गम् ।  
 ब्रह्मा चतुर्भिर्वदनैश्च भक्त्या प्रचक्रमे स्तोतुमनल्पवृत्तैः ॥ ५५ ॥

जय जय जानकीनयननीरजमेषरवे  
 चरितसुधाब्धिमग्नमुनिसिद्धसुरेन्द्रकवे ।  
 जहि जहि रावणं समिति पादनमत्रिदशं  
 हर हर भूतलस्य भरमीश निरस्तरसम् ॥ ५६ ॥  
 जय जय जानकीवदनचन्द्रचकोरविभो  
 जय जय जाह्नवीजनकपादपयोज प्रभो ।  
 तव चरणारविन्दशरणान् मरणाभिमुखा-  
 नव भवभाववश्य विबुधान् हृतसर्वसुखान् ॥ ५७ ॥  
 जय जय जानकीहृदयहर्षपयोधिविधो

त्रिदिवमनाथमात्मशरणं हृदि विद्धि विधो ।  
 सदय विधत्स्व धत्स्व करुणां नृपमौलिमणे  
 दमय दशाननं दमितदूषण घोररणे ॥ ५८ ॥  
 जय जय जानकीश करुणावरुणालय हे  
 त्रिजगदिदं विनष्टविभवं परिपालय हे ।  
 विततमनाथनाथ विरुदं विनिभालय हे  
 धरणिमुपेहि दीनजनतामनुलालय हे ॥ ५९ ॥  
 जय जय जानकीरमण माधव माधिपते  
 निजजनशोकसिन्धुघटज व्रतमञ्जुमते ।  
 सुरकुलशालिमम्बुभिरलं सुजनैकगते  
 भुवमभिवर्ष तर्षमभितो हर हाररते ॥ ६० ॥  
 जय जय जानकीसरसिजाननभृङ्गमनः  
 कुरु करुणां सुरेषु भवतात्तव तेषु मनः ।  
 अलमधमेषु राम दयया दमयस्व खलं  
 निशितशरैर्निहत्य निशिचारिणमात्तबलम् ॥ ६१ ॥  
 जय जय जानकीहरिवधूवरवीर हरे  
 त्वयि वयमाश्रिता सुरवरे रणधीरवरे ।  
 जहि जहि जिह्ममेनमिव जम्भममर्त्यपतिः  
 पुनरुदियात्सुरेषु तव पादसरोजरतिः ॥ ६२ ॥  
 जय जय जानकीमधुरमानसमन्दिर हे  
 भव भवभीमवारिनिधिमङ्गलमन्दर हे ।  
 प्रणतपदाब्जदेवनिकरे करुणा क्रियतां  
 शितशरतीर्थमेत्य दशमौलिरयं म्रियताम् ॥ ६३ ॥  
 अगुणमलेपमेकरसमद्वयमेकमजं  
 तदिह विदुः सरूपगुणधाममुपास्तगुणम् ।  
 भिदमुभयोर्वदन्ति यदिहाश्रुतिसारविदः  
 नरकममी पतन्ति परमेश्वरभेददृशः ॥ ६४ ॥  
 जलहिमतुल्यमेकमुभयं सगुणं ह्यगुणं  
 यदगुणमेकमनादि तत्सगुणमप्यमलम् ।  
 प्रकटगुणं सगुणं वदन्ति भवकन्तममी

अगुणमतस्तिरोहितगुणं कथयन्ति बुधाः ॥ ६५ ॥  
 यदि सगुणो भवान् सकलसद्गुणवान् न भवेत्  
 वयमिव तन्महाभवसमुद्रनिमग्ननराः ।  
 कथमुतरेयुरीयुरथ पारमपारनिधेः  
 किमु खलु कोऽपि कूपमपि रज्जुमुपेक्ष्य तरेत् ॥ ६६ ॥  
 यदगुणमस्तसर्वगुणकं प्रलपन्त्यबुधा-  
 स्तदिह न जानते विमलवेदनिगूढगिरः ।  
 यदगुणकं तदेव सगुणं द्वयमेकमहो  
 द्रुतघनयोर्जलस्य वपुषोः किमु तत्त्वभिदा ॥ ६७ ॥  
 प्रकटयसे यदा स्वजनभावरिरक्षिषया  
 गुणनिकरांस्तदैव सगुणं समुयन्ति जनाः ।  
 भवसि यदा निलीनगुणकस्त्वमहेतुतया  
 विबुधगणास्तदाहरगुणं भवकन्तमिमे ॥ ६८ ॥  
 त्वमसि समाकृतिमांस्त्वमेव च निराकृतिक-  
 स्त्वमगुणकस्त्वमेव सगुणः श्रुतिसारमिमम् ।  
 इति मुनयो विभाव्य भगवंस्त्वपादयुग-  
 प्लवमधिरुह्य तेरुरथ घोरनिधिं मुदिताः ॥ ६९ ॥  
 नहि खलु मायिका भवति देव समस्तगुणाः  
 भुवनभवाय भान्ति भवतीव नभस्युडवः ।  
 गुणगुणिनो स्वरूपमनुबन्धमयुः श्रुतयः  
 प्रजहति नो भवन्तमिव वारिरसः सुगुणाः ॥ ७० ॥  
 त्वयि सगुणत्वमेव भगवंस्त्वयि चागुणता  
 द्वयमपि मङ्गलाय भवतः पदकञ्जजुषाम् ।  
 सगुणतनौ तथापि रमते मम राम मनः  
 किमु मधुपो विहाय वनजं मधुकेऽभिरमत् ॥ ७१ ॥  
 अकलमयुर्दुरूहमगुणं सुलभं सगुणं  
 तदिह वयं भजाम सगुणं भवभीतिमयाः ।  
 भवसि यदा निरस्तपरिहेयगुणोऽप्यगुणः  
 पुनरथ भासि दिव्यसुगुणैर्भगवन् सगुणः ॥ ७२ ॥  
 तव विहितावतारमपि रूपमखण्डमजं

विकृतिमुपैति नैव भगवन् क्वचिदप्यनघम् ।  
 नहि विरजञ्च नीरमपि नीरजसङ्कुलितं  
 कमलमलं जलं प्रकुरुतेऽमलमालिकुलम् ॥ ७३ ॥  
 अवतरणञ्च ये यदरणं भवभीतिमतां  
 यदि न भवेद्भवाय भगवन्मघवानघवान् ।  
 कथमिव पालयेज्जगदसौ खलभग्नबलो  
 वयमपि किं भवेम सुखिनो हृतगेहधनाः ॥ ७४ ॥  
 अनवतरन् भवानहह वेत्तु किमार्तजनान्  
 कथमथ तारयेत्पतितलोकमशोकमनाः ।  
 चरितमहामृतामरनदीमवगाह्य कथं  
 वयमथ रामभद्र भवतोऽभिभवेम रुजम् ॥ ७५ ॥  
 नहि तव जन्म कर्म परिपाकवशं भगवं-  
 स्त्वमथ न लिप्यसे वियदिवाखिलकर्मफलैः ।  
 इति सुधियो धिया धृतभवत्करुणैकबला-  
 स्तृणमिव कर्मबन्धमपि भङ्गुमिमाप्रभवः ॥ ७६ ॥  
 नहि तव नामरूपगुणजन्मचरित्रकथाः  
 कथयितुमीष्ट एष जन ईष्टनिसर्गतया ।  
 यदि शतकोटिशेषशिवनारदवेदगिरो  
 गदितुमलं रजांसि धरणेर्ननु को गणयेत् ॥ ७७ ॥  
 भवदवतारचारुचरितं श्रुतिसोममयं  
 सकृदपि ये पिबन्ति महदिन्दुमुखाङ्गलितम् ।  
 तृणमिव ते जहत्यहह मोक्षमुत त्रिदिवं  
 क्वचिदपि किं चकोर इह निम्बरसे रुचिमान् ॥ ७८ ॥  
 तदलमहो विलम्ब्य करुणाघनसोमघटा  
 घटयतु वृष्टिसृष्टिमभिभारतशस्यकुलम् ।  
 दमय दशास्यनामदुरवग्रहकं भगवन्  
 शमय शुचातपं तपनवंशकृतप्रभवः ॥ ७९ ॥  
 तव करुणा न चेद्भवति देवगणे भगवन्  
 कथमथमुच्यतां सुरचयो दशकण्ठवशात् ।  
 शरणमुपेत्य किं विबुधवृक्षमनाप्तफलो

म्रियत इलाभयाप्तविभवैः परिभूतमनाः ॥ ८० ॥  
 भवदवतारहेतुरधिमर्त्यमनार्यवधः  
 इति य इहामनन्ति किल तेऽज्ञशिरोमणयः ।  
 भृकुटिविलासमात्रविहिताण्डकटाहलयः  
 किम् मशकं जिघांसुरवनावथ सोऽवतरेत् ॥ ८१ ॥  
 निजजनकञ्जभावमकरन्दपिपासुरलं  
 मधुपवरोऽवतीर्य तनुषे विरुदं विशदम् ।  
 तव चरितानिमेषसरिति प्रनिमज्य जनाः  
 सुखमपुयन्ति भग्नभवभानुशुचः शुचयः ॥ ८२ ॥  
 अवसि जनान् जनार्दन जगद्विषयानलतः  
 पतितकुलञ्च तारयसि घोरभवाम्बुनिधेः ।  
 इममवतारसारमवधार्य वयं विबुधा-  
 स्तवपदपद्ममेत्य निभृता विगताभिभवाः ॥ ८३ ॥  
 रघुवर रामभद्र भवभावन भावनिधे  
 त्वमसि पिता त्वमेव जननी त्वमथासि सखा ।  
 सदय दयस्व दत्स्व विभयं पदपद्मजुषां  
 त्वमसि कृपानिधान शरणं भवभीतिमताम् ॥ ८४ ॥  
 जलधरनील शीलसुषमासमतासदनं  
 शरदमलेन्दुवारिजविभाविलसद्वदनम् ।  
 अशरणसिद्धयोगिमुनिनाकसदां शरणं  
 चरणसरोजमेत्य विनता समजाहरणम् ॥ ८५ ॥  
 अवतर भारतेऽपहर भूतलभूरिभरं  
 विघटय कुञ्जरारिरिव वैरिगजेन्द्रघटाम् ।  
 दशमुखमौलिमञ्जुतरमस्तकमालिकया  
 गिरिशमपीह पूजयतु ते रणताण्डवकम् ॥ ८६ ॥  
 इति निगद्य गिरो गिर ईश्वरो रुचिररोचिषमम्बुदसुन्दरम् ।  
 प्रणिननाम ननाम मरुद्गणो गणितरावणबाणतनुव्रणः ॥ ८७ ॥  
 तमगदद्गदिताक्षरगद्गदं गतसुखं सुखमुक्तचतुर्मुखम् ।  
 विधिमलोक्तिरावणभीविधिं बुधमिवाथ विधुर्विहसन् विधुः ॥ ८८ ॥  
 दशनदीधितिभिर्विदिशो दिशो वितिमिरा विदधत्करुणालयः ।  
 स्मितमिषेण समांस्त्रिदशानसौ विमृडयन् सुधयेव जगत्पतिः ॥ ८९ ॥



अलमहो विबुधा परिदेवनैर्भवत लब्धसुखा मयि तिष्ठति ।  
 पितरि जीवति सत्यपि सूनवो भययुता यदि धिक्पितरं तदा ॥ ९० ॥  
 भवत विज्वरका ज्वरकातरास्तरत भीषणशोकमहाम्बुधिम् ।  
 सपदि पश्यत पांशुविगुण्ठितं दशमुखं मुखभिन्नशिलीमुखम् ॥ ९१ ॥  
 अहमजोऽपि निरस्तमलोपि सन् प्रकृतिमास्थित एव गुणाश्रयः ।  
 अगुणकोऽपि मुदा सगुणो भवन्नवतरेयमहो ह्यधिकोऽसलम् ॥ ९२ ॥  
 भरतलक्ष्मणशत्रुनिषूदनैस्त्रिभिरथो स्वशुभांशकविष्णुभिः ।  
 समवतीर्य च भारतमेदिनीं धवलयेयमलं गुणरश्मिभिः ॥ ९३ ॥  
 दशरथस्य गृहे गतविग्रहे नरपतेश्च लसद्गुणसद्गृहे ।  
 समवतीर्य तदीयसुतो भवन्निहतरावणको भवितास्मि भोः ॥ ९४ ॥  
 सपदि मामनुशक्तिमयी मम प्रियतमेव विधुं किल रोहिणी ।  
 अवतरिष्यति भूजननी भुवि जनकृतेऽशिथिला मिथिलापुरे ॥ ९५ ॥  
 व्रजत मेऽनुचरा ससुखाः सुराः भवत वानरदेहभृतो वने ।  
 मम सदागमनं प्रतिपाल्यतां मकरभानुरिवोत्तमवासरैः ॥ ९६ ॥  
 परिविभूषयितुं च मनुष्यतां सपदि दूषयितुं खलसंस्कृतिम् ।  
 अवतरामि चरामि च भूतलं प्रविचरामि चरामि सुखं सताम् ॥ ९७ ॥  
 अवधधाम्नि सुधाम्नि धराशिरो वरललाम्नि सुनाम्नि शिशुर्भवन् ।  
 सुखयितास्मि ततं जननीं तथा विमलभारतवर्षवसुन्धराम् ॥ ९८ ॥  
 इति रघुपतिवाक्सुधासनाथाः कमभिनतामृतजीविताः सुरास्ते ।  
 चरणनलिनसौरभाभितृप्ता दिवस इवालय आगता स्वधाम्नः ॥ ९९ ॥

श्रीरामः सह सीतया स भगवान् सम्मन्य साध्यारहो  
 संहर्तुं दुस्वग्रहं गुरुभरं रक्षोमयं रावणम् ।  
 कर्तुं चापि विनिश्चिकाय जननीभूमीमयोध्यां जनेः  
 कौसल्यां सह नीरदस्य तडिता विभ्रद्विरेजे श्रियम् ॥ १०० ॥

इत्थं शुभे भार्गवराघवीये भव्ये महाकाव्य उदारवृत्ते ।  
 सर्गः प्रणीते कविरामभद्राचार्येण भूयादशमः श्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये श्रीराघवाविर्भावो नाम दशमः सर्गः ।

## ॥ एकादशः सर्गः ॥

धर्मोत्तराधिधरमुत्तरदिग्विभागे पुष्यत्परागपरिपङ्कजपद्मरागे ।  
पायोजपौत्रिपयौज्झितपापरागे भातीन्द्रनम्रनगरी नगरी अयोध्या ॥ १ ॥  
साकेतधाम्नि समनाम्नि लसत्प्रतिष्ठा गन्धर्वनागनरकिन्नरलब्धनिष्ठा ।  
वैकुण्ठतोऽपि विशदा विरजा वरिष्ठा या मोक्षदायकपुरां पुरतः प्रथिष्ठा ॥ २ ॥  
विज्ञातरामरमणीयनरावतारा त्रेतायुगे भरतभूमिमिनिञ्चपूर्वम् ।  
ऊर्जे सितेऽभिनवमीमगमत्सरज्वा प्रत्युदियाषुरिव सेवकधर्म एषः ॥ ३ ॥  
वैवस्वतेन मनुनार्पितवाससीमा सीमन्तिनीव लसितामितसल्ललामा ।  
सत्यव्रतेन महिता शुचिसत्यनामा मातङ्गवाजिरथरोचितदिव्यधामा ॥ ४ ॥  
या चायता तपनसङ्ख्यकयोजनानि शर्वाक्षियोजनसुविस्तरमण्डिताशा ।  
सुव्यक्तचत्वरमहापथराजरथ्या वीथीव मस्तकमयी ललिता धरण्याः ॥ ५ ॥  
आदित्यवंशजनुषां क्षितिपेश्वराणां वैवस्वदादथ मनोः प्रभृति प्रतीता ।  
प्रीतात्मनां स्वगुणजीवितजीवधानी यामूदपास्तरजसां शुभराजधानी ॥ ६ ॥  
या सूर्यकेतनविनन्दितसूर्यबिम्बा व्रीडच्छशाङ्ककलशालयसत्कदम्बा ।  
कादम्बिनीव जगतीं स्वयशःपयोभिः नित्यं निषिञ्चति निरस्तनिसर्गदोषा ॥ ७ ॥  
यस्या गृहान् रचितवानजविश्वकर्म स्थापत्यनैपुणकलाकुलकौशलानि ।  
हर्म्याणि रत्नखचितानि हिरण्मयानि स्वर्ग्याणि चापि जहसुर्दिनकृद्विभानि ॥ ८ ॥  
कीराश्च पञ्जरगताः सह सारिकाभिर्नित्यं जगुः श्रुतिप्रमाणमुदाहरन्तः ।  
सीतापतेः पतितपावननित्यलीलालीलायिताः श्रितसुधाकरसारवाचः ॥ ९ ॥  
यस्यामयोवदचलीकृतदेहचिन्ता ध्यायन्ति राममनघं नृपतोक रूपम् ।  
यायो हरिद्रुहिणशम्भुभिरात्तभावैर्ध्याता बुधा अत इमां निगदन्त्ययोध्याम् ॥ १० ॥  
इक्ष्वाकुवंश्यरणचण्डमहीपमुख्यैर्या पालिताविरतमाप्तमहाप्रयासैः ।  
नायोध्यते तत इयं सुदुरासदत्वाच्छत्रून्त्रयैररिभिरस्तपराक्रमैश्च ॥ ११ ॥  
ब्रह्मेन्दुशेखरकृपावरतीक्ष्णदर्पः पौलस्त्यवंशवरवैणववन्यवह्निः ।  
यां रावणोऽपि न शशाक तिरोवधातुं श्रीराघवैः कृतदुरत्ययभीममार्गाम् ॥ १२ ॥  
तस्या उदीचिदिशि भाति सदा सुधाम्बुः श्रीशाम्बकाञ्जमकरन्दमयी मनोज्ञा ।  
शाश्वत्प्रसन्नसलिला सरयूः सदाया संसारचक्रविनिवर्हणलब्धदीक्षा ॥ १३ ॥  
यस्यास्तटेषु यतयोऽरतयो जगत्या धीरा सदा परमहंसगणा गरिष्ठाः ।  
निर्माय पर्णतृणचारुकुटीरयूथं प्रेम्णा वसन्ति भगवन्तमुपाश्रयन्तः ॥ १४ ॥

यस्यां जनो निजकलेवरकं कथञ्चित् त्यक्त्वा पुनर्भवभयानकसिन्धुमुग्रम् ।  
 भूयो नहि प्रपतति प्रपितामहस्य सामीप्यमेति विनतासुतपक्षवाह्यः ॥ १५ ॥  
 तस्यां बभूव नृप ऐन्दुमतेय आजिराजावथाप्यतिरथः स सखा बलघ्नः ।  
 दानी दमी दशरथो दशमस्तकोऽपि यन्मस्तकं नमयितुं न शशाक यत्नात् ॥ १६ ॥  
 स्वायम्भुवो मनुरधिश्रित दाशरथ्यः पत्न्या च कोसलजया शतरूपयाद्यः ।  
 कौसल्यया कृतविवाहविधिर्विधिज्ञो रेमे महेश इव मामयमैरवेय्या ॥ १७ ॥  
 भूयोऽपि कैकयनरेन्द्रसुतां सुभामां सौन्दर्यसारचकितीकृतकामवामाम् ।  
 वामोरुमम्बुजदृशं वनितां व्युवाह प्रीत्या शशीव सुदतीं ननु रोहिणीं सः ॥ १८ ॥  
 राजा सुमित्रतनयां वनितां सुमित्रां गङ्गामिवामलधियं गुणतः पवित्राम् ।  
 तामग्रहीन् मगधवैभववैजयन्तीं देवीमिवादितिमसौ च मरीचिपुत्रः ॥ १९ ॥  
 इत्थं मुदा स तिसृभिर्गृहमेधिनीभिस्तुल्यान्वयाभिरनघाभिरमन्दभाभिः ।  
 राजा रराज रुचिताभिरिवात्तसारो नव्योनयः समुदितः किल शक्तिभिः सः ॥ २० ॥  
 तामिर्बभौ स रघुपौत्र उदारवृत्तो भार्याभिरात्मसदृशीभिरनुव्रताभिः ।  
 गङ्गादिनेशतनयान्तरिताम्बुभिर्वै युक्तः प्रशस्तमहिमेव परः पयोधिः ॥ २१ ॥  
 कौसल्यया स शुशुभे मघवानिवैद्या स्वामीव केकयजया पयसां प्रतीच्या ।  
 राजा सुमित्रसुतयोत्तरयेव शैवो भावं गतो दशरथस्तिष्ठसृभिस्त्रयाणाम् ॥ २२ ॥  
 अष्टाभिरीड्यचरितैर्नयवर्त्मविद्विर्विज्ञैर्नृपानुगमनैः सुमहानुभावैः ।  
 वित्तो विनीतसचिवैः स सुमन्त्रमुख्यैरष्टाभिरात्मप्रतिमाभिरिवाष्टमूर्तिः ॥ २३ ॥  
 जित्वा दिशो दशरथो दशदस्युतापि तापिच्छनीलरुचिमच्युतमेव विभ्रत् ।  
 चित्तेऽचिरेण भुवनानि चतुर्दशात्वा यश्चक्रवर्तिपदवीं पुरुहूततोऽगात् ॥ २४ ॥  
 आस्थाय देवमहितां निजराजधानीमृद्धां प्रसन्नजनतां नगरीमयोध्याम् ।  
 भूपो बुभोज भुवनानि भुजप्रतापप्रोत्तप्तशत्रुनिकरो रविवंशकेतुः ॥ २५ ॥  
 वव्रे पुरोहितमृषिं स वसिष्ठमीड्यं यो ब्रह्मणोऽष्टमसुतः प्रथमेऽन्तरेऽभूत् ।  
 आथर्वणिः प्रथयिता प्रथमोऽग्निहोत्रशश्वद्विधेः सकलयज्वशिरोमणिश्च ॥ २६ ॥  
 मन्त्री सुमन्त्रसदृशः सुगुरुर्वसिष्ठः पत्न्यश्च कोसलसुताप्रमुखाः सुकोषः ।  
 एकातपत्रवसुधातलराज्यमृद्धं शक्रः सखा महति सर्वमपि ह्यपूर्वम् ॥ २७ ॥  
 राजा जुगोप सुतवत्प्रकृतीः पितेव वर्णाश्रमानुमतधर्मरताः प्रसन्नाः ।  
 काले ववर्ष मघवा मघवत्सहाये तस्मिन् रघुप्रवरराजनि राजमाने ॥ २८ ॥  
 इत्थं प्रजासमनुपालयतो जितारेर्धर्मात्मनो दशरथस्य महारथस्य ।  
 जग्मुः समा अहह षष्टि सहस्रसङ्ख्या राज्ञः सदा स्पृहयतः सुतलालनाय ॥ २९ ॥

सोऽप्येकदा समनवाप्तसुतः फलर्धेर्हीनं यथा द्रुममिवावसथं विदीपम् ।  
 शून्यं सरोवरमिवाम्बुजसम्पदेव प्राणं विना तनुमसौ स्वमथो शुशोच ॥ ३० ॥  
 दीर्घप्रजागरजडीकृतपङ्कमपङ्क्तिरारक्तनेत्रनलिनो मलिनाम्बुजास्यः ।  
 पद्भ्यां जगाम गुरुमेव गुरुत्वमाप्तुं सत्सङ्गमो हि जनवाञ्छितपारिजातः ॥ ३१ ॥  
 तं चारुचन्द्ररुचमाननचन्द्रहासपीयूषसीकरकरैर्हठतो हरन्तम् ।  
 श्रद्धावतां त्रिविधतापमथो कलापं घोरैरसां गुरुमुपोटजमभ्यपश्यत् ॥ ३२ ॥  
 सिञ्चन्तमाम्रविटपान् सरयूपयोभिः पूर्णेन मृन्मयघटेन च वत्सलत्वात् ।  
 सानन्दमीड्यचरितं गृहिणीसहायं पश्यन्तमादरदृशा तमरुन्धतीं च ॥ ३३ ॥  
 आजानुलम्बिवरबाहुमदीनसत्त्वं दिव्योपवीतकलितं शुचिनिम्ननाभिम् ।  
 व्यूढोरसं सुवदनं ललितोर्ध्वपुण्ड्रप्रोद्गल्लाटपटलं श्रमबिन्दुभूषम् ॥ ३४ ॥  
 तं चक्रवर्तिनमसौ नृपचक्रवर्ती स ब्रह्मणामनुपमं परिवीक्ष्य दूरात् ।  
 मोदं ययौ दशरथो विगताध्वखेदः सदृशनं सफलयत्यभिलाषमारात् ॥ ३५ ॥  
 पृच्छानि सिञ्चति गुरौ च तदङ्घ्रियुग्मं नूनं व्रजामि शरणं तनयाभिलाषी ।  
 देवो मदीप्सिततरुं कृपयाभिसिञ्चेत् सन्तानचारुफलमित्यभवत् प्रसन्नः ॥ ३६ ॥  
 यावद्विलोक्य नृपतिं गुरुरुज्झितस्वव्यापार इच्छति सभाजयितुं महीपम् ।  
 तावद्भूतं दशरथोऽपि तदङ्घ्रिरेणुं मूर्ध्ना दधार हि महान् विनयी प्रकृत्या ॥ ३७ ॥  
 तं वन्द्यमानचरणं समुवाच वाचं वाचंयमो महिपमौलिमणिं मनस्वी ।  
 स्वस्त्यस्तु ते नरपते भव पूर्णकामः सत्याशिषोऽप्यथ फलाढ्यगिरो हि सन्तः ॥ ३८ ॥  
 आनीय नीपनिचितां निजपर्णशालां वेदीप्रदीप्तबलिवल्गितदीपमालाम् ।  
 दिव्याञ्च देवगविगोमयलिप्तभूमिं विप्रो नृणामिनमनामयमभ्यपृच्छत् ॥ ३९ ॥  
 दिष्ट्या विवर्धस इनावनिमण्डलस्य राज्ये गृहे वपुषि कच्चिदनामयन्ते ।  
 हेमन्ततामरसकोषमिवाप्तशोषं पश्यामि ते वदनमत्र वदस्व हेतुम् ॥ ४० ॥  
 तं पृष्टवार्तमिदमार्ततरं बभाषे भास्वत्कुलम्बुरुहभास्कर उष्णवीर्यैः ।  
 आचार्यशीतलपदाञ्जयुगं सतापं सन्तापयन् नयननिर्झरवारिपूरैः ॥ ४१ ॥  
 सर्वत्र कोसलगुरो भवतः कृपाख्या कादम्बिनी समनुवर्षति कौशलाम्बु ।  
 एकं ममैव भवनं दुरवग्रहेण ग्रस्तं निदाघ इव शून्य सरो न भाति ॥ ४२ ॥  
 आचार्यदेव महितासु तव स्नुषासु तुल्यान्वयासु तिसृषु ह्यनवाप्तपुत्रः ।  
 चेखिद्य एष जन आप्तसुरापगोऽपि सिन्धुर्यथा विरहितोऽहमनल्परत्नैः ॥ ४३ ॥  
 किं तेन देवतरुणा बुधवन्दितेन स्निग्धप्रसूतिरहितेन निरर्थकेन ।  
 किं कृष्ण्या विरलया घनमालयाभो या नो प्रवर्षति जलं स्तनति प्रघोरम् ॥ ४४ ॥

एकोऽपि चेत् समनुवंशवधूप्रसूतः श्राद्धं सुतः प्रकुरुतां मुदितो गयायाम् ।  
 उद्धृत्य घोरनरकात् पितरं स पुत्रः स्वर्गे प्रमोदयतु मोदत आप्तकीर्तिः ॥ ४५ ॥  
 तस्मादहं विगतपुत्रसुखो भृशार्तः श्रीमत्पदाब्जशरणं समुपैमि दीनः ।  
 त्रायस्व मां करुणया विधिवंशकेतो त्वं भास्करान्वयपयोरुहरश्मिराशिः ॥ ४६ ॥  
 इत्थं निवेद्य गुरवे गुरुतामिलाषं बाष्पायमाणनयनो नयनाभिरामम् ।  
 निष्पन्दितेऽन्तरधरे रसपल्लवेऽसौ ज्योत्स्ना इवामृत जुषोथ जगाम जोषम् ॥ ४७ ॥  
 जोषं गते धरणियोषिति तीव्रचिन्ते चिन्तामणिः पदजुषां सविचिन्त्य चित्ते ।  
 चिन्तां हरन् हरिसखस्य वचो बभाषे विद्वान् हरेर्हरिकुले मनुजावतारम् ॥ ४८ ॥  
 राजन् प्रसीद मृदुमानस मा विषीद धैर्यं धरस्व शृणु मद्भिरमादरेण ।  
 क्षिप्रं जगद्गुरुगुरुर्भवितासि भूयो विष्णोरिवादितिपतिः पतिताघहर्तुः ॥ ४९ ॥  
 राजन् तिसृष्वपि भवद्गृहिणीषु साक्षात् कृत्वा तनूरथ शुभा भगवांश्चतस्रः ।  
 पुत्रत्वमेत्य तव भूतलभूरिभारं हर्ता हरिर्हरिसुहृद्भव वीतशङ्कः ॥ ५० ॥  
 एवं विसृज्य विधिजो विधिनामपुत्रमाहूय होमविधिवित्तममृष्यशृङ्गम् ।  
 आयोजयन्निजसुतोत्तरतीर आर्षं यज्ञं महेन्द्रसखपुत्रफलं स यज्वा ॥ ५१ ॥  
 कौसल्यया दशरथः सह दीक्ष्यमाणश्चक्रेऽश्वमेधमधिराजमथो मखानाम् ।  
 येनैनसः प्रमुमुचेऽस्य सखा पुरैव त्वाष्ट्रप्रणाशजनितात् तुहिनात् पपीर्वा ॥ ५२ ॥  
 बभ्राम वर्षमधिभूतलमस्य वाजी श्रीचक्रवर्तिजयसूचकपत्रकण्ठः ।  
 यं रावणोऽपि न शशाक बलान्निरोद्धुं सङ्कल्पसर्गमिव भक्तिमतो नरादः ॥ ५३ ॥  
 भूयोऽगमत् समभिभूपति ह्रेषमाणः श्रीचक्रवर्तिविजयस्य यथा प्रमाणम् ।  
 पूर्णोऽभवद्दशरथस्य मखोऽश्वमेधो विप्रेन्द्रमन्त्रविधिविश्रुतदिग्विभागः ॥ ५४ ॥  
 ईजे स विश्वजितमेव च राजसूयं सन्तोष्य विप्रचयमर्पितदानभूयम् ।  
 यज्ञैस्त्रिभिर्निहतपापकलापतापो राजा रराज विरजा मघवानिव स्वः ॥ ५५ ॥  
 भूयो वसिष्ठ मतमेत्य स ऋष्यशृङ्गः पुत्रेष्टिमारभत पुत्रफलां फलेप्सुः ।  
 भक्त्या जुहाव हुतहव्यभुजां वरिष्ठो मन्त्रैरथर्वशिरसो हविषेव धाता ॥ ५६ ॥  
 तस्मिन्मखे हविषि मन्त्रिणि हूयमाने वह्निर्विशिष्टवपुषा प्रकटो बभूव ।  
 मन्दस्मितं दशरथं परिवीक्ष्यमाणः संसूचयन्निव समीप्सितकार्यसिद्धिम् ॥ ५७ ॥  
 आरक्तवर्णवसनो दशनप्रभाभिर्निन्दन्नवेन्दुममलं तपनीयवर्णः ।  
 उत्सेधलञ्जितहिमाचलशैलकूटः कूटं हरन्निव निसर्गनिरीक्षणेन ॥ ५८ ॥  
 दोभ्यां वहन् कनकभाजनमप्रमेयं दिव्यान्नपायसयुतं रजतच्छदञ्च ।  
 यस्मिन्पुराणपुरुषः षडनूत्तमांशैः साक्षाद् रराज भगवान् नभसीव नादः ॥ ५९ ॥

तं वीक्ष्य वीक्षणमहाक्षणमक्षणानामग्र्यं हिरण्यगुरुमग्रजमग्रजानाम् ।  
 नाथो नृणामनमदग्रजपुङ्गवानां ज्येष्ठं ससांसदगणैः सह पुण्यकीर्तिम् ॥ ६० ॥  
 पूर्णा मखा द्विजगणैः परियाज्यमानाः पूर्णोऽभवन्मनुजराज मनोरथस्ते ।  
 पूर्णो विलोकयसि भोः सुततां गतानां पूर्णेन्दुसम्मितमुखानि सुरोत्तमानाम् ॥ ६१ ॥  
 यद्यद्वसिष्ठ इहते मनसा भविष्यत् कार्यं व्यभावयदहो विबुधैरचिन्त्यम् ।  
 तत्तद्विलोकय नरेन्द्र निसर्गसिद्धं सङ्कल्पसिद्धमहतो ह्यनुयाति सिद्धिः ॥ ६२ ॥  
 एतं चरुं कलितपूरुषसत्त्वमीड्यं पत्नीसु भूप विभजस्व यथानुपूर्व्यम् ।  
 आस्वेव लप्स्यस इमांश्चतुरस्सुपुत्रान् त्रैयाम्पुमानिव पुमर्थचतुष्टयं त्वम् ॥ ६३ ॥  
 इत्येवमादि रघुवंशमणिं निदिश्य सोऽन्तर्दधे दहन एषु पवित्रकर्मा ।  
 पश्यत्सु सत्सु विबुधेष्वभितः प्रसूनैर्वर्षत्सु लब्धचरुरास्त नृपः कृतार्थः ॥ ६४ ॥

लब्ध्वा वैश्वानराच्छ्री हविरिव नृपतिः श्रोत्रियाद् ब्रह्मबोधं  
 जिज्ञासुः प्रीतचेता अधिमखभवनं पूजितब्रह्मपुत्रः ।  
 ऋत्विग्विप्रर्षिवृन्दैः कृतसकलविधिं ब्रह्मगर्भं प्रियासु  
 प्रीत्या धित्सुर्गुरुक्त्या शकलितविभवं भक्तितस्तद् विभेजे ॥ ६५ ॥  
 कौसल्यायै तदर्धं सहरि दशरथः प्रादिशत् तच्चतुर्थं  
 कैकेय्यै चेश्वराढ्यं कृतशकलयुगं तूर्यमाढ्यं विकाम्याम् ।  
 कौसल्याकैकयीभ्यां प्रकृतिबहुमतां भोजयिष्यन् सुमित्रां  
 विद्याभ्यां ब्रह्मणीद्वे मतिमिव मतिमान् राजराजो रराज ॥ ६६ ॥  
 इत्थं राज्ञो महिष्यः सुचरितचरुतो लब्धगर्भा बभूवू  
 रेजु राजीवनेत्रा नरपतिमणिना दत्तसौभाग्यसारा ।  
 यज्ञं सम्पाद्य चेष्ट्वा रघुकिलतिलको ब्राह्मणानृत्विजांश्च  
 मन्त्राशीर्वादवादैरनुनदितनभा राजगेहं प्रतस्थे ॥ ६७ ॥  
 कौसल्या त्यक्तशल्या जगदुदयकरं गर्भदेशे दधाना  
 क्षौमं वासो वसाना नरपतिमणिना दत्तमाना ददाना ।  
 दानं मानं द्विजेभ्यो मगधनृपसुताकैकयीभ्यामुपेता  
 रेजे राजीववक्त्रा त्रिदिवमभिगता देवमातेव मान्या ॥ ६८ ॥  
 देवाश्चाप्याप्तसेवाः प्रमुदितमनसः शार्ङ्गिणस्त्यक्तभोगा-  
 स्तिर्यग्योनिं प्रपन्ना धृतकपिवपुषो वन्यवृत्त्या चरन्तः ।  
 वीर्योद्रेकलसन्तो रघुपतिपदवीं मार्गयन्तो वसन्तः  
 सन्तः सौभाग्यवन्तः कृतविपुलबलाः शैलवृक्षप्रहाराः ॥ ६९ ॥

शम्भुः श्रीरामसेवासुलभकपितनुं सादरं स्वीकरिष्यन्  
 त्यक्त्वा कैलासवासं परमपशुपतिर्मरुतादञ्जनायाम् ।  
 जातो जाम्बूनदामो भुवनहितकरो जातरूपाद्विदेहो  
 गेहः सौशील्यधाम्नोर्दनुजकुलरिपुर्वज्रसारो हनूमान् ॥ ७० ॥  
 श्रीरामं पूर्णकामं खलकुलहतये भारतीमाव्रजन्तं  
 ज्ञात्वा साकेतधाम्नो गुणगणमहितां ब्रह्मबोध्यामयोध्याम् ।  
 पुष्पै राशैः सहासैः नवकिसलयकैः फुल्लराजीवराजी  
 प्रत्युद्यातुं समायान् मलयजमरुता मोदकान्तो वसन्तः ॥ ७१ ॥  
 प्रातः पाथोजपुञ्जप्रथितरसमदा मञ्जुभृङ्गा जुगुञ्जु-  
 स्तिष्ठन्नाम्ने नताम्नो मधुरतरगिरा कोकिलो ना चुकूज ।  
 मन्दं मन्दं समीरः शिशिरितसरयूनीरधीरो गभीर-  
 स्तीरे तीरे कुटीरे निखिलमुनिगणान् सेवमानः स्म वाति ॥ ७२ ॥  
 कौसल्यागर्भसिन्धौ विलसितवपुषः सत्यसन्धस्य जिष्णोः  
 सानन्दं संव्यतीताः ससुखमिव विधोर्द्वादशैते हि मासाः ।  
 योगो लग्नं च वारो ग्रहकलिततिथिः सर्वमेवानुकूलं  
 श्रीरामस्यावतारे दनुजवनभिदो भूमिभारापहारेः ॥ ७३ ॥  
 मेषे श्रीमान् विवस्वान् मकरगतकुजो भानुपुत्रस्तुलायां  
 कर्कस्थोऽतर्कसंस्थो विबुधकुलगुरुर्गोष्पतिश्चापि रेजे ।  
 शुक्रो मीनेऽप्यदीनो दनुजकुलगुरुः सोद्यसंस्थाग्रहा वै  
 आगच्छत्याप्तकामे दशरथभवनं सर्वमासीत् प्रशस्तम् ॥ ७४ ॥  
 चैत्रे शोभार्कजैत्रे कुम्भुवि मधुमये शुक्लपक्षे नवम्यां  
 मध्याह्ने सन्निधाने वियति दिनमणौ लोकविश्रामकाले ।  
 स्वेष्टापूर्ते मुहूर्तेऽभिजिति स भगवान्ब्रह्मसाक्षाद्विवेन्द्रां  
 कौसल्यायां मृगाङ्कः प्रकटितविभवो राम आविर्बभूव ॥ ७५ ॥  
 श्रीरामः कामकामो नवजलदरुची रत्नराजत्किरीटः  
 केयूरासक्तबाहुर्दशवदनविधो राहुरुद्यत्प्रतापः ।  
 श्रीशार्ङ्गं सन्निषङ्गं खलकुलकदनं चण्डबाणं दधानः  
 कौसल्यापुण्यराशिः स्मितवदनशशी मञ्जुमूर्तिर्बिभासे ॥ ७६ ॥  
 श्रीवत्साङ्कं मृगाङ्कं सुमसृणसुषमं भानुजागर्भसिन्धोः  
 पूर्णं पूर्णवतारं प्रणतभयहरं कोटिकन्दर्पकान्तम् ।

दर्शं दर्शं सहर्षं विनिमिषनयना नागरीनम्रमूर्धा  
 कौसल्या भग्नशल्या सुतमतिरुचिरं नैव तृप्तिं जगाम ॥ ७७ ॥  
 आहैनं भक्तिनम्रा जय जय भगवन् ब्रह्मपूर्णावतारिन्  
 जानामि त्वां पुराणं सकलविभुमहाविष्णुमीड्रावतारम् ।  
 संहृत्यैतत् स्वरूपं जननयनसुखं बालरूपं भजस्व  
 स्निग्धा ते बाललीला सततमथ बुधैर्गीयतां कौसलेन्दो ॥ ७८ ॥  
 श्रुत्वा मातुर्वचोऽसौ स्मितमुखकमलो भक्तभावानुगामी  
 भूत्वा बालोऽप्यबालः सुधितकलगिरं मन्दमन्दं रुरोद ।  
 कौसल्याङ्गे विराजन् लघुघनवपुषा बाललीलां वितन्वन्  
 ब्रह्माण्डानेककर्ता सदयहृदयया चुम्बितास्यो जनन्या ॥ ७९ ॥  
 कौसल्यायां स रामो धृतमनुजतनुर्बाल आविर्बभूव  
 पश्चाच्छ्रीकैकयीतः शुभरतभरतो जन्म लेभे सुशीलः ।  
 एका देवी सुमित्राजनयदथ सुतौ लक्ष्मणं लक्ष्मभाजं  
 शत्रुघ्नं भूपवर्योऽभवदतिमुदितः पुत्रकैस्तैश्चतुर्भिः ॥ ८० ॥  
 तूर्यं शङ्खाश्च मेर्यः पणवसुपटहादुन्दुभिश्चापि नेदु-  
 र्भक्त्या गायन् व्यनृत्यन् विबुधकुलवधूकिन्नरा यक्षनागाः ।  
 दिव्यैः पुष्पैरसङ्ख्यैर्वृषुरतितरामुत्सवोऽभून्महान् वै  
 प्रादाद्दानञ्च राजा धनमणिकनकं पुत्रतीर्थे प्रसन्नः ॥ ८१ ॥  
 कुर्वन् दिव्यामयोध्यां पदकमलरजोराशिभिर्भूरिभाग्यां  
 उर्वीं गुर्वीं वितन्वन् नवनलिनदृशा पापतापं विधुन्वन् ।  
 श्यामः कन्दाभिरामो रमितदशरथो भ्रातृभिश्चिन्त्यमानः  
 कौसल्यास्तन्यपायी स इह विजयते राघवो रूपराशिः ॥ ८२ ॥  
 अथ ध्याने रामो विदितरघुरामावतरणो  
 गिरौ हृष्टो दृष्टोत्तमपुरुषबालानुचरितः ।  
 प्रभुं दर्शं दर्शं नयनजलवर्षं प्रबलयन्  
 जगौ द्वाष्टौ भक्त्या रघुतिलककीर्तीः शिखरिणीः ॥ ८३ ॥  
 विमुष्णंस्तापिच्छं शिरसि शिखिपिच्छं विलसयन्  
 कदम्बं रोलम्बं चिकुरनिकुरम्बैर्विगणयन् ।  
 अहो दृग्भ्यां वर्षन्नमृतमथ चित्तं चपलयन्  
 मयूरेण श्यामः क इह पुरतः खेलति शिशुः ॥ ८४ ॥



म्रदिम्ना पाथोजं शतशतमनोजं तनुरुचा  
 शुचा लिम्पन् लिम्पन् वपुरतसिनीलं सुरजसा ।  
 रजो धुन्वन् मातुर्मनसि परमानन्दजलधिं  
 विधुस्तन्वन् रिङ्गन् क इह पुरतः खेलति शिशुः ॥ ८५ ॥  
 रुचां राशिः किं वा किमुत निचयोऽयं सुमहसां  
 श्रुतीनां सारो वा किमुत कलहारः सुमनसाम् ।  
 सुखं पुञ्जीभूतं किमुत कृतिनः कोसलपते-  
 रहोहोरातो मे क इह पुरतः खेलति शिशुः ॥ ८६ ॥  
 चमत्कुर्वन् किञ्चित् तडिदिव मुहुर्योगिमनसि  
 स्फुरंश्छ्यामो रामो रमितजितकामः कमलदृक् ।  
 नमस्कुर्वन्नुर्वीपतिगृहिणिभाग्यं जलभुवं  
 तिरस्कुर्वन् कान्त्या क इह पुरतः खेलति शिशुः ॥ ८७ ॥  
 क्षणं नृत्यन्नङ्गं क्षणमथ रजोभिश्च रजयन्  
 क्षणं लुण्ठन् धावन् क्षणमथ पतन् सस्मितमुखः ।  
 क्षणं काकैर्हंसैः क्षणमथ मयूरैस्स्वसखिभिः  
 क्षणं पङ्कक्लिन्नः क इह पुरतः खेलति शिशुः ॥ ८८ ॥  
 प्रभाते सुस्नातः सुरभिपयसा कञ्जलकलाः  
 कपोले विभ्राणः कमपि सकलङ्कं विधुमिव ।  
 विभूषार्हो भूषामणिगणसमालङ्कृततनु-  
 र्विकर्षन् मे चेतः क इह पुरतः खेलति शिशुः ॥ ८९ ॥  
 क्षिपन् स्वीयां छायां किमपि कमनीयां मणिमये  
 गतो रोषं तोषं कमपि सुखकोषं पदजुषे ।  
 किरन् क्रीडन् भावैर्मधुररसमूर्तिः स्मररिपो-  
 र्मनो विन्दन् नन्दन् क इह पुरतः खेलति शिशुः ॥ ९० ॥  
 कलं कौसल्याया मृदुममृतवल्लीं सुफलयन्  
 पितुर्मोदामोदं मलयमिव वातः परिवहन् ।  
 अयोध्यासौभाग्यं विधुरिव पयोधिं प्रगुणयन्  
 कवीनां सर्वस्वं क इह पुरतः खेलति शिशुः ॥ ९१ ॥  
 वितन्वन् वैराग्यं किमपि कलभाग्यं स्थितिमतां  
 तृषस्तर्षं तर्षन् हृदयमथ कर्षन् कृतिमताम् ।

सतां माधुर्याम्भोरुहरुचिपरागान्तरगतो  
मरन्दो मानन्दो विलसति पुरो राघवशिशुः ॥ ९२ ॥  
अयं मेघश्यामो मुनिदृगभिरामो रमयतां  
वरो वारां राशिः सुखसुयशसोश्चामलरुचाम् ।  
रुचं मुष्णन् पुष्णन् परमसुषमामोषधिपुषः  
पुरारातेः पूज्यो विलसति पुरो राघवशिशुः ॥ ९३ ॥  
असौ सौन्दर्याब्धेऽष्टविशुचिसुधापार्वणविधु-  
द्विषत्कान्ताराग्निः प्रणतकुलपाथोरुहरविः ।  
सृजन् शोभासर्गं सुरभयविसर्गं परिसृजन्  
नवं कन्दं निन्दन् विलसति पुरो राघवशिशुः ॥ ९४ ॥  
नमन्तो यं सन्तो नयनचषकैः सौभगसुधां  
पिबन्तो माद्यन्तो मधुलिह इवार्या दिशि दिशि ।  
भ्रमन्तो भ्राम्यन्तो रचितभवभङ्गा विदधते  
जगत्स्वीयं सोऽयं विलसति पुरो राघवशिशुः ॥ ९५ ॥  
क्वचित्क्रीडन् नृत्यन् क्वचिदथ मयूरैश्चलचटैः  
क्वचिद् धावन् काकैः क्वचिदथ मरालैर्मृदुपदः ।  
महिम्ना मानिन्या विदधदुरुमानं किल भुवो  
मुनीनां मानार्हो विलसति पुरो राघवशिशुः ॥ ९६ ॥  
पिबन् कौसल्यायाः स्नुतमथ पयोदं कररुहैः  
स्पृशन् सव्यं सव्यैर्जनितजननीमोदमहिमा ।  
मुकुन्दः कन्दाभो भवभवभवानीभवभवो  
भवन् भव्यो नव्यो विलसति पुरो राघवशिशुः ॥ ९७ ॥  
तमालाभो लाभो मुनिजनयतीन्द्रामलदृशां  
पटं पीतं प्रीतो रविकरनिभं विभ्रदनघः ।  
घनश्यामो रामो जनदृगभिरामो रघुवरो  
ममायं सर्वस्वं विलसति पुरो राघवशिशुः ॥ ९८ ॥  
महत्पुञ्जीभूतं परममथपूतं सुकृतिनां  
सुखं मूर्तं स्फूर्तं विमलमनुरागं स्ववपुषा ।  
वहन् मन्दं मन्दं कलमृदुवदन् वै चिदचितो-  
र्विशिष्टाद्वैतं तद्विलसति पुरो राघवशिशुः ॥ ९९ ॥

कौसल्यास्तनपानलालसमना मन्दस्मितोऽव्यक्तवा-  
गेकं ब्रह्मगुडालकावृतमुखाम्भोजो घनश्यामलः ।  
खेलन् पङ्क्तिरथाजिरे रघुवरो बालानुजैः सुन्दरो  
देवो धूलिविधूसरो विजयते रामो मुकुन्दः शिशुः ॥ १०० ॥  
इत्थं शुभे भार्गवराघवीये भव्ये महाकाव्ये उदारवृत्ते ।  
सर्गः शिवाख्यः कविरामभद्राचार्यप्रणीतेऽस्तु सतां श्रियै शम् ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुलामानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये श्रीराघवावतरणं नाम एकादशः सर्गः ।

## ॥ द्वादशः सर्गः ॥

रामोऽथ कौमारमतीत्य हारं सम्रातृकः कल्पितकाकपक्षः ।  
क्रीडन्नयोध्येशगृहाजिरेषु क्रमेण पौगण्डवयः प्रपेदे ॥ १ ॥  
षड्भिः शरद्भिः शरदिन्दुवक्त्रो निदर्शयिष्यन्निव षड्भगानि ।  
मन्ये षडैश्वर्यमयत्वमेवावतारयन् षष्ठमगात् स वर्षम् ॥ २ ॥  
तं चक्रवर्ती व्रतबन्धनाम्ना संस्कारयामास विधानकेन ।  
सुसंस्कृतं सानुजमीश्वरस्य लोकोपदेशाय हि मर्त्यलीलाः ॥ ३ ॥  
शोभापरीतः कनकोपवीतो मौञ्जीधरो लब्धपलाशदण्डः ।  
गायत्र्यमास्थाय महानुभावो व्रतं व्रतज्ञः स गुरावुवास ॥ ४ ॥  
अल्पेन कालेन समस्तविद्या आसादिताः सादविवर्जितेन ।  
भावा इव प्राक्तनजन्मनिष्ठा उद्धोधिता बोधकसाहचर्यात् ॥ ५ ॥  
विद्याव्रतस्नानविधाविनीतो रामः स वीथीष्वपराजितायाः ।  
भ्राम्यन् धनुर्बाणधरो धराया भारावतारं स्म विशंसतीव ॥ ६ ॥  
स सप्तमं बालकसप्तमोऽब्दं प्रविश्य बालैर्भरतादिभिश्च ।  
क्रीडन् सरय्याः पुलिनेषु लोकं रामोऽभिरामो रमयाम्बभूव ॥ ७ ॥  
सीतापि भूमानमथानुगन्तुमियेष धर्तुं ललनावतारम् ।  
देवी विदेहेषु वसुन्धरातो वीचीं विना वारि कथं हि तिष्ठेत् ॥ ८ ॥  
साकेतलोकस्य च याधिदेवी सौन्दर्यसंग्रीडितकामवामा ।  
स शिक्षयन्ती पतिदैवताख्यं व्रतं भुवश्चावततार साक्षात् ॥ ९ ॥  
पद्भ्यां धरण्यामटतीह नाथो वन्द्या ततोमे वसुधानवद्या ।  
मूर्ध्ना निवोढुं प्रभुपादरेणुं सीतेति भूमेः प्रकटा बभूव ॥ १० ॥  
न मे पतिः स्यात्कुपतिः कदाचित्पालो भुवोऽप्यस्तु पतिर्ममेति ।  
सापत्न्यमस्या इव वारयन्ती चकार सीता जननीं महीं स्वाम् ॥ ११ ॥  
सीरध्वजो नाम महान्महात्मा विदेहवंश्यो मिथिलाधिपोऽभूत् ।  
यं याज्ञवल्क्यो विधिनानुशिष्य संसारभोगाद्विरतञ्चकार ॥ १२ ॥  
आसन् भविष्यन्ति नृपाश्च सन्ति मिथ्याभिधाना वसुधाधिनाथाः ।  
यथार्थनामा जनकस्तथैकः प्रमाणयिष्यत्यचिरेण सीता ॥ १३ ॥  
भूमिं स भूपो विभराम्बभूव पत्नीमिवार्या बहुमन्यमानः ।  
प्रलप्स्यतेऽतः प्रथमां प्रसूतिं सीताभिधानां श्रियमादिशक्तिम् ॥ १४ ॥

यो याज्ञवल्क्याञ्जपदप्रसादादेहे सुगेहेऽप्यभवद् विदेहः ।  
 नारीकुचे हव्यभुजस्फुलिङ्गे किञ्चिद्विशेषं न विवेद विद्वान् ॥ १५ ॥  
 यं ब्रह्मवेत्तारमदभ्रबोधं सर्वे प्रणेमुर्भुवि योगिवर्याः ।  
 शुकोऽपि यद्वक्त्रविधुप्रसादसुधां प्रपीयाप विमुक्तिमीड्याम् ॥ १६ ॥  
 एवं प्रजाः पालयतः सतोष्य त्रेतायुगेऽप्यास्त कृतो महिम्ना ।  
 वेदान्तशास्त्रार्थगभीरपङ्कीर्धरो जगादास्य गृहे सुकीरः ॥ १७ ॥  
 यस्याः सभा ब्राह्मणवृन्दजुष्टा पुर्यास्तुरीयं स्म मनत्युदारा ।  
 मिथेन क्लृप्तां मिथिलापुरीं तां सोऽपालयद् दुग्धमतीप्रतिष्ठाम् ॥ १८ ॥  
 भोगी बहिश्चान्तरतो वियोगी रागी बहिश्चान्तरतो विरागी ।  
 यो योगभोगामलसम्पुटस्थमज्जगुपद्राघवभक्तिरत्नम् ॥ १९ ॥  
 स एकदा कल्पितसोमयागः सीरध्वजो हस्तगृहीतसीरः ।  
 पत्नीद्वितीयो नृपतिश्च पुण्यारण्यं कृतारण्यमथाजगाम ॥ २० ॥  
 वसुं वशी सोमलतां धरण्यां सौम्यः शुचिः सोमसमानशीलः ।  
 क्षेत्रं समाक्रष्टुमना मनस्वी जग्राह जाम्बूनदलाङ्गलं सः ॥ २१ ॥  
 कृषीवलो दिव्यकृषेः कृशार्तीः कृषन् स भूमीमनुभूतभूमा ।  
 निर्मायमाणः स्वहलेन सीतां सीरी बभौ व्यूह इव द्वितीयः ॥ २२ ॥  
 यावन्महीमेष इयेष ईषत्क्रष्टुं नृपो लाङ्गलफालकेन ।  
 तावद् विदार्यावनिमेव साक्षात्सीता किशोरी प्रकटा बभूव ॥ २३ ॥  
 पूर्णामृतेवेन्दुकला पयोदात्प्रभेव भानोस्तुहिनान्महान्धात् ।  
 क्षीराम्बुधेः श्रीरिव रूपिणी सा सीता महीतः प्रकटा चकासे ॥ २४ ॥  
 सौवर्णसिंहासनमाश्रयन्ती विदुन्निभा भूषणभूषिताङ्गी ।  
 सा षोडशी षोडशवर्षदेश्या सखीभिरष्टाभिरुपास्यमाना ॥ २५ ॥  
 तां चारुशीलाप्रमुखाश्च भेजुः सेवोपचारे कुशलाः कुमार्यः ।  
 गृहीतबालव्यजनातपत्राः सापत्रपाः स्मेरमुखारविन्दाः ॥ २६ ॥  
 शम्पासहस्रादधिकप्रकाशा कौशेयवासा शुकतुण्डनासा ।  
 पुर्णेन्दुहासा विलसद्विलासा सीता बभौ मण्डितभावनाशा ॥ २७ ॥  
 तां ब्रह्मविद्यामिव वन्दनीयां राकेन्दुलेखामिव चन्दनीयाम् ।  
 साम्राज्यलक्ष्मीमिव नन्दनीयां ननन्द दृष्ट्वा मिथिलाधिराजः ॥ २८ ॥  
 आश्चर्यविस्फारितनेत्रपद्मः कन्याललामेदमभीक्ष्माणः ।  
 वितर्कयामास बुधस्तदीयरूपाब्धिसम्मग्नविवेकनौकः ॥ २९ ॥

केयं स्वलावण्यललामलक्ष्म्या कोटीन्दिरासौभगभागधेयम् ।  
 धत्ते तिरस्कृत्य पदं दृशोर्मे स्नेहास्पदं वत्सलमौरसीव ॥ ३० ॥  
 निसर्गवैराग्यमयं मनो मे इमां समालोकयतोऽतिमात्रम् ।  
 पयोनिधेः पूर इवानुरक्तं राकामयीं सोममरीचिलेखाम् ॥ ३१ ॥  
 गौरप्रभा षोडशवर्षदेश्या सत्कल्पनासर्ग इवाञ्जयोनेः ।  
 अयोनिजापीयमशेषयोनिर्मनो हरन्तीव निसर्गसौम्या ॥ ३२ ॥  
 सिंहासनस्था धृतधर्मसंस्था सयौवनापीयमनङ्गबाणैः ।  
 असृष्टगात्रा रतिकोटिशोभा विधातुरेषा ननु सृष्टिबाह्या ॥ ३३ ॥  
 ततोऽभवद्भोमगिरा गिरीशगिरो महिम्नोऽतिशयेन नित्या ।  
 गरीयसी चारुविचारविज्ञमुर्वीशमुद्दिश्य महार्थगुर्वी ॥ ३४ ॥  
 अलं महीशातिविचार्य चारुस्मिता सुतेयं तव मैथिलेन्द्र ।  
 प्रदाय तुभ्यं तनयां धरण्या त्वमेव तस्याः पतिरित्यसूचि ॥ ३५ ॥  
 इयं महालक्ष्मिमयी च माया मायापतेर्माधवगेहलक्ष्मीः ।  
 भूत्वा सुता ते ननु माधवेयी त्वामेधयिष्यत्युदधिं रमेव ॥ ३६ ॥  
 इमां सुतां लालय लब्धलाभः सञ्जीवनीं वैष्णवपुङ्गवानाम् ।  
 आचार्यवर्यां प्रथमामनिन्दां स्वां ब्रह्मविद्यामिव सर्वशक्तिम् ॥ ३७ ॥  
 इतीरितायां गवि गागनेय्यां प्रशस्यमाने जनकाधिराजे ।  
 बभूव शब्दस्तुमुलस्त्रिलोकीव्यापी जनानां जय जानकीति ॥ ३८ ॥  
 नेदुर्दिवो दुन्दुभयश्च भेर्यः शङ्खा मृदङ्गानकगोमुखाश्च ।  
 पेतुः प्रसूनानि च नान्दनानि सृष्टानि भक्त्या विबुधाङ्गनाभिः ॥ ३९ ॥  
 जगुः कलं किन्नरचित्रसेनगन्धर्वमुख्याश्च सुगेशवर्याः ।  
 सीतावतारं सुविचित्रगीतं समुल्लसन् मङ्गलरागरक्तम् ॥ ४० ॥  
 जय जय जनककिशोरि भुवनत्रयभाविनि हे ।  
 सीते जय रामचन्द्रचकोरि पतितकुलपावनि हे ।  
 चम्पकवर्णसमाभे सुजनभयवारिणि हे ।  
 जाता भुवनहिताय विदेहगृहे स्ववशविहारिणि हे ।  
 मिथिलाधरणिरतिधन्या सकललोकचन्दिनी हे ।  
 यत्र खेलति धृतबालरूपा जनककुलनन्दिनी हे ।  
 धन्या धन्या राज्ञी सुनयना माता जनकसुकृतमति हे ।  
 यस्या सुता भूता गिरिधरस्वामिनी सीता मुदा विलसति हे ॥ ४१ ॥

अत्रान्तरे नारद आजगाम वीणां प्रवीणो रणयन्नुदाराम् ।  
 सत्सङ्ग ईड्यश्च यथा शरीरी प्रफुल्लराजीवसमानवक्त्रः ॥ ४२ ॥  
 शरन्मृगाङ्गांशुनिसर्गगौरः स रौरवघ्नो धृतरौरवश्च ।  
 धृतोपवीतो महसा परीतो मूर्तो बभौ ब्राह्म इवेदधर्मः ॥ ४३ ॥  
 प्रणन्तुकामो रघुनाथपत्नीं कृताञ्जलिर्मन्त्रविदां वरिष्ठः ।  
 आर्या समुद्दिश्य परेशभार्या मुनिर्जगौ मञ्जुलषोडशार्याः ॥ ४४ ॥  
 आर्ये रघुवरभार्ये कृतसुरकार्ये नितान्तमविकार्ये ।  
 सकलसतीकुलवर्ये द्रव मैथिलि मद्विधेऽनार्ये ॥ ४५ ॥  
 हीनं भवनिधिलीनं पीनं पातकपयोनिधेर्मीनम् ।  
 नारदमेनं खिन्नं पालय मातः शिशुं दीनम् ॥ ४६ ॥  
 क्लिन्नं श्रमतः खिन्नं क्षुण्णं मात्रेषु सर्वतः खिन्नम् ।  
 रक्षतु राघवमहिषी क्षीणं विषयेष्वनिर्विण्णम् ॥ ४७ ॥  
 भ्रष्टं शाश्वतमार्गात् पुष्टं त्रितापप्रचण्डदावाग्नौ ।  
 नष्टं क्लिष्टं चैनं स्वं बालं जानकी पातु ॥ ४८ ॥  
 गीते श्रुतिछन्दोभिः स्मृतिभिर्मुनिभिश्च मानिशं भक्तैः ।  
 नीते परमविनीते सीते शीघ्रं शिशुं पाहि ॥ ४९ ॥  
 मातर्यदि मम् दोषान् कलयिष्यसि विमलमानसे कदाचित् ।  
 आकल्पं भवसिन्धोः पारं नाहं गमिष्यामि ॥ ५० ॥  
 मातर्नृपवरदयिते मयि ते करुणा कथं न जायेत ।  
 करुणाब्धे करुणापः किं वा ते शुष्कतां याताः ॥ ५१ ॥  
 क्रन्दत्येष विनाथः श्रीरघुनाथप्रियापुरो बालः ।  
 पालय राघवभामिनि भवयामिन्यां चिरं सुप्तम् ॥ ५२ ॥  
 श्रुत्वा तव महिमानं श्रुतिकृतगानं त्वदीयपदपद्मम् ।  
 शरणागतं शरण्ये पालय मामम्ब करुणार्द्र ॥ ५३ ॥  
 मातस्तवतनुशोभां नहि गदितुं पारयेन्महेशोऽपि ।  
 सकलकलानिधिरामो यत् परमाणौ निमग्नोऽभूत् ॥ ५४ ॥  
 नयनहरिणमलकाङ्कं सुदशनकान्तिसुकौमुदीसनाथम् ।  
 दृष्ट्वा यन्मुखचन्द्रं राघवनयनं चकोरोऽभूत् ॥ ५५ ॥  
 मृद्वी मृणालगौरी जनककिशोरी किशोरमृदङ्गी ।  
 प्रभुमुखचन्द्रचकोरी सीता मां पातु भवभीतेः ॥ ५६ ॥

जानकि जलरुहनेत्रे मित्रान्वयकञ्जमित्रपरमेष्टे ।  
 ईष्टे को मम दुःखं नाशयितुं त्वां विना मातः ॥ ५७ ॥  
 धरणि सुते रमणीये रमणीजनवन्दनीयचरणाब्जे ।  
 सीते परमविनीते नाशय मे भीमभवभीतिम् ॥ ५८ ॥  
 सुस्मितवदनसरोजे असितशिरोजैर्विलज्जदलिवृन्दैः ।  
 विगलदुरोजपयोभिः प्रीणय तोकं निजं मातः ॥ ५९ ॥  
 रघुवरभामिनि भद्रे हृदि धृतशिशुममतामहासमुद्रे ।  
 वात्सल्यभावसान्द्रे मयि करुणां किं न विदधासि ॥ ६० ॥  
 रूपं हृदो निन्दितकामवामं सङ्क्षिप्यतां राममनोऽभिरामम् ।  
 समागते स्वामिनि रामभद्रे भूयस्त्वमीदृग्भवतासि भद्रे ॥ ६१ ॥  
 विधेहि भोः सम्प्रति बाललीलां प्रपन्नसङ्क्षेदविभेदशीलाम् ।  
 पुत्रीसुखं देहि नराधिपाय वेदान्तविदोव विवित्सवे कम् ॥ ६२ ॥  
 निशम्य वाचं जगदेकमाता सा नारदस्यार्थविशारदस्य ।  
 भूत्वा शिशुर्भावितबालभावं रुरोद कन्या कलकण्ठरावम् ॥ ६३ ॥  
 उत्थाप्य कन्यां रुदतीं महर्षी राजद्रजोराशिनिगूढदेहाम् ।  
 ददौ विदेहाय बुभुत्सवेऽसौ वेदान्तविद्यामिव तामनिन्द्याम् ॥ ६४ ॥  
 प्रकाशमानां कमनीयकन्यां समग्रहीन् नारदतो नरेन्द्रः ।  
 उपासिताद्भानुमतोऽथ शुक्लयजुश्रुतिं स्वामिव याज्ञवल्क्यः ॥ ६५ ॥  
 सा पांसुभिर्गुण्ठितसर्वगात्रा विद्युन्निभा दीपितदिग्दिगन्ता ।  
 भेजे श्रियं भूपतिहस्तयुग्मे स्थिताञ्जखण्डे युवबालहंसी ॥ ६६ ॥  
 भूयोऽवदन्नारद आर्द्रनेत्रपाथोरुहो रुद्रगलो गभीरम् ।  
 धन्योऽसि भूपालमणे त्रिलोकां न त्वादृशः सञ्चितपुण्यपुञ्जः ॥ ६७ ॥  
 दिष्ट्या महाराज विवर्धसे त्वं विद्यामिवासाद्य परां विपश्चित् ।  
 इमां मुदा लालय लालनीयां पुत्रीं धरित्र्या जगतो जनित्रीम् ॥ ६८ ॥  
 इयं तवेज्यातपसोः श्रुतस्य स्वेष्टस्य पूर्तस्य तथा मखानाम् ।  
 मूर्तं फलं रामकरारवृन्दे समर्प्य योगीव भव प्रपन्नः ॥ ६९ ॥  
 साक्षादिदं यत् चिदचिद्विशिष्टाद्वैतं परब्रह्ममयं च तत्त्वम् ।  
 तदेव ते भक्तिवशं महात्मन् मायासुतात्वं समुपेत्य भाति ॥ ७० ॥  
 वैशाखमासे शुचि शुक्लपक्षे तिथौ नवम्यां शुभभौमवारे ।  
 मध्याह्नभानावभिजिन्मुहूर्ते सितावताराक्षणमाहुराप्ताः ॥ ७१ ॥  
 कान्तं गुणौघैः सिनुयात्सतीयं सीयेत कान्तेन भुजान्तराले ।



कुर्वन् सीतां त्वमिमामपश्यः सीतेति नाम्ना जगति श्रुता स्यात् ॥ ७२ ॥  
 इत्युक्तवत्येव तदा सुरर्षौ मुदा गते गागनिकीं गवीशः ।  
 ननन्द दृष्ट्वावनिनन्दिनीं तां स नन्दिनीमेत्य यथा पयोधिः ॥ ७३ ॥  
 इत्थं नृपः कल्पितसोमयागे कुर्वन् स सीतां समवाप्य सीताम् ।  
 सम्पाद्य यज्ञं सतयाथ पुण्यारण्यात्पुरं प्रापदिवात्मपूर्या ॥ ७४ ॥  
 स ज्येष्ठपत्न्यै च पतिव्रतायै कन्यां कलाकान्तिकनत्कपोलाम् ।  
 ददौ पतिः प्रत्ययवान् प्रियायै स्वात्मेव मृत्यै भगवत्प्रपत्तिम् ॥ ७५ ॥  
 सुश्रोणिरेषा तनया पितृणां नरेन्द्रतः प्राप्य सुतामनिन्द्याम् ।  
 यशस्विनी चाति बभौ भवानीं नारायणीमेत्य सुमेरुजीव ॥ ७६ ॥  
 सा दम्पतीभ्यां परिलाल्यमाना सीता लसन्ती मिथिलानगर्याम् ।  
 दिने दिनेऽवर्धत शुक्लपक्षे चान्द्रीव लेखा नतसर्वलेखा ॥ ७७ ॥  
 लक्ष्मी स्वयं सेवितुमेव सीतां निजांशिनीं नम्रनदीशरीरा ।  
 कल्लोलसङ्गैः कमलाभिधाना तत्पादपद्मं कमलैः समार्चत् ॥ ७८ ॥  
 ततस्तु सीतानुगतानुजाभिर्वृतासखीभिः सुमुखीभिरीड्या ।  
 चिक्रीड कन्या मिथिलानगर्याः कुञ्जेषु वीथीषु च वाटिकासु ॥ ७९ ॥  
 यतो यतस्तामरसायताक्षी प्रवालचारुचरणौ स्म धत्ते ।  
 ततस्ततो भूमिरुरः सपद्मासनं शनैः सन्तनुते स्म मृद्वी ॥ ८० ॥  
 क्वचिद्रहो राघवमञ्जुमूर्तिं हृत्स्थां मुदा पूजयितुं शुभाङ्गी ।  
 श्यामाञ्जनेत्रासितवारिभिस्तां निनाय नीलामपि नीलिमानम् ॥ ८१ ॥  
 आन्दोलिकाभिर्गुटिकाभ्रमर्या सा घोटकैर्नेत्रनिमीलिकाभिः ।  
 प्रसिद्धकेलीभिरमन्दसौख्या रेमे रमालालितपादपद्मा ॥ ८२ ॥  
 क्वचिद्विवाहं पटुपुत्रिकाणां तथा विधैश्चापि वरैर्विधाप्य ।  
 प्रतीक्ष्यमाणापि खरारिणा सा स्वकीयपाणिग्रहणं जहर्ष ॥ ८३ ॥  
 सा चैकदा सर्वसखीसमेता सीता परीता महसाद्भुतेन ।  
 प्राचीं पुरः शारदशर्वरीशलेखेव लेखानुमता जगाम ॥ ८४ ॥  
 ददर्श सा तत्र सुयज्ञशालामध्यासितं भूपतिमावनेयी ।  
 सीता धनुर्विज्यममन्दभक्त्या सम्पूजयन्तं पतितं पुरारेः ॥ ८५ ॥  
 विज्ञातवृत्तापि च कौतुकाय पप्रच्छ पुत्री पितरं निदानम् ।  
 किं दैवतं होतदहो धरण्यां निरस्तसत्त्वं भवतार्च्यतेऽद्धा ॥ ८६ ॥  
 देवाः कदाचिन्न महीं स्पृशन्ति श्रुतं ममैतद्भवतो मुखान्जात् ।

रजस्सखं ह्येतदहो विनाथं किं पूज्यते पूजितसर्वभूपैः ॥ ८७ ॥  
 जगाद राजा परिलाल्य पुत्रीं नेदं सुते दैवतमीशचापम् ।  
 अवेहि चैतद् भृगुनन्दनेन संस्थापितं मे मिथिलाधरण्याम् ॥ ८८ ॥  
 विज्यं प्रविध्वंसितधातृजेज्यं शम्भोः कराम्भोजसुखोचितं च ।  
 समस्तचैतन्यमयोऽपि यस्मै जडत्वमेवोपजहार विष्णुः ॥ ८९ ॥  
 न्यासीकृतं कामविनाशिनेदं श्रीदेवराते हरिणेव कं के ।  
 ततः प्रभृत्येव समस्तभूपैः सम्पूजितं तद्धि मयापि भद्रे ॥ ९० ॥  
 इत्युक्तवत्येव महामहीशे सीता विहस्येदमुवाच वाक्यम् ।  
 किमत्र संस्थेन जडेन तात निर्वास्यतां तन्मिथिलाधरण्याः ॥ ९१ ॥  
 एवं निगद्याथ मरालगत्या गत्वा धनुर्वामकरे गृहीत्वा ।  
 चकर्ष सीता तरसाप्यभीता बालो यथा क्षत्रकदण्डमुच्चैः ॥ ९२ ॥  
 सखीजने पश्यति भूपमौलौ निरीक्षमाणे धृतविस्मये च ।  
 भूमौ चकर्षातितरां हसन्ती कृत्वा स्वकं घोटकमेव चापम् ॥ ९३ ॥  
 तां वारयामास वशी वराङ्गीं गृहीतपादां सहसां समेत्य ।  
 मा मा विकृष्येदममोघसत्त्वं सीते निधेहीति विनम्रवाचा ॥ ९४ ॥  
 निधाय तत्तादृशमीशचापं प्रदर्श्य लोकोत्तरविक्रमञ्च ।  
 पितुः प्रमोदामलकैरवस्य सा कौमुदी मातृगृहं प्रतस्थे ॥ ९५ ॥  
 सुरासुरा दानवयक्षनागा गन्धर्वविद्याधरकिन्नराश्च ।  
 न यत्क्षमाश्चालयितुं प्रयत्नान् नाम्ना पिनाकं श्रुतनामनाकम् ॥ ९६ ॥  
 तदेव सीता करपङ्कजेन प्रकृष्यमाणं रजसातिधूम्रम् ।  
 रराज राजीवमिवातिमात्रं क्लिष्टं बलात्कुञ्जरराजपुत्री ॥ ९७ ॥  
 तत्कर्मलोकोत्तरमत्युदारमभूतपूर्वं रिपुसैन्यवोर्वम् ।  
 देवाः शशंसुर्ववृषुः प्रसूनैर्जगाद लोको जय जानकीति ॥ ९८ ॥  
 उदन्तमाकर्ण्य सखीजनोक्तं पुत्र्या बलं वासवविस्मयाद्वम् ।  
 चुचुम्ब माता महनीयकीर्तिं सुतां समागुह्य निजाञ्चलेन ॥ ९९ ॥  
 इदमवनिसुताया दिव्यवृत्तं समाधौ  
 महति मनसि रामो दृष्टवाञ्छक्रशैले ।  
 उषसि जनकपुत्रीं तां नमस्कर्तुकामो  
 रविरिव मिथिलां द्यां भार्गवः सम्प्रतस्थे ॥ १०० ॥  
 इत्थं शुभे भार्गवराघवीये भव्ये महाकाव्य उदारवृत्ते ।

सर्गोऽर्कसञ्ज्ञः कविरामभद्राचार्यप्रणीतेऽस्तु श्रियै जनानाम् ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये श्रीमैथिल्यवतरणं नाम द्वादशः सर्गः ।

॥ श्रीभार्गवराघवीयम् ॥  
<http://www.jrhu.com>

## ॥ त्रयोदशः सर्गः ॥

सीता पितृभ्यां परिपाल्यमाना स्नेहामृतेनेव समेधिताङ्गी ।  
विलङ्घ्य पौगण्डवयः किशोरी बभूव चित्रं न जगज्जनन्याम् ॥ १ ॥  
स्वलीलयासादितसर्वविद्या विज्ञा विनाचार्यकुलेनिवासम् ।  
सा शिक्षयामास सखीः स्वसृस्ता लोकोत्तराणां सकलं ह्यपूर्वम् ॥ २ ॥  
अथ स्थलीं कामसखेव वन्यां शाखामिवाम्रस्य फलप्रसूतिः ।  
तनुं च शालीनतयेव तस्याः पदं दधौ यौवनमार्जवाढ्यम् ॥ ३ ॥  
सा षोडशी वार्धितषोडशार्यकला कलाहोभिरमोघसत्त्वा ।  
श्रीरामचन्द्रेण समायियाषुः पूर्णाभवत्पार्वणपौर्णमासी ॥ ४ ॥  
वाचा पिकीं मञ्जुमृगीं दृशीभां ज्योत्स्नां स्मितैर्वारिशयं श्याम्याम् ।  
गत्या मरालीं रतिमात्मकान्त्या सा लज्जयन्ती ललना ललास ॥ ५ ॥  
निसर्गबालोचितसर्वचेष्टाः सचापला नदा इवाप्तपूराः ।  
तस्या निलिल्युर्नवयौवनाब्धौ रामेन्दवे प्रेमतरङ्गसङ्गे ॥ ६ ॥  
समेधमानं रघुवंशकेतौ भावञ्च विन्ध्याद्रिमिवाप्रमेयम् ।  
सारूरुधत्कुम्भभुवेव भव्या धैर्येण कन्या हि पितर्यधीना ॥ ७ ॥  
सदान्तिकस्था अपि चान्तरङ्गाः सख्यः स्वसारोऽपि तदन्तरालिम् ।  
रामाब्जसङ्गं नहि चावजग्मुर्निसर्गगूढा हि महद्विचेष्टाः ॥ ८ ॥  
सीमन्तसंवेष्टितकुन्तलानि वक्राणि मूर्ध्ना प्रमुदा वहन्ती ।  
प्रपन्नजीवोपधिकालिमानं सदैव सा स्मापजिहीर्षतीव ॥ ९ ॥  
सुचञ्चलाभ्यां श्रुतिकुण्डलाभ्यां मीनाकृतिभ्यामिव मीनकेतुम् ।  
श्रीरामपादाब्जयुगप्रपत्त्या संयोज्य तस्मै विभयं दधाना ॥ १० ॥  
नवीनराजीवमृगीदृगाभे दृशौ च वात्सल्यवृषौ वराङ्गाः ।  
पत्रीभविष्यद्विभवे भविष्यत्यानन्दकन्देन्दुकृते कृतार्थे ॥ ११ ॥  
तस्याः प्रवालोपमिताधरोष्ठे तारुण्यजन्मारुणिमास्मितश्रीः ।  
पीयूषकृद्दीधितिविष्टरस्थभौमश्रियं शुक्ररुचा बभार ॥ १२ ॥  
तस्याः सरोजामकपोलमध्ये तिलोत्तमः श्यामरुचा चकासे ।  
शङ्के प्रियोऽभूदितरामिलाषतिलाञ्जलिर्लब्धतिलस्वरूपः ॥ १३ ॥  
कीराङ्गनानिन्दकचारुनासावलम्बिमुक्तावदनोत्तरोष्ठम् ।  
चुचुम्ब चान्द्रीं सुषमां दधाना प्रवालपत्रीमिति मे वितर्कः ॥ १४ ॥

ऐश्वर्यमाधुर्यमयौ मनोभूमृणालमालोपममञ्जुबाहू ।  
 कमेष्ठ्यतौ यौ नवकञ्जमालाजयश्रिया राममलङ्कारिणू ॥ १५ ॥  
 कपोतकण्ठादरचारुकण्ठो बभौ भवानीभवभावितायाः ।  
 मन्ये तदानन्दनिमित्तपाणिपयोजदाम्ने स्पृहयालुरस्याः ॥ १६ ॥  
 वक्षोरुहोत्सेधनिरन्तरालं वक्षोलसद्वत्सलवारिधारम् ।  
 यत्कौस्तुभाघट्टविमर्दहृदसुमञ्जुमालं लसिता प्रियेण ॥ १७ ॥  
 हारं हरिन्नीलमणिप्रवेकमुक्तामयं तद्दृदये स्म भाति ।  
 सौन्दर्यमाधुर्यगुणाभिरामं रामं द्विधैषेव हृदा स्म धत्ते ॥ १८ ॥  
 सा नीलशाट्यां प्रविलीनगात्रा नीलांशुकाकुञ्चितनीलकेशी ।  
 रेजे चिरं नीलसरोरुहाक्षी निलाम्बुदानीकगतेव विद्युत् ॥ १९ ॥  
 त्रैलोक्यलावण्यललामलक्ष्मीर्लक्ष्म्याश्च लक्ष्मी रघुराजलक्ष्मीः ।  
 लक्ष्मीर्लसन्तीव विदेहगेहे लक्ष्मीसहस्रं लघयाञ्चकार ॥ २० ॥  
 सा मत्तमातङ्गसुतासमानगतिर्गतिज्ञा जगतामभिज्ञा ।  
 स्वपादचारैर्विविधोपचारैर्मुदा व्यहर्षिन् मिथिलेशगेहे ॥ २१ ॥  
 षड्वर्षदेश्यापि हरेर्निदेश्या व्यदर्शि सा षोडशवर्षकल्पा ।  
 सङ्कल्पसङ्कल्पितसर्वसृष्टिर्मायामहीपालसुतायमाना ॥ २२ ॥  
 तामेकदा वीक्ष्य विदेहराजः कन्यां किशोरीं जितकोटिगौरीम् ।  
 भर्त्रे वृषश्यद्वपुषं विभाव्य व्यचिन्तयद्विग्रमना विविक्ते ॥ २३ ॥  
 अहो सुता मे सुभगा सुयोग्या विवाहयोग्या भवभव्यभोग्या ।  
 कस्मै प्रदेया नितराममेया वेदान्तविदोव सतां सुवेद्या ॥ २४ ॥  
 अयोनिजा सर्वगुणैः प्रशस्ता लोकोत्तरेयं तनया मदीया ।  
 सामान्यपुंसेऽनुमता कथं स्यात् किं सिंहकन्या शशकाय देया ॥ २५ ॥  
 या शम्भुचापं कुतुकाद्गृहीत्वा व्यकर्षदुर्व्यां तृणवद्वराङ्गी ।  
 सामान्यकन्या तनया कथं मे सा चादिशक्तिः प्रतिभाति भूम्नः ॥ २६ ॥  
 संसारिणे नैव ददामि कन्यां त्रिलोकधन्यां वनितां वदान्याम् ।  
 किं वैनतेयस्य बलिं बलार्हा ककाय दीयेत खगाधमाय ॥ २७ ॥  
 नूनं वरोऽस्या भगवान्मुकुन्दः श्रीवत्सलक्ष्मा सकलावतारी ।  
 आविर्भवेदत्र कथं भवेऽसौ निराकृतिः सर्वविकारशून्यः ॥ २८ ॥  
 किं व्यापकं व्याप्यतनुं दधीत निर्धर्मकं धर्ममयं कथं स्यात् ।  
 किं निर्गुणं स्यात् सगुणं कथञ्चित् किं सर्वदेशि प्रविशेच्च गर्भम् ॥ २९ ॥

यद्वा ममायं किल पूर्वपक्षः सिद्धान्तपक्षस्तु विलक्षणोऽतः ।  
 श्रुतिष्वपश्यं ह्यवतारवादं न युक्तिः साधयितुं क्षमेऽहम् ॥ ३० ॥  
 बुद्धिप्रधानस्य कुतर्कभाजः एषः स्वभावः सहजो हि दुष्टः ।  
 न युक्तिः साधयितुं क्षमो यत्तस्मिन्ननास्थां कुरुते विमूढः ॥ ३१ ॥  
 अतो मया प्रत्यय एव कार्यः प्रष्टा च हेतोर्ननु नास्तिकः स्याम् ।  
 न नास्तिकस्तुष्यति जीवलोके तथा परत्रेव वयो विनीडम् ॥ ३२ ॥  
 न वेदवाक्ये विचिकित्सितव्यं तथा कृते नास्तिकताप्रसङ्गः ।  
 न नास्तिकस्येह परत्र वापि शान्तिर्यथाव्यावतरेर्जनस्य ॥ ३३ ॥  
 यो हेतुवादात्कुमतिः कुतर्की वेदं विनिन्दत्यतिबुद्धिवादी ।  
 स कल्पकोटीर्नरकेऽतिघोरे पापी तपन् क्रन्दति क्रन्दितात्मा ॥ ३४ ॥  
 वेदो व्यलीकं न वदेत् कदाचिन्निश्वासभूतः स हरेर्यतो हि ।  
 चतुर्षु वेदेष्ववतारमन्त्रा विजृम्भिताश्चेत्तदलं कुतर्कैः ॥ ३५ ॥  
 स्वतः प्रमाणं भगवान् हि वेदो नापेक्ष्यते तत्र परं प्रमाणम् ।  
 प्रामाणिकत्वे किमु चण्डरश्मेः खद्योतवृन्दं विबुधो वृणीते ॥ ३६ ॥  
 प्रत्यक्षतो वाप्यनुमानतो वा मातुं न यद्वै प्रभवन्ति धीराः ।  
 तत्तत्त्वमेकं चिदचिद्विशिष्टाद्वैतं परब्रह्म विदन्ति वेदात् ॥ ३७ ॥  
 यः श्रद्धधानो वचने श्रुतीनां स मोदते मोदितबन्धुवर्गः ।  
 न संशयालुर्ननु जीवलोके सुखी परत्रेह यथा त्रिशङ्कुः ॥ ३८ ॥  
 यो निर्गुणो नित्यनिरस्तहेयगुणत्वहेतोर्विरजो विभूमा ।  
 समस्तकल्याणगुणास्पदत्वात् स एव देवः सगुणोऽपि नित्यः ॥ ३९ ॥  
 निराकृतिर्लीनसमाकृतित्वात् साकार इच्छाकलिताकृतित्वात् ।  
 निराकृतिः साकृतिरेव चैकः स चावतारः स किलावतारी ॥ ४० ॥  
 स सर्वशक्तिर्जगदेकनाथः कर्तुं ह्यकर्तुं प्रभुरन्यथापि ।  
 स्वमाययेदं ननु शक्रजाली सृजत्यवत्यत्ति न लिप्यतेऽत्र ॥ ४१ ॥  
 गुणा विकुर्वन्ति न तं कदाचिद्विभूषणान्येव त ईश्वरस्य ।  
 न कञ्चमामोदविलुब्धभृङ्गमपाम्मलं तद्धि विभूयतेऽपाम् ॥ ४२ ॥  
 यथा न माधुर्यमपो जहाति न कौमुदीं क्वापि यथा कुमुद्वान् ।  
 तथा गुणा नो भगवन्तमेते जहत्यमून्त्रो भगवान् कदापि ॥ ४३ ॥  
 गवां द्विजानां धरणीसुराणां हितं विधित्सुः स जगन्नियन्ता ।  
 अजोऽपि सन् स्वीकृतदिव्यदेहः कृतावतारो रमयत्यथो स्वान् ॥ ४४ ॥

ये नित्यसन्ध्या न न शास्त्रनिष्ठा न रामभक्ता न भवाद्विरक्ताः ।  
 ते किं प्रजानीयुरिमान्निगूढान् वेदस्य भावान् दिवसानिवान्धाः ॥ ४५ ॥  
 अतोऽहमप्यच्युतपादपद्मप्रपत्तिमान् विप्रतिपत्तिशून्यः ।  
 याचे वरं भूमिसुतानुरूपं हरिर्हि भक्तेप्सितपारिजातः ॥ ४६ ॥  
 इत्यास्त राजा व्यवसायविश्वः सीताविवाहस्य विचारणायाम् ।  
 तदापवर्गोदयशैलमाप्तं द्वास्थस्तमाख्यद् भृगुकञ्जभानुम् ॥ ४७ ॥  
 निशम्य राजा ननु सीरकेतुर्दौवारिकाद्वै पुरि भार्गवेन्द्रम् ।  
 समागतं सम्मुमुदे सतां हि समागमः क्षेमशतं विधत्ते ॥ ४८ ॥  
 अहो अकस्मात्किमुपागतोऽयं क्षत्रान्तकारी ननु चण्डकोपः ।  
 निरस्तदण्डस्य महात्मनोऽत्र को हेतुरेतेषु निरापदेषु ॥ ४९ ॥  
 तमातिथेयो मधुपर्कपाणिः प्रत्युद्ययौ विप्रपुरोगमोऽसौ ।  
 आगन्तुके वर्णिनि विप्रवर्गे परात्मबुद्धिर्हि सतां निसर्गः ॥ ५० ॥  
 ददर्श दूराद्विजदेवशस्यपर्जन्यरूपं प्रणिशान्तकोपम् ।  
 दुर्धर्षसत्त्वं दुरवापमन्यैर्दुरासदं दारुणजामदग्नयम् ॥ ५१ ॥  
 जटाः शरच्चन्द्रमरीचिशुभ्राः शुभ्रत्विषं मूर्ध्नि समुद्रहन्तम् ।  
 क्षुरद्विभूतिं श्रितमारभूतिं विडम्बयन्तं वटुवेशमीशम् ॥ ५२ ॥  
 नवोदयेन्दुप्रतिमानवक्त्रं ललाटपट्टे लसितत्रिपुण्ड्रम् ।  
 अपाङ्गशोणामललोचनभ्यां द्रुतं यथा वीररसं वमन्तम् ॥ ५३ ॥  
 दृप्यत्सहस्रार्जुनकोष्णरक्तधाराकृतस्नानमहाकुठारम् ।  
 अक्षय्यवाणाञ्चिततूणयुग्मं विज्ञं धनुश्चण्डशरं दधानम् ॥ ५४ ॥  
 धृतोपवीतं महसा परीतं कमण्डलुं चापि शुभां वहन्तम् ।  
 मन्दस्मितं क्षत्रविनाशचुञ्चु विलोकयन्तं करुणार्द्रदृष्ट्या ॥ ५५ ॥  
 विशालवक्षःकलिताक्षमालं ब्रह्मद्विषां दुर्धरकालकालम् ।  
 ब्रह्मण्यभूपालकृते कृपालं त्विषा करालं जमदग्निबालम् ॥ ५६ ॥  
 अखण्डकौपीनधरं धरायाः सौभाग्यभूतं सुनिसर्गपूतम् ।  
 पूतात्मभिः पूजितपादकञ्जं मूर्तीभवद् भार्गवपुण्यपुञ्जम् ॥ ५७ ॥  
 गौरत्विषा व्रीडितहैमशृङ्गं श्रीरामरङ्गं हतसर्वसङ्गम् ।  
 जपेन चेषच्चलिताधरोष्ठं सविग्रहं भूसुरवर्णधर्मम् ॥ ५८ ॥  
 श्रीखण्डदारूत्तमपादुकाभ्यां पद्भ्यां स्पृशन्तं शनकैर्मयेन ।  
 सीताभुवं भूमिमिवामनन्तं भक्त्या विनम्रेण मनोज्ञमूर्ध्ना ॥ ५९ ॥

आविष्कृतं मूर्तमिवातिभव्यं सद्भागधेयं मिथिलाधरण्याः ।  
 पश्यन् परार्घ्यं परमात्मबुद्ध्या जगाम तृप्तिं न नराधिनाथः ॥ ६० ॥  
 विन्यस्तभूपालसमस्तलक्ष्मा लक्ष्मीश्वरांशं स ननाम नम्रः ।  
 नाथो नराणां नरलोकनम्यं सन्तं हि सत्ता प्रणिनम्य नित्या ॥ ६१ ॥  
 तं पादपद्मे प्रणतं परात्मा प्रीतः समुत्थाप्य महाभुजाभ्याम् ।  
 त्रिसप्तकृत्वोऽवनिदेवताभ्यो भूमिप्रदानाक्षतभूषिताभ्याम् ॥ ६२ ॥  
 तस्मै निवेदार्घ्यमनर्घ्यधाम्ने स आतिथेयोऽतिथयेऽतिथिज्ञः ।  
 गृहं समानीय समन्त्रिबन्धुरपूजत् षोडशभिः प्रकारैः ॥ ६३ ॥  
 तं भुक्तवन्तं विभया विभान्तं संवाहयन् पादपयोजयुग्मम् ।  
 पप्रच्छ राजा कुशलं कुशाग्रधियं धियाध्यातधनुर्धराङ्घ्रिः ॥ ६४ ॥  
 कच्चित् प्रभो त्वन्निहितारिनारीनेत्राम्बुभिः क्षालितधूलिपङ्का ।  
 भूयः कुरुक्षेत्रमही महीशबलोच्छलत्पांशुभिरभ्यशोषि ॥ ६५ ॥  
 कच्चिन्मुनिस्त्वादृशपुत्रपुण्यसप्तर्षिमध्यास्पदलाभतुष्टः ।  
 सम्मोदते मोदितविप्रवर्गो ज्योतिर्गणाभ्यर्चितपादपद्मः ॥ ६६ ॥  
 कच्चिद्विजद्विद्वलवारिराशिकुम्भोद्भवो भग्नसहस्रबाहुः ।  
 नित्यं कृपायाः कृपणः प्रियस्ते निशातधारः कुशली कुठारः ॥ ६७ ॥  
 कच्चिन्महेन्द्रस्य दरीषु धीमन् निरस्तदण्डः परितप्यमानः ।  
 न खिद्यसे कर्हिचिदन्तरायैः सन्तः सहन्ते हि सुखेन विघ्नान् ॥ ६८ ॥  
 मातापितृभ्यां गुरवे हिताय ऋणानि तेषां सहजं समाप्य ।  
 समाजसेवाव्रतलब्धदीक्षः कस्ते त्रिलोकां सदृशोऽस्ति धन्यः ॥ ६९ ॥  
 कच्चिन्मुने त्वच्चरणारविन्दमाध्वीं मुदा पातुमनल्पपुण्याः ।  
 आयान्ति दिग्भ्योः बटवः सुशीला विप्रं हि विद्यार्थिधनं धिनोति ॥ ७० ॥  
 इत्येवमुक्त्वा विरते गवीशे वाचंयमो वाचमुवाच वाग्मी ।  
 द्विजो द्विजालिद्विजराजकान्त्या प्रकाशयन् राजसभां ससभ्याम् ॥ ७१ ॥  
 वचस्तवैतत् सदृशं कुलस्य विदेहवंशाम्बुजचित्रभानोः ।  
 यद्वाह्यणे दर्शितदेवभक्तिरादर्शभूतोऽसि महीपतीनाम् ॥ ७२ ॥  
 गृहे वसन् भोगमथापि योगं सम्पादयन् सर्वविकारशून्यः ।  
 देहे विदेहो वरबोधगेहो धन्योऽसि भूपालमणे महात्मन् ॥ ७३ ॥  
 तवैव सौशील्यवशंवदत्वात् कलत्रभूता वसुधा त्वदीया ।  
 पुत्रीं ददौ तुभ्यमनादिशक्तिमान्विक्षिकीं योगयुजे त्रयीव ॥ ७४ ॥



यस्याः कृपाकम्रकटाक्षकामास्तपश्चरन्तोऽपि न लब्धवाञ्छाः ।  
 सा श्रीस्त्वदीयाजिरमन्दिरेषु भूत्वा सुता क्रीडति बालकेलिः ॥ ७५ ॥  
 त्वं क्षत्रियो भूयकुलीन एव यद्ब्राह्मणेष्वर्पितदेवभक्तिः ।  
 ये क्षत्रियाः संस्कृतभूसुरेभ्यो द्रुह्यन्ति ते वै न कुलप्रसूताः ॥ ७६ ॥  
 न भानुवंश्या निमयोऽवनीशा मत्कोपभाजः सरलाः कदाचित् ।  
 ते सर्वदा ब्राह्मणपादपद्मनिष्यन्दपूता अत एव धन्याः ॥ ७७ ॥  
 सीतां प्रणंस्यन् अभिनन्दयिष्यंस्त्वामागतोऽपूर्वमिवावनीन्द्र ।  
 धनुर्दिदृक्षे निहितं मया यत् त्वत्पूर्वजे न्यासमिवेन्दुमौलिः ॥ ७८ ॥  
 ओमित्युभौ भूपतिभूसुरेन्द्रौ सबन्धुवर्गौ ननु यज्ञशालाम् ।  
 सहर्त्विजं ब्राह्मणवृन्दजुष्टं प्राचीमिवाभीयतुरर्कसोमौ ॥ ७९ ॥  
 दिव्यस्थलीं वह्निविदीप्तवेदीं प्रस्तोतृसम्प्रस्तुतवेदनादाम् ।  
 शास्त्रानुशिष्टां विधितो विशिष्टां स्वर्गापवर्गामपि चापवर्गाम् ॥ ८० ॥  
 तत्रैव ताभ्यां स्वसृभिः परीता सखीभिरष्टाभिरसौ विनीता ।  
 प्रीता प्रणीता सुभगा च नीता वेदेषु गीता ददृशेऽथ सीता ॥ ८१ ॥  
 अश्वायमानं शिवचापमज्यं ज्याभीषुसम्पादितवेगनाट्यम् ।  
 करेण वामेन विना प्रयासं चकर्ष सोच्चैःश्रवसं रमेव ॥ ८२ ॥  
 आरुह्य केलौ च तथावरुह्य सानन्दमुर्वीतनया तदुर्व्याम् ।  
 सा भ्रामयामास महेशचापं करीन्द्रकन्येव मृणालदण्डम् ॥ ८३ ॥  
 इत्थं हसन्तीसु सखीषु सीता विदुद्यथा वासवकार्मुकेण ।  
 चिक्रीड चापेन पुरान्तकर्तुर्विस्मापयन्ती नृपतिं मुनिञ्च ॥ ८४ ॥  
 यतो यतो धावति धारणेयी धनुर्गृहीत्वा स्म मृणालतन्वी ।  
 ततो ततो भूमिविरोढविदुत्पाथोदशोभा स्म वियद् विभाति ॥ ८५ ॥  
 दृष्ट्वा श्रियं शैवधनुर्वहन्तीं सौदामिनीं चापमिवाहिशत्रोः ।  
 विशां पतिं विस्मयवान् सुविप्रो विस्पष्टितार्थां समुवाच वाचम् ॥ ८६ ॥  
 विलोकयस्येतदभूतपूर्वं वृत्तं महाराज निजात्मजायाः ।  
 धनुर्गुरोर्मन्दरतो गरीयो मुदा वहन्त्याश्च मृणालतन्व्याः ॥ ८७ ॥  
 यं देवदैत्यासुरनागयक्षा वीरा न शेकुर्बलतो विगाढुम् ।  
 तमेव कामेश्वरकार्मुकाब्धिं गोकन्यका गोष्पदमातनोति ॥ ८८ ॥  
 नारायणीयं न नरेन्द्र नारी माता जगत्या न कुजा कुमारी ।  
 बाला न चेयं नितरामबाला साकेतसीतेयमहो न सीता ॥ ८९ ॥

अहो विचित्रं ननु मानवेन्द्र दृष्टं त्रिलोकां यदभूतपूर्वम् ।  
 मयापि यद् दुर्धरमीशचापं सीता तदेवाद्य बलादकर्षत् ॥ ९० ॥  
 किं राजहंसी धृतमन्दरेयं किं सैन्यवीयं द्विभुजा द्विनेत्रा ।  
 किं मैथिलानां ननु पुण्यराशिः सीता विनीता विचकास्ति भूमौ ॥ ९१ ॥  
 राजन्नतोऽस्याश्च पतिंवरायाः स्वयंवरं कारय वीर्यशुल्कम् ।  
 तस्मिन् समाकारितराजलोके सीतामुपस्थापय वीरभोग्याम् ॥ ९२ ॥  
 यो वा पिनाकं तरसा विभज्य द्वेधा भवेद्दर्शितबाहुशक्तिः ।  
 विन्यस्य तस्योरसि जैत्रमालां सीतावरं स्वं वृणुयात्तमेव ॥ ९३ ॥  
 नेदं त्रिलोकां तनुभृत् कथञ्चिच्छैवं धनुश्चालयितुं समर्थः ।  
 रामादृते दाशरथेर्महात्मन् मनोऽञ्जपाणेऱिव सिन्धुजायाः ॥ ९४ ॥  
 चिन्ता न कार्या नरदेव भौम्याश्चिन्तामणिश्चिन्तितपारिजातः ।  
 आयासतीहैव नवाब्दनीलः श्रीराघवो लक्ष्मणपूर्वजन्मा ॥ ९५ ॥  
 स एव भङ्गा शशिमौलिचापं तृणाय मत्वा रघुवंशकेतुः ।  
 पयोधिपुत्रीमिव चक्रपाणिः सीतां प्रसीदन् परिणेष्यतीह ॥ ९६ ॥  
 अहं समागत्य तदैव राजन् निदर्शयिष्यन् कपटक्रुधं भोः ।  
 सौमित्रिणा प्राप्तवचो विवादः प्रोज्झद्विषादो भवितास्मि भव्यः ॥ ९७ ॥  
 तस्मै समर्थैव मुरारिचापं प्रेम्णा महाविष्णुमयाय चाहम् ।  
 रामाय विस्राणितकार्यजातो निरस्तदण्डो भवितास्मि पूर्णः ॥ ९८ ॥  
 इदं सुगोप्यं गदितं मया यन्न क्वापि वाच्यं हृदि चिन्तनीयम् ।  
 षट्कर्णकः स्याद् यदि कोऽपि मन्त्रो भिद्येत खिद्येत तदाधिकारी ॥ ९९ ॥  
 इत्यादिश्य दिगीशवन्दितपदः सीरध्वजं धीधनः  
 सम्मन्त्र्याखिलमन्त्रशास्त्रनिपुणो राज्ञा रहो रामवित् ।  
 आमन्त्र्य प्रणतो महीपमणिना यास्यन्नवार्चीं दिशं  
 सीतां श्लोकशतेन भक्तिविनतोऽस्तौषीन्मुदा भार्गवः ॥ १०० ॥  
 इत्थं शुभे भार्गवराघवीये भव्ये महाकाव्य उदारवृत्ते ।  
 लोकेशसर्गः कविरामभद्राचार्यप्रणीतेऽस्तु नृणां श्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये श्रीभार्गवमिथिलागमनं नाम त्रयोदशः सर्गः ।

## ॥ चतुर्दशः सर्गः ॥

वन्दे बालमरालमन्मथलसन्मातङ्गिनीगामिनीं  
शोभाव्रीडितचन्द्रचम्पकशरत्सौन्दर्यसौदामिनीम् ।  
भौमीं भावितमैथिलावनितलां रामप्रियां भामिनीं  
काञ्चित् कोसलराजराजमहिषीं सीतां स्वकां स्वामिनीम् ॥ १ ॥  
वन्दे देववधूविभाश्चरशिरःसीमन्तगुच्छोद्गलन्-  
माद्यन्मञ्जुमिलिन्दनन्दनवनोद्भूतप्रसूनोत्करैः ।  
श्रद्धाभ्यर्चितपादपद्मयुगलां सार्धं सतां वत्सलां  
दिव्यां श्रीमिथिलाधिराजतनयां सीतां जगन्मातरम् ॥ २ ॥  
श्यामां श्यामसरोजसम्मितदृशं श्यामाम्बरां श्यामलां  
रामां रामगुणावलीं हृदि सदा सञ्चिन्तयन्तीं मुदा ।  
वामां राघववामभागमहितां द्यन्तीं विधेर्वामतां  
कामादिभ्य उदारसेवकशिशून् पान्तीं भजे जानकीम् ॥ ३ ॥  
सौन्दर्यामृतसारसागरमहालक्ष्मीजनिं जाह्नवी-  
कीलालोपमपूतचारुचरितां सीमन्तिनीं मैथिलीम् ।  
रामाम्मोदरचातकीं गुणवतीं मेधावतीं जानकीं  
जायां श्रीरघुनन्दनस्य नृपतेर्वन्दे विदेहात्मजाम् ॥ ४ ॥  
यस्याः पादपयोरुहोज्ज्वलनखप्रोदग्निशेषस्मित-  
ज्योत्स्नादीधितितो भवन्ति शतशो गौरीन्दिराशारदाः ।  
सौम्यां शारदशर्वरीशवदनां नित्यं नतां नाकिभि-  
र्भीतेः पादजुषो जनेन्द्रतनयां तां त्रायमाणां भजे ॥ ५ ॥  
मातर्जानकि जन्मदुर्जरजराकीनाशसन्नासितं  
ग्रस्तं घोरविकारभीमभुजगैर्निर्णाशमासादितम् ।  
क्रन्दन्तं निरये पतन्तमबलं बालं विहीनं दृशा  
मान्तं पापपयोनिधौ करुणया त्रायस्व मां मैथिलि ॥ ६ ॥  
मातर्मैथिलि मामनाथमशुचिं निश्चेतनं निष्क्रियं  
निष्प्राणं निरुपायमात्मकुमतौ निघ्नं निरानन्दकम् ।  
निर्द्रव्यं निरुपाश्रयञ्च निचितं नित्यं मलैर्निर्गुणं  
निर्लज्जं क्षमसे न किं क्षमतया क्षामं क्षमायाः सुते ॥ ७ ॥

मातर्मन्मथरोषलोभलुलितं कृतं कृतान्तासिना  
 निर्वृत्तं व्यथितं विषण्णमनसं चापल्यदोषान्वितम् ।  
 लभं दुर्जयवासनासु सततं मग्नं विषादार्णवे  
 दृष्ट्वा नो दयसे दयालुहृदये मातुः क्व याता दया ॥ ८ ॥  
 मातस्ते हृदये कृपासुरधुनिर्नैसर्गिकी नित्यशो  
 राजन्ती रजसां विमार्ष्टि मनसां राशिं स्वरातात्मनाम् ।  
 हत्वा भोगतृषं कृशं वितनुते संसारघोरश्रमं  
 दुर्भाग्यस्य ममैव पापहतये तत्राऽपि किं नो जलम् ॥ ९ ॥  
 मातर्मैथिलि यापराधशतकं नक्तं दिवाऽनुष्ठितं  
 निष्यन्दं सहसेन वा वितनुषे क्रोधं कदाचिन्मयि ।  
 तस्माल्लब्धपशुप्रवृत्तिरनिशं नीचो ह्यभीकोऽभयो  
 जातस्ते तनयः शठः कुटिलधीः कस्ते क्षमाया गुणः ॥ १० ॥  
 मातर्दण्डय मां प्रचण्डविधिभिर्यष्ट्या मुहुर्भीषय  
 तूर्णं भर्त्सय घर्षय स्वपदयोः कृत्वा तले पीडय ।  
 कामं ताडय पाणिकञ्जकरजैर्मा देहि मे भोजनं  
 स्वस्मात् किन्तु पदारविन्दयुगलात्पुत्रं न दूरं कुरु ॥ ११ ॥  
 यां शैवाः शिवमामनन्ति गिरिजां शाक्ता हरिं वैष्णवाः  
 सौराः सूरमिभाननं गणपतेर्भक्ताश्चयं योगिनो ।  
 ईशं साङ्ख्यविदः प्रधानपुरुषौ ब्रह्मेति वेदान्तगा-  
 स्तां स्वीयां जननीं मुकुन्दरमणीं सैरध्वजीं चिन्तये ॥ १२ ॥  
 यस्याश्चरुसुधाकराननविभाराजद्यकोरश्चिरं  
 श्रीरामोऽपि बभूव भूरिविभवस्त्रैलोक्यलक्ष्मीमयः ।  
 सौन्दर्यामृतवर्षिणी भगवती सौभाग्यभूषावती  
 सीदन्तं कलिकालदारुणभयात् सा जानकी पातु माम् ॥ १३ ॥  
 आर्ये त्वत् सुयशो महात्ममुखतः श्रुत्वा सदोषोऽप्ययं  
 ज्ञात्वा त्वां शिशुवत्सलां धृतिमतीं त्वत्पादमूलं श्रितः ।  
 दारिद्र्याऽनलदग्धकुञ्जरमनाः संसारतापाकुल-  
 स्तिष्ठन् श्रीरघुराजराजमहिषी द्वारे द्विजो भिक्षते ॥ १४ ॥  
 दीनोऽदीनदवाग्निधर्षिततनुस्ताम्यंस्तमोयुक् शठः  
 संसारेण निराकृतो विधिवशात् भ्राम्यन् यथा कुक्कुरः ।

आत्मन्येव समाश्रयन् विकलतां बालो बुभुक्षुर्हरेः  
 पत्नीं कोसलनायकस्य भवतीं भक्तघ्नमुच्चैर्वृणे ॥ १५ ॥  
 मातस्ते विनियोगतो ननु मया भ्रान्तं जगदोनिषु  
 प्रारब्धानुमतेन संसृतिमता वात्सल्यमुत्पश्यता ।  
 सन्तुष्टा नहि चेत्त्रवीतु पुरतः किं वापराद्धं हि मे  
 तुष्टा चेन्निजनाथपादकमलं रातूपहारं हि मे ॥ १६ ॥  
 आर्ये त्वं करुणालया सहृदया श्रीरामचन्द्रप्रिया  
 सीते पावितचित्रकूटविपिना भावान्विता भामिनी ।  
 राक्षस्योऽपि सनाथिताः करुणया वात्सल्यवत्या त्वया  
 हा हा देवि मद्बुद्धौ कथमहो जाता भृशं निर्दया ॥ १७ ॥  
 भद्रे त्वद्गुणगौरवं निगदितुं वेदावतारो हरिः  
 श्रीरामोऽपि न शक्यते पुनरमी ह्यल्पज्ञजीवा कथम् ।  
 किं मे कैतवविक्रवा मतिरसौ त्वत्कीर्तिगाने क्षमा  
 तस्माद्दालकचापलं कृतमिदं देव्या त्वया क्षम्यताम् ॥ १८ ॥  
 सीते सीदति सेवके मयि जने ध्येया स्वका कारुणी  
 मातर्मा समुपेक्षथाः सुतमिमं दुर्भाग्यभावं भवे ।  
 भद्रे भर्जय भोगबीजनिकरं सौशील्यमाविष्कुरु  
 विप्रं प्राहि मुकुन्दभक्तिसुधया मां पाहि भो मैथिलि ॥ १९ ॥

भावैः परीता श्रुतिगीतगीता रामप्रिया दण्डकभूमिनीता ।  
 सती विनीता सरला प्रतीता चित्ते मदीये विचकास्तु सीता ॥ २० ॥  
 त्रैलोक्यलक्ष्मीं वपुषा जयन्तीं कुन्दत्विषं दन्तरुचा हरन्तीम् ।  
 रामेण साकं सततं लसन्तीं सीतां स्तुवे मैथिलिवैजयन्तीम् ॥ २१ ॥  
 विश्वोद्भवस्थाननिरोधलीलां सौन्दर्यशीलां विमलां सुशीलाम् ।  
 निलाम्बरां दत्तवरां वरेण्यां श्रयामि सीतां जननीं शरण्याम् ॥ २२ ॥  
 सीते त्वदीयं चरणाम्बुजं मे भवत्वघघ्नं निजदासनिघ्नम् ।  
 मग्नं भवाब्धौ विषयेषु लग्नं पुषाण मातः शिशुमेव भग्नम् ॥ २३ ॥  
 सञ्जीवनीकोसलराजधान्याः स्वसृप्रिया राघवधर्मपत्नी ।  
 विलोक्य कारुण्यविलोकनेन निहन्तु दैत्यं मम जानकीशा ॥ २४ ॥  
 विषयासक्तचित्तस्य निर्घृणस्य जनस्य मे ।  
 हृद्गतं विततं कामकश्मलं मथ मैथिलि ॥ २५ ॥

श्रीराघवेन्द्रदयिते तेजसा जितपावके ।  
 सीते सीदति वात्सल्यवारिभिर्वर्ष शावके ॥ ३६ ॥  
 अयोध्यां सुमनोबोध्यां चरणाम्बुजलक्ष्मभिः ।  
 मण्डयन्ती विजयते राज्ञी राघववल्लभा ॥ ३७ ॥  
 रामप्राणप्रिये रामे रमे राजीवलोचने ।  
 राहि राज्ञि रतिं रम्यां रामे राजनि राघवे ॥ ३८ ॥  
 कमनकाञ्चनचम्पकसौभगा भगवती भवती भगवत्परा ।  
 पतितपावनभावनिभालिका विजयते मिथिलाधिपबालिका ॥ ३९ ॥  
 जननि ते पतितं पदपङ्कजे जनमिमं परिपाहि परेश्वरि ।  
 हर मनोभवकैतवपावकं मृडय डिम्भमिमं धृतदावकम् ॥ ४० ॥  
 भवदवानलदग्धमसद्गतं पतितनाथमनाथमनीश्वरम् ।  
 विषयवारिधिमीनमसञ्जनं जननि लालय लालय लालय ॥ ४१ ॥  
 त्रिविधतापरतं धृतपातकं मलिनभोगपयोधरचातकम् ।  
 शिशुमसंस्कृतमार्तिगतं खलु क इह पातु विना जननीं श्रियम् ॥ ४२ ॥  
 जननि जन्मजराभयपीडितं भवपयोनिधिमञ्जनतत्परम् ।  
 भृगुसुतं ह्यवितुं निजकिङ्करं कथमहो जगदम्ब विलम्बसे ॥ ४३ ॥  
 त्वमसि मे जननी ममतामयी करुणया महिता सहिता व्रतैः ।  
 ध्रुवममुष्यसमुद्गुरणे विधौ सफलयत्नवती भव मैथिलि ॥ ४४ ॥  
 तव पुरो रचिता वृहती तती कुटिलकर्मसमुल्लसदेनसाम् ।  
 कथमहं धृतपङ्ककलङ्ककं निजमुखं ससुखं तव दर्शये ॥ ४५ ॥  
 जय मुकुन्दमुखोडुपकौमुदीकलचकोरि किशोरि महीपतेः ।  
 जय जगत्पतिचित्तसरोरुहोरविविभेऽजनिभे जय जानकि ॥ ४६ ॥  
 धरणिमण्डनमण्डनमण्डने सुखितशैवशरासनखण्डने ।  
 वदनकान्तिकलाधरनिन्दिनि मृडय मां मिथिलाधिपनन्दिनि ॥ ४७ ॥  
 त्वमसि देवि परा प्रकृतिः पुमांस्त्वमसि निर्गुणचिन्मयचेतना ।  
 त्वमसि मञ्जुमतिर्जनदेहिनी त्वमसि कोसलनायकगेहिनी ॥ ४८ ॥  
 न जननी जनको न जनः क्वचिञ्जननि मे जगतीह सहायकः ।  
 अशरणोऽकरणश्चरणस्तव प्रभवतादरणं शरणं मम ॥ ४९ ॥  
 त्वमपि मामिह मातरूपेक्ष्यसे शरणमेमि कमाशु निवेदय ।  
 रिपुपरिग्रहवत्सलता तव त्रिभुवनेऽनुपमा क्व गता वद ॥ ४० ॥  
 सरलता तव मैथिलकन्यके अतिजिगाय रघूत्तमकारुणीम् ।

अशरणा रजनीचरयोषितस्तव कृपाप्लवतो भवतोऽतरन् ॥ ४१ ॥  
 तव दया भुवनत्रयविश्रुता पतितपावनशीलमपि श्रुतम् ।  
 मम समुद्रुरणे कथमालसा भवति रामपदेक्षणलालसा ॥ ४२ ॥  
 सुनयनानयनामृतवर्तिके दशरथान्वयमन्दिरदीपिके ।  
 प्रणतकामदकल्पलते मते जय सदा विनते नृपतेः सुते ॥ ४३ ॥  
 नहि जपो न तपो न मखोव्रतं न हि कदापि शुभं हि मया कृतम् ।  
 प्रतिपदं पतितो विपदां पदं पदमुपैमि तवैव सुखप्रदम् ॥ ४४ ॥  
 हृदि विभाव्य विशिष्टकुलान्वयं कलितकल्मषदोषसमन्वयम् ।  
 परमपातकिमौलिसमाह्वयं द्विजमिमं कुरु जानकि निर्भयम् ॥ ४५ ॥  
 अबलदेहमनाश्रितसाधनमृतुविकारघनं ममतावनम् ।  
 विकलितं चलितं विधनं धनं मलभरं कुरु लब्धधनुर्धरम् ॥ ४६ ॥  
 जननि ते तरुणां करुणां विना रमयितुं ननु रामपदे मनः ।  
 कथमहं प्रभवेयमसाधनो हरति नेक्षुरसो मधुलिद्वेषम् ॥ ४७ ॥  
 पतिरते रघुनन्दनभामिनि क्षपितजातकपातकयामिनि ।  
 स्वपदपद्मनखोडुपरोचिषा मम मनोगमनं परिभाषय ॥ ४८ ॥

सीतादेव्या मृदुलचरणं मञ्जुलं कञ्जकान्तं  
 सौन्दर्यान्तं विमलरजसा काननान्तं पुनान्तम् ।  
 घ्नन्तं ध्वान्तं नखमणिरुचा सौम्यसन्तं महान्तं  
 स्वान्तं शान्तं विदधतमहं भावये भावनान्तम् ॥ ४९ ॥  
 श्यामा वामा हरिणनयना दिव्यवेणीं दधाना  
 रामा रम्या सुरमुनिनरैर्यक्षसिद्धैः प्रणम्या ।  
 दीव्यन्ती सा नृपतिभवने नीलवासो वसाना  
 कौसल्यायाः सुखदवचना मैथिली मां मिमीताम् ॥ ५० ॥  
 मन्दं मन्दं चलितचरणा दक्षिणे केशपाशं  
 वामे पाणौ जवचलतया स्वाञ्जुलं धारयन्ती ।  
 श्वश्र्वाहूता त्वरितगतिका अम्ब आयामि चेत्यं  
 सीता प्रीता भवतु मधुरं भाषमाणा भवाय ॥ ५१ ॥  
 लज्जाभूषा विनतनयना रत्नसिंहासनस्था  
 दिव्यं वासः परिधृतवती नव्यसीमन्तचूडाम् ।  
 सानन्दाभिर्युवतिभिरलं वीक्ष्यमाणा मुखाब्जं  
 सीता सा नो रघुकुलवधूः सन्ततं शं तनोतु ॥ ५२ ॥

क्रीडन्ती सा चकितनयना कन्दुकैः केलिभूमौ  
 राजत्सिञ्जघरणविलसन्नूपुरा भूमिपुत्री ।  
 उत्फुल्लाम्भोरुहमृदुमुखी हासयन्ती हसन्ती  
 भूयाद्भव्या रघुवरसखी मोदयन्ती मुदे नः ॥ ५३ ॥  
 रम्योद्याने कुसुमकलिते दुग्धमत्यास्तटे सा  
 श्रुत्वा सीता स्वपतिचरितं कोकिलैर्गीयमानम् ।  
 एकान्तस्था प्रकृतिसरला सैकर्ती राममूर्तिं  
 कृत्वा प्रेम्णा नयनसलिलैः पूजयन्ती पुनीयात् ॥ ५४ ॥  
 तत्रैकान्ते हरितहरिते शाद्वले कुञ्जकान्ते  
 शिष्टा हृष्टा सखिगणवृता सोऽपविष्टा मुहूर्तम् ।  
 ध्यानप्राप्तं रघुकुलमणिं गूहयन्ती हृदये  
 प्रेमोद्रेकात् सजलनयना जानकी मे पुरोऽस्तु ॥ ५५ ॥  
 मञ्जन्ती सा पयसि विमले दुग्धमत्या सखीभि-  
 र्गायन्ती श्रीरघुपतिगुणान् साश्रुनेत्रा सुकेशी ।  
 चित्तागारे प्रियपतिनिधिं गोपयित्वा दधाना  
 कन्याभावं समनुदधती राजतां राजकन्या ॥ ५६ ॥  
 बाल्ये बाला विरचितपटीदम्पतीनां विवाहं  
 लब्धोत्साहा ललितललितं कुर्वती कौतुकाढ्यम् ।  
 लीला शीला प्रियपरिकरीर्लालयन्ती वचोभिः  
 सीता देवी जयति सततं मैथिली वैजयन्ती ॥ ५७ ॥  
 प्रासादस्था मधुरमधुरं पावनं रामनाम  
 भर्तुर्दिव्यं कनककलिते पिञ्जरे लालयन्ती ।  
 स्निग्धान् मुग्धान् शुकशिशुगणान् सारिकाः पाठयन्ती  
 सा वै सीता विलसतितमां योषितां रत्नभूता ॥ ५८ ॥  
 जय मैथिलि मैथिलवंशमहासरसीजनिता सुखदा नलिनी ।  
 रघुवंशविभूषणपूषविभाविहिताननपद्मविकासवती ॥ ५९ ॥  
 जय जानकि जीव भयापहते धृतनारितनो तनुतापहते ।  
 निजभक्तमनोरथकल्पलते जय रामरते मिथिलेशसुते ॥ ६० ॥  
 जय रामनवेन्दुचकोरवधु रघुचन्द्रचकोरशशाङ्कमुखि ।  
 जय भूमिसुते मुनिदेवनुते हरिभामिनि भावनते वनिते ॥ ६१ ॥  
 तव पादसरोजपरागजुषो न म्रियन्त इहामृतयूषपुषः ।



तव नाम जपन्त उदारधियः क्षपयन्ति सदैव भवाब्धिभियः ॥ ६२ ॥  
 जय मैथिलनायकपुण्यमहासुरपादपचारुलते विनते ।  
 जगदम्ब दयामयि पापरते करुणां कुरु दीनसुते प्रणते ॥ ६३ ॥  
 रघुनन्दननीरदचातकि हे प्रकृते वनितोत्तमशीलव्रते ।  
 ललनाजललालितमञ्जुमते स्वशिशुं परिपाहि विदेहसुते ॥ ६४ ॥  
 अवलम्बय मां भवनीरनिधौ पतितं स्वसुतं बहुपापविधौ ।  
 जगदम्ब विलम्बयसे किमहो दयनीयजने प्रकुरुष्व दयाम् ॥ ६५ ॥  
 मिथिलाधिपसीरविकर्षणतो महिमण्डलतः समभूद्गुणतः ।  
 शिशुभावमिता सुरसिद्धनता जनकाङ्कगता सुहिता दुहिता ॥ ६६ ॥  
 कलकुञ्चितकेशकलापवृता मधुराधरपल्लवपद्ममुखी ।  
 ललिताङ्घ्रिकराम्बुरुहासुषमा वरविग्रहिणीव सुता समभूत् ॥ ६७ ॥  
 सितमाधवमासमहानवमीमहिता हितयाश्रितजन्मतया ।  
 अवलोकय मां निजकौतुकतः शिशुरूपमिते जनकेन्द्रसुते ॥ ६८ ॥

मिथिलाधिराजवंशवैजयन्ति सीते  
 विनयानि भवतीं निखिललोकस्वामिनि ।  
 जनककिशोरि रामचन्द्रसुचकोरि गौरि  
 शृणु मम प्रार्थनामयोध्याभूपभामिनि ।  
 जगदुपकारहेतोर्मिथिलेशकुले जाता  
 पुत्रीभूता भूतभवभूतिनाशकारिणी ।  
 कोसलकिशोरवधूः कोसलां सनाथयसि  
 रामभद्रभव्यमञ्जुमानसविहारिणी ॥  
 वेदशेषशङ्करगणेशशारदाभिरपि  
 वक्तुं नहि शक्यते त्वदीयगुणमालिका ।  
 अञ्जनातनयशीलविनयप्रणयप्रीता  
 सीता मयि करुणां करोतु भूमिबालिका ।  
 जानन्नजक्रूरकर्म जननीं शरणमितो  
 देवि मा विधेहि रोषं शिशौ मलदेहिनि ।  
 भृगुसुतमबलमनाथमन्यमज्ञमेनं  
 पाहि पाहि पाहि सीते कोसलेन्द्रगेहिनि ॥ ६९ ॥

वन्दे वन्दितचरणसरोजां मधुकरनिन्दितकुटिलशिरोजाम् ।  
 चम्पकसरसिजसमतनुशोभां विगलितसेवकमन्मथलोभाम् ।

रघुनन्दनमुखचन्द्रचकोरी जयति सदा श्रीजनककिशोरी ॥ ७० ॥  
 धरणि सुता हरिगृहिणी श्यामा नारिललाम सतामभिरामा ।  
 रावणकुलपङ्कजहिमयामिनि पाहि शिशुं मां रघुवरभामिनि ।  
 भरतवत्सले भावविनीते जननि शिशुं परिपालय सीते ॥ ७१ ॥  
 महाघोरशोकाग्निना दह्यमानं पतन्तं निरासारसंसारसिन्धौ ।  
 अनाथं जडं मोहजालेन बद्धं शिशुं पातु मां मैथिली मन्दभाग्यम् ॥ ७२ ॥  
 व्रतं नो तपो नो जपो नैव पूजा न चेष्टं श्रुतं नो हुतं नैव दत्तम् ।  
 अशक्तोऽधमः पापकर्मा मदान्धः श्रये सीरकेतोः सुतापादमूलम् ॥ ७३ ॥  
 त्वमेवासि माता पिता त्वं हितैषी सुहृत् त्वञ्च बन्धुः सखा त्वं हि वित्तम् ।  
 अतस्त्वां श्रयेऽहं शरण्ये वरेण्ये न हातव्य एषश्शिशुर्दीनहीनः ॥ ७४ ॥  
 अरुणकमलदललोचनि हे नतसुरमुनिवृन्दे ।  
 सञ्जनशोकविमोचनि हे कृतदामिनिनिन्दे ।  
 हिमकरवदनसुदशने हे विकसितमुखकञ्जे ।  
 रघुवरगृहिणि वदान्ये हे धृतगुणगणकञ्जे ।  
 लक्ष्मणलालितचरणे हे श्रुतिविश्रुतगीते ।  
 करुणय देवि शुभं नय हे सीदति मयि सीते ।  
 मारुतिमोदविवर्धिनि हे पदविलसदरण्ये ।  
 शरणमितं भृगुभवमव हे मम जननि शरण्ये ॥ ७५ ॥  
 जय जय जय जगदम्ब जनावनि रघुपतिभामिनि सीते ।  
 जय जय जानकि भवभवभामिनि जय जय भावविनीते ॥  
 विहरसि दुग्धमतीमृदुपुलिने कुरुषे मोदप्रमोदम् ।  
 साकं रसिकराजरघुपतिना तनुषे विविधविनोदम् ॥  
 मिथिलोपवनसघनतृणपल्लवविरचितमञ्जुलकुञ्जे ।  
 रमसे रामचन्द्रमुखचन्द्रे अर्पितलोचनकञ्जे ॥  
 भृगुसुतमव हे बालवत्सले मथ मैथिलि मम कामम् ।  
 विहर मदीये मानससदने सन्दर्शय श्रीरामम् ॥ ७६ ॥  
 अशेषसौन्दर्यविलाससम्भ्रमा विभग्नभक्ताखिलभेदविभ्रमा ।  
 समस्तकल्याणनिधानविग्रहा चकास्ति सीता कृतदोषनिग्रहा ॥ ७७ ॥  
 अनादिकालीनकुभोगवासनाशनं महापापभयं मलाशनम् ।  
 सुभक्तिरज्वा प्रभुपादपङ्कजे सिनोतु सीता मम वै मनः पशुम् ॥ ७८ ॥  
 भ्रमन् महाघोरभवाटवीं मनोबुभुक्षितं लोभतृषा भृशं कृशम् ।

विशीर्णसत्त्वं विषयस्पृशं भृशं धिनोतु सीता वरभक्तिवारिणा ॥ ७९ ॥  
 प्रपन्नतापोपशमातपत्रितं प्रवालताम्रं नखचन्द्रदीधितिम् ।  
 कुमस्तके मे कृतपापपङ्क्तिरे निधेहि सीते निजपाणिपल्लवम् ॥ ८० ॥  
 भ्रमन्तमस्पृष्टसुखं सुदुर्मुखं विकारदग्धं झषकेतुकिङ्करम् ।  
 जगच्छरण्ये शरणागतं हि मां विधेहि दासं निजनाथपादयोः ॥ ८१ ॥  
 सदापराध्यामि निरङ्कुशः शठो हठी खलो दर्शितसाधुसम्भ्रमः ।  
 तथापि मां मर्षय मैथिलात्मजे न पुत्रदोषान् गणयन्ति मातरः ॥ ८२ ॥  
 प्रसीद सीते कृतकिल्विषे मयि निषीद चित्ते सह राघवेण मे ।  
 विषीद मा दृष्टमदीयकल्मषा क्षमस्व मातर्मम बालचापलम् ॥ ८३ ॥

पुण्यारण्ये वरेण्ये लसदवनितलात् सीरफालाग्रपूतात्  
 प्रादुर्भूता स्वभासा विगलिततमसा द्योतयन्ती दिगन्तम् ।  
 सौन्दर्याद्वा सुशीला गुणगणनिलया चित्रकूटं पुनाना  
 चित्तं नीता विनीता सुरगणमहिता श्रेयसे मेऽस्तु सीता ॥ ८४ ॥  
 यस्याः सौन्दर्यलक्ष्मीललितलघुलसल्लोललीलाकटाक्ष-  
 व्याक्षेपाक्षितचित्तो रघुकुलतिलकः स्वीयलावण्यदर्पम् ।  
 न्यूनं मत्वा त्वदीयस्मितिमुखशशिनो लिप्सयाभूच्चकोरः  
 सा सीता रामभार्या निवसतु सततं मानसे मन्दिरे मे ॥ ८५ ॥  
 नाहं जाने जपाख्यां न मखविधिमहो नैव योगव्रतं नो  
 नो वेदं नो पुराणं बृहदुपनिषदो गूढवेदान्ततत्त्वाः ।  
 पापी मिथ्याप्रलापी पतितकुलमणिर्घोरतापी तथापि  
 सीतां श्रीरामभार्या त्रिभुवनजननीं जानकीमेव जाने ॥ ८६ ॥  
 रे रे चेतो मदीयं भवगहनवनेऽनादिकालादजस्रं  
 भ्रामं भ्रामं भ्रमेण ह्रसितबलमथो नो विरामं प्रयासि ।  
 छित्वा सम्मोहबन्धं विषमिव विषयं भोगभोग्यं विहाय  
 श्रीसीतापादपद्मे मधुकर इव भो सानुरागं रमस्व ॥ ८७ ॥

कोऽप्युपास्तां निराकारमाकारवद्ब्रह्म कोऽपि प्रपद्येत लीलामयम् ।  
 मन्मनो मन्दिरे किन्तु रामप्रिया राजतां रामराज्ञी सदा जानकी ॥ ८८ ॥  
 हे हरेर्वल्लभे ज्ञानिनां दुर्लभे प्रेमपीयूषभाजां हृदिस्थे सदा ।  
 रक्ष मां राक्षसेभ्यो भृशं पीडितं रामभद्राय मे त्वं व्यथां वर्णयेः ॥ ८९ ॥

कदाचित्पर्यङ्के छविजितशशाङ्के स्वरचिते

शयानं श्रीरामं जनदृगभिरामं विदधती ।  
 द्रुतं चोक्ता काश्चित् करुणतमगाथा जननि मे  
 शिशुं दीनं हीनं भृगुभवमपि स्मारय शुभे ॥ ९० ॥  
 अमुष्मिन् पाथोधावमितसलिले दुष्कृतरणे  
 निमज्जन्तं दीनं पतितपतितं मूढमनसम् ।  
 निराधारं बालं गलितनयनं पापमलिनं  
 प्रभो त्रायस्वैनं द्विजसुतमनाथं रघुपते ॥ ९१ ॥  
 तवोक्तं श्रुत्वा चेद्रघुपतिरनाथैकशरणः  
 समालिङ्गेद्दोभ्यां पतितमपि मां दीनहितकृत् ।  
 तदाऽहं ते भर्तुर्भुवनविदितं मङ्गलयशो  
 मुदा गायं गायं सुखमिव तरेयं भवनिधेः ॥ ९२ ॥  
 पदं ध्यायं ध्यायं जननि अव पङ्केरुहसमं  
 गुणं गायं गायं जनकतनयाजीवनहरेः ।  
 रसं पायं पायं तवपतिचरित्रेन्दुजनितं  
 मनो धायं धायं सुखमनुभवेयं त्वयि शुभे ॥ ९३ ॥  
 रमे रामे रम्ये कुशलवसुते राममहिषी  
 महातेजोराशे पवनजनताम्भोजचरणे ।  
 अये सम्पूताग्ने दशवदनदर्पघ्नचरिते  
 विनीते श्रीसीते जननि भवतापं शमय मे ॥ ९४ ॥  
 हे रामचन्द्रमुखचन्द्रचकोरि सीते हे सीरकेतुकुलकैरवकौमुदीत्विट् ।  
 हे पादपद्मनतसेवकशोकहन्त्रि मातर्ममापि दुरितं हर हेमशोभे ॥ ९५ ॥  
 ज्ञातं मया बुधजनात्तवभर्तृराज्ये दारिद्र्यवान्न सभयो निरयी न कोऽपि ।  
 किन्तु त्वदीयपतिजन्मसुवत्सलक्ष्मपादाब्जगोत्रभवकोऽहमहो विषण्णः ॥ ९६ ॥  
 जनकनृपसुते त्वं भामिनी लोकभर्तुः  
 सुविदितकरुणा ते राघवीं चातिशेते ।  
 मयि विगलितनेत्रे कारुणी किन्न जाता  
 निजकृतपरिपाकं देवि भुञ्जेऽधुनापि ॥ ९७ ॥  
 भगवति भवदीयं पादपद्मं निषेव्य  
 सकलसुबलमौलिर्भक्तिवर्यो हनूमान् ।  
 निजवशमपि चक्रे रामभद्रं ममापि

हर जननि दुरन्तां वेदनां वेदवेदो ॥ ९८ ॥  
शमय मम भवाधिं राघवं दर्शय त्वं  
रमय पतिपदाब्जे चञ्चलं चित्तभृङ्गम् ।  
मम हृदयनिकुञ्जे रामचन्द्रेण साकं  
विहर जननि सीते नीरदेनेव शम्पा ॥ ९९ ॥  
इत्थं निवेद्या वरवर्षयुगेऽवृत्तैः सैरध्वजीचरणपङ्कजलब्धभक्तिः ।  
स्तोत्रं मुदा परशुराम उदारवृत्तां सीतां प्रणम्य समगात्कुधरारिशैलम् ॥ १०० ॥  
इत्थं शुभे भार्गवराघवीये भव्ये महाकाव्ये उदारवृत्ते ।  
सर्गः श्रुतीशः कविरामभद्राचार्यप्रणीते भवताच्छ्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुरामानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये श्रीसीतास्तवनं नाम चतुर्दशः सर्गः ।

## ॥ पञ्चदशः सर्गः ॥

भार्गवे सुरपशैलमुपेते भक्तिनम्रशिरसेडितसीते ।  
सीतया तदनुकूलसमर्चे पूजिते त्रिदशकिन्नरनागैः ॥ १ ॥  
पार्थिवी परिवृता सुसखीभिर्वन्द्यमानचरणा सुरवृन्दैः ।  
आययौ पितृगृहं मुदितास्या दिव्यदेवयजनादिव लक्ष्मीः ॥ २ ॥  
रामचन्द्रमुखचन्द्रचकोरी मन्दिरे जनकराजकिशोरी ।  
रूपदीपशिखयाखिललोकदीपिकेव नृपतेः प्रदिदीपे ॥ ३ ॥  
मैथिलोऽपि गृहमेत्य गृहस्थः श्रीस्वयंवरसमाकुलचित्तः ।  
मन्त्रिमण्डलपुरोहितमध्येऽमन्त्रयन् मथितशत्रुविकारः ॥ ४ ॥  
ऊर्ज ईड्य शशिशोभितराकाराजिते रजतरोचिषि राजा ।  
श्रीस्वयंवरदिनं स्वसुतायाः निश्चिकाय कमनीयकलायाः ॥ ५ ॥  
योऽपि कोऽपि शिवचापमधिज्यं तोलयेच्छकलयेत् किल मध्यात् ।  
जानकीं स कलयेज्जयमालालब्धलक्ष्मविभवोगृहलक्ष्मीम् ॥ ६ ॥  
शम्भुचापमभिभज्य भुजाभ्यां दर्शयेज्जनकसंसदि शक्तिम् ।  
आदिशक्तिरपि तं जयमालाश्रीविभूषितगलं विदधीत ॥ ७ ॥  
इत्यनेन समघोषि धरायां द्वीपसप्तकसमुद्रभरायाम् ।  
स्वर्गपन्नगभुवोश्च सुतायास्तत्स्वयंवरमुदन्तमपूर्वम् ॥ ८ ॥  
देवदैत्यनरकिन्नरनागाः श्रीस्वयंवरनिरूपितभागाः ।  
आययुश्च मिथिलां विहिताशाः सिन्धुमन्थ इव तेऽबहुपुण्याः ॥ ९ ॥  
तत्र तत्र सुभटा उपकार्या आवसन् जनकराजनिदिष्टाः ।  
सैहिकेय इव ते स्पृहयन्तः श्रीकरग्रहणसौख्यसुधायै ॥ १० ॥  
राघवोऽपि नवकन्दशरीरः कोसलेन्द्रसदने श्रितधीरः ।  
वर्धते स्म महितो जननीनां स्नेहसान्द्रसुधयेव सुरद्रुः ॥ ११ ॥  
काकपक्षकलितो वनमाली पुण्ड्रधृक्कनककुण्डलशाली ।  
कीरतुण्डसममञ्जुलनासः कामकार्मुकसमभ्रुविलासः ॥ १२ ॥  
पूर्णचन्द्रसुषमाननशोभो मन्दहासमुनिमानसलोभः ।  
पल्लवाधरपुटाधिनिवासकुन्दकुङ्कुलसमद्विजपङ्क्तिः ॥ १३ ॥  
पीतवस्त्रमखसूत्रमनोज्ञः कण्ठसक्ततुलसीवनमालः ।  
चन्दनच्छुरितनीलशरीरः कोटिकामसुषमो रणधीरः ॥ १४ ॥

पद्मपाणिधृतसायकचापस्तूणधृक् तपनकोटिप्रतापः ।  
 बालकेलिकृतकेलिकलापः शान्तमूर्तिहृतसञ्जनतापः ॥ १५ ॥  
 रूपवित्तविफलीकृतमारं मन्मथारिमृदुमानसहारम् ।  
 हारिणं दशरथस्य कुमारं रामभद्रमतिसीसुकुमारम् ॥ १६ ॥  
 राघवञ्च रघुराजकिशोरं विश्वविश्वजनलोचनचोरम् ।  
 मञ्जुमप्यसुरवृन्दकठोरं श्रीमुखेन्दुकृतनेत्रचकोरम् ॥ १७ ॥  
 तं दृगुत्सवमवेक्ष्य जनानां पौरपान्थनयनामृतराशिम् ।  
 बालवृद्धवनितामुदितास्याः संविलोक्य न ययुर्हृदि तृप्तिम् ॥ १८ ॥  
 चक्रवर्तिवरलोचनतारं भानुजाजठरसोममुदारम् ।  
 वीक्ष्य पौरवनिता रघुचन्द्रं मेनिरे कुसुमसायकमग्र्यम् ॥ १९ ॥  
 वीक्ष्य तं दशरथोऽपि गवाक्षाद्राममाप्तधनुषं सुकिशोरम् ।  
 नेत्रलाभमनघं लभमानो भूपतिश्च सुविचारपरोऽभूत् ॥ २० ॥  
 एष नीलनलिनाभशरीरो राघवश्चरणकिङ्करधीरः ।  
 कोटिकामसुषमो रघुवीरः किल्ललामललनाख्यमुपेयात् ॥ २१ ॥  
 एतदाननसुधाकरसोमं का पिबेदिहह भूतलनारी ।  
 नूनमब्धिभवकौस्तुभकान्तं सिन्धुजैव हरिमर्हति नान्या ॥ २२ ॥  
 एवमादि बहुशो रघुराजोऽचिन्तयन् मनसि रामविवाहम् ।  
 तावदेव कुशिकान्वयकेतुर्यष्टुमैच्छदनघा हि सदीज्या ॥ २३ ॥  
 ताटकापि सह दुष्टसुताभ्यामभ्यवर्षदनघां मखवेदीम् ।  
 मांसशोणितकपूयपदार्थैर्यज्ञविघ्नकुशला हि खलास्ते ॥ २४ ॥  
 यत्र यत्र निजयज्ञविधानं कर्तुमैच्छदथ गाधिसुतोऽसौ ।  
 तत्र तत्र खलसैन्यसहाया राक्षसी स्म तुदति व्रतनिष्ठम् ॥ २५ ॥  
 गाधिसूनुरथशीघ्रमयोध्यां यज्ञनाशकविनाशकृतेच्छः ।  
 चिन्तयन्नगमदम्बुजनाभं चक्रवर्तिजमधोक्षजमेकम् ॥ २६ ॥  
 भक्तिभूमिमधिभूमिविशिष्टाद्वैतमेकमनवद्यमखण्डम् ।  
 लब्धदिव्यनृपबालकरूपं भग्नभक्तभवभीषणकूपम् ॥ २७ ॥  
 भक्तभाववशगं भगवन्तं मायया मनुजमञ्जुशरीरम् ।  
 न्यस्तहेयगुणकं त्रिगुणातो दूरमीड्यशुभसद्गुणसिन्धुम् ॥ २८ ॥  
 विश्वजन्मभरणाप्ययहेतुं स्वप्रपन्नभवसागरसेतुम् ।  
 राघवं दिनकरान्वयकेतुं भक्तभावमवतीर्णमुपेतुम् ॥ २९ ॥

कामचारुतरुमात्मजनानां कामधेनुमुदजाङ्घ्रिजुषाञ्च ।  
 कामरत्नमपि चिन्तयतां तं कामकोटिसुषमं रघुचन्द्रम् ॥ ३० ॥  
 द्वास्थितं प्रणिनिशम्य स विश्वामित्रमित्रमवितुं रघुचन्द्रम् ।  
 अन्तरङ्गकृतहर्षतरङ्गो दर्शसिन्धुसमतां च नृपोऽगात् ॥ ३१ ॥  
 भक्तितो दशरथो मधुपर्की तं मुनिं समभिवन्द्य स विप्रः ।  
 स्वं निनाय नृपतिर्निजगेहं पूज्यपूजनममोघफलं हि ॥ ३२ ॥  
 भुक्तवत्यथ मुनाववनीशो रामभद्रमनुजैः सह भक्त्या ।  
 गाधिसूनुपदपङ्कजयुग्मेऽपातयत् पतितपावनकीर्तिम् ॥ ३३ ॥  
 राममिन्द्रमणिनीलशरीरं मन्मथारिहृदयालयहीरम् ।  
 सर्वलोकजनुषामभिरामं वीक्ष्य विस्मित इवास्त मुनीशः ॥ ३४ ॥  
 रूपसिन्धुरथवा सुमधन्वा मूर्तिमान् किमुत एष रसेशः ।  
 चन्द्रमाः किमुत भानुसुताब्धेर्योगिनेति बहुधा समतर्कि ॥ ३५ ॥  
 पृष्टमागमनहेतुमथासौ कौशिको दशरथेन सुहृष्टः ।  
 तं जगाद वचनं च निजार्थं नो बुधोऽवसरमेत्य जहाति ॥ ३६ ॥  
 धन्य धन्यमनघञ्च रघूणां सत्कुलं विमलमाप्तमहस्कम् ।  
 यस्य गायति भगीरथपुत्री विश्वविश्रुतयशस्त्रिजगत्याम् ॥ ३७ ॥  
 यत्र भो दशरथस्त्वमथामूर्भूमिपालमहिताङ्घ्रिसरोजः ।  
 नाकपालकनकासननेमभागभाजममराः प्रणिनेमुः ॥ ३८ ॥  
 त्वं महीश यशसा मनुमाद्यं कस्य पञ्चगुणतो ह्यतिशेषे ।  
 यत्सुतोऽथ भगवान्परमात्मा लोकलोचनशुचं परिमार्ष्टि ॥ ३९ ॥  
 रक्षसामथ गणोऽतितरां मां क्लेशयत्यवनिपाल बलाढ्यः ।  
 पद्मपत्रमिव पौषतुषारस्त्वामितोऽस्मि भयतो नृपभिक्षुः ॥ ४० ॥  
 श्यामतामरसदामशरीरं देहकान्तिजितयामुननीरम् ।  
 लक्ष्मणेन सहितं रणधीरं देहि मे नरपते रघुवीरम् ॥ ४१ ॥  
 ताटकाञ्च ससुतां विनिहन्तुं राम एव रणमूर्ध्नि समर्थः ।  
 अन्तरेण गरुडं क्षमते को भीमभोगभुजगावलिमत्तुम् ॥ ४२ ॥  
 पूर्णतां व्रजतु मे व्रतचर्या राक्षसाः प्रभुशरेण म्रियन्ताम् ।  
 त्वद्यशो भवतु सर्वदिगन्ते दीयतां सपदि मे रघुनाथः ॥ ४३ ॥  
 इत्युदीरितगिरं गिरिजेशतेजसं कुशिकनन्दनमेत्य ।  
 मूर्छितः क्षितिपतिः क्षितिमागात्पारिजात इव मारुतनुन्नः ॥ ४४ ॥



यत्नतश्च समवापितसञ्ज्ञो बाष्पविन्दुकलुषीकृतनेत्रः ।  
 ऊचिवान् दशरथो मुनिराजं प्रेमविह्वलमना भयभीतः ॥ ४५ ॥  
 किं ददामि भगवन् रघुचन्द्रं प्राणतः प्रियमनाप्तमहास्रम् ।  
 रक्षसाञ्च समरे शिशुरूपं हस्तिनामिव करे मृदुपद्मम् ॥ ४६ ॥  
 सेनया सह शरासनपाणिः योत्स्य एष रजनीचरमुख्यैः ।  
 किन्तु नीलजलदाभशरीरो नीयतां नहि मुने मम रामः ॥ ४७ ॥  
 गृह्यतां द्रविणवाजिगजादि स्थीयतामृषिपते निजसत्त्वे ।  
 हीयतामहह घोरहठोऽयं नीयतां न मम लोचनतारः ॥ ४८ ॥  
 किं फणी मणिमपेत्य ध्रियेत किं झषोऽपि सुखितो वनहीनः ।  
 आत्मनाथरहितः किमु देहः किं भवेद्दशरथो हरिशून्यः ॥ ४९ ॥  
 एवमादिकरुणं प्रविलप्य बाष्पगद्गदगलः स गवीशः ।  
 रामचन्द्रविरहातुरचेताः कौशिकाञ्जचरणे निपपात ॥ ५० ॥  
 इत्थमश्रुनयनं विलपन्तं रामभद्रविरहं ह्यसहिष्णुम् ।  
 गाधवारिझषराजमिवार्तं सान्वयन् वचनमाह वसिष्ठः ॥ ५१ ॥  
 किं जिहाससि सुधामिव शक्रः सार्वभौम इव भूमिमकण्टाम् ।  
 जीवनीमुपगतामिव जीवः स्वं प्रतिश्रुतिमहो रघुराज ॥ ५२ ॥  
 प्राकृतं त्वमवगच्छसि रामं स्वात्मजं दशरथोत्पलनीलम् ।  
 अच्युतं चिदचिदात्मकमीशं व्यापकं भुवनकोटिनिधानम् ॥ ५३ ॥  
 गोसुरद्विजगवां हितहेतोर्मायया धृतमनुष्यशरीरम् ।  
 पुत्रवत्सलतया न हरिं त्वं वेत्सि हीरकमिवाश्मकबुद्धिः ॥ ५४ ॥  
 याचते स्वधनमेव मुनिस्त्वां रामनामनिहितं तव कोषे ।  
 कोसलेश दिश रामममुष्मै सर्गमेव तनुते हि विसर्गः ॥ ५५ ॥  
 इत्यपाकृतमहाम्रमताम्यः श्रीवसिष्ठमुनिनावनिपालः ।  
 दत्तवानसुमिवामलगोभ्यः कौशिकाय रघुनाथमिवात्मा ॥ ५६ ॥  
 काकपक्षधरमम्बुदनीलं धन्विनं नरललामसुशीलम् ।  
 आजुहाव सहलक्ष्मणमाराद् राममिन्द्रमिव वामनवन्द्यम् ॥ ५७ ॥  
 पादयोः प्रणतमद्भुतसत्त्वं पुत्रकं समनुलाल्य मनस्वी ।  
 व्याजहार वचनं वचनीयं स्नेहगद्गदगभीरगिराकम् ॥ ५८ ॥  
 रामभद्र कुशिकात्मभुवे त्वमर्प्यसे मखरुजां कदनार्थम् ।  
 श्रेयसे त्रिजगतां ब्रजवृद्धौ भूतये च पुनरागमनाय ॥ ५९ ॥

कौशिकः सततमप्यनुगम्यो धन्विना वियति भानुरिवाह्वा ।  
 पालयेश्च वचनानि महर्षेर्वेदवाक्यमिव हेतुमपृष्ट्वा ॥ ६० ॥  
 इत्यनेकविधिदत्तसुशिक्षं स्वप्रपन्नजनरक्षणदीक्षम् ।  
 बाष्पविन्दुकलुषो विससर्ज रामभद्रमिव लोचनतारम् ॥ ६१ ॥  
 तं वसिष्ठमुखभूसुरवर्या लक्ष्मणानुचरमाप्तधनुष्कम् ।  
 स्वस्तिवाचनपुरःसरमीड्यं स्नेहबाष्पनयना व्यसृजन् स्म ॥ ६२ ॥  
 तं तमालरुचिमेत्य ववन्दे सानुजो भरत आकुलनेत्रः ।  
 मित्रमण्डलमथेत्य हरिं तं व्याहरत्करुणमङ्गलवाचम् ॥ ६३ ॥  
 तं ब्रजन्तमनुवीक्ष्य महर्षिं देवताश्च ववृषुः कुसुमैश्च ।  
 मन्दमन्दमलयानिल आर्यः संस्पृशन्नथ सखेव सिषेवे ॥ ६४ ॥  
 शङ्खतूर्यपटहप्रमुखाणि वादितानि गगने सहसैव ।  
 रामचन्द्रगमने हि कृतार्थं मङ्गलं भवति मङ्गलमूर्ती ॥ ६५ ॥  
 अग्रतः कुशिकनन्दन आगात् राघवस्तमनुदिव्यशिखण्डः ।  
 लक्ष्मणस्तमनु कार्मुकपाणिः कार्तिकेयमिव कुञ्जरवक्त्रः ॥ ६६ ॥  
 कौशिकेन सह राघवमेनं लक्ष्मणानुगमवेक्ष्य हि यान्तम् ।  
 पौरवर्गवनिता नयनाश्रु व्यारुधन् परममङ्गलभीताः ॥ ६७ ॥  
 पादपङ्कजचरं गुरुसेवालब्धनिष्ठमथ वारिदनीलम् ।  
 केलिकार्मुकशरं शरजन्मकोटितुल्यमथ राममवेक्ष्य ॥ ६८ ॥  
 नेत्रलाभमुदिताः पथिवृद्धा बालवृन्दवनितासहिताश्च ।  
 हृत्सरोजसदनेषु समोदा रामभृङ्गमिव गोपितवन्तः ॥ ६९ ॥  
 तत्र तत्र पथि विप्रपुरोगैः पूजितौ कुसुमचन्दनमाल्यैः ।  
 रेजतू रुचिरवेषशिखण्डावश्विनाविव च तौ रघुपुत्रौ ॥ ७० ॥  
 ताटकाथ ददृशे विकराला रामलक्ष्मणपथव्यवधाना ।  
 आस्थिता विटपपर्वतवर्षा कालरात्रिरिव भीमशरीरा ॥ ७१ ॥  
 तां विलोक्य मुनिराङ्गयभीतो योगिराडिव नितान्तमविद्याम् ।  
 पाहि पाहि भगवन्नतिवादं राममेव शरणं मरणेऽगात् ॥ ७२ ॥  
 मा प्रभोऽतिदययेयमघायुर्नीयतां निशितसायकतीर्थम् ।  
 त्यक्तदेहवसना पिशिताशा स्वर्गमेतु मम भीतिरपैतु ॥ ७३ ॥  
 ताटकापि गिरिपादपवर्षैर्व्यावृणोद्गुह्यं कुटिलाशा ।  
 बालभानुमिव घोरतमोभिः सिंहिकासुतमयीव विभीषा ॥ ७४ ॥

राघवोऽपि विहसन् शरजालैर्नाशयंस्तम इवार्ककराग्रैः ।  
 राक्षसीमथ शिलीमुखराजत्पञ्जरेऽपि स रुरोध रूपेव ॥ ७५ ॥  
 भूय एवमभिमन्य महात्मा सन्दधे धनुषि बाणमथोग्रम् ।  
 ताटकारुधिरविन्दुपिपासुं भीमवज्रमिव कालदुरन्तम् ॥ ७६ ॥  
 रामचापप्रणवाभिप्रयुक्तो ब्रह्मबोध इव शायक उग्रः ।  
 ताटकाभिधमनन्तमविद्याध्वान्तमन्तमनयत् स निमेषात् ॥ ७७ ॥  
 ताटकां च विनिहत्य खलारिः पूजितो विबुधकिन्नरनागैः ।  
 ग्राहतो गजपतिं स पुरेव कौशिकं मरणतः परितत्रे ॥ ७८ ॥  
 स्वां बलामतिबलामिति विद्यासिन्धवेऽपि स ददावथ विदो ।  
 तर्तुकाम इव मोहमहाब्धिं मानबीजजनिके परिचिन्त्य ॥ ७९ ॥  
 आयुधानि सकलानि महात्मा राघवाय निदिदेश महान्ति ।  
 स्वं समर्प्य परमात्मनि सर्वं भाति भक्तिमहितो ह्यपवर्गः ॥ ८० ॥  
 आनिनाय निजपर्णकुटीरं स्वातिथिं परमसंयुगधीरम् ।  
 लक्ष्मणेन सहितं रघुवीरं सिन्धुकोटिशतघोरगभीरम् ॥ ८१ ॥  
 तं तमालमहसं स समार्चत् कन्दमूलफलपत्रसुमौघैः ।  
 तन्मिषेण निजसर्वफलानि प्रार्पिषद् भगवते स हि योगी ॥ ८२ ॥  
 प्रातराविशदृषिर्मखदीक्षां सत्विजं दहनदीपितवेदीम् ।  
 राघवौ विहितसञ्जधनुष्कौ रक्षतः स्म षडहानि मुनीज्याम् ॥ ८३ ॥  
 सप्तमेऽहनि मखं विजिघांसू ईयतु स्म मृगबाहुसुबाहू ।  
 राघवत्रिशिखतोऽप्यचिरेण प्राप्स्यमानशलभीयनिसर्गौ ॥ ८४ ॥  
 मानवायुधनिराकृतवीर्यमग्रजञ्च शतयोजनसिन्धोः ।  
 पारमक्षिपदपारबलाढ्यं नास्तिकं नरकवासमिवाद्यः ॥ ८५ ॥  
 यावदग्निविशिखाग्निमभीतः शालर्भो गतिमवाप सुबाहुः ।  
 श्रीहरेर्हरिणकानिव तावल्लक्ष्मणो हरिरहन् पिशिताशान् ॥ ८६ ॥  
 ध्वस्तराक्षसबलौ रघुवीरौ पूर्णकौशिकमखौ मखभाजौ ।  
 वृष्टदेवकुसुमौ मुदितास्यौ रेजतुर्गजरिपू इव धीरौ ॥ ८७ ॥  
 मैथिलेन विनिवेदितपूर्वः कौशिको दशरथस्य कुमारौ ।  
 आनिनाय मिथिलामथ चैत्रमाधवाविव स मेषदिनेशः ॥ ८८ ॥  
 तत्र वर्त्मनि निवर्तितमायो मायया महितमानवदेहः ।  
 दृष्टवान् हरिरवद्यमहल्यामर्दयत् तम इवैदवलेखाम् ॥ ८९ ॥

शक्रभुक्तविभवामयुताब्दभोग्यभूरिभयगौतमशापात् ।  
 लब्धदारुणशिलामयदेहां पद्मिनीमिव समावृतपङ्काम् ॥ ९० ॥  
 वीक्ष्य विस्मितमनाः समपृच्छद्राघवस्तमवदत् करुणार्द्रः ।  
 कौशिकः कसमलं कनकाङ्गाः पापनाशमिव प्रार्थयमानः ॥ ९१ ॥  
 पावयस्व पदपद्मरजोभिः पापिनीं पतितपावनकीर्ते ।  
 कः क्षमोऽद्यहरणे त्वदृतेऽस्या ध्वान्तहा हि हरिरेव न चान्यः ॥ ९२ ॥  
 इत्यसौ कुशिकवंशधरेण प्रार्थितः पतितपावनरामः ।  
 पादपद्ममधिमस्तकमस्याः प्रादधान्निखिलभाग्यमिवेद्यम् ॥ ९३ ॥  
 सा रामचन्द्रपदपङ्कजतीर्थराजे प्रध्वस्तपातकशिला ललिताङ्गयष्टिः ।  
 आविर्बभूव गुणसौभगदुग्धसिन्धुलक्ष्मीरिवामलरुची रतिकोटिशोभा ॥ ९४ ॥  
 दृष्ट्वा धनुर्धरमनन्तगुणैकराशिं राजीवलोचनमनङ्गसहस्रशोभम् ।  
 रामं रमार्चितपदं नवकन्दकान्तिं कान्तालकं मदनमोहनमार्तबन्धुम् ॥ ९५ ॥  
 नेत्रोत्सवं सुमनसां करुणैकसिन्धुं नेत्राश्रुभिश्च सुमुखी स्नपयाम्बभूव ।  
 तुष्ट्वाव गद्गदगिरा गिरिशैकगद्यमिन्दीवरद्युतिमलं मुदिता ह्यहल्या ॥ ९६ ॥  
 नवजलधरनीलं वेदविख्यातलीलं  
 धृतकरशरचापं भानुकोटिप्रतापम् ।  
 तरुणतुलसिमालं भावगम्यं रसालं  
 सकलगुणसमुद्रं भावये रामभद्रम् ॥ ९७ ॥  
 दिनकरकुलकेतो भीमविश्वाब्धिसेतो  
 भुवनजननहेतो योगिनां ध्यानसाक्षिन् ।  
 भयद खलजनानां सञ्जनाह्लादकारिन्  
 मुनिमनसि विहारिन् हे हरे त्वां प्रपद्ये ॥ ९८ ॥  
 यदमलमनसां वै योगिनां ध्यानमूलं  
 विधिहरिहरनम्यं ज्ञानगम्यं सताञ्च ।  
 तदनघपदपद्मं मूर्ध्नि मेऽधाः कृपालो  
 किमहह कथयेयं मामकं भागधेयम् ॥ ९९ ॥  
 इति स्तुत्वा नत्वा प्रभुपदपयोजातरजसा  
 पवित्रा सन्तृप्ता रघुतिलकसौन्दर्यसुधया ।  
 अहल्या श्रीरामं जनदृगभिरामं सुमुदिता  
 मनोगेहे धृत्वा प्रथितपतिलोकं गतवती ॥ १०० ॥

इत्थं शुभे भार्गवराघवीये भव्ये महाकाव्य उदारवृत्ते ।  
बाणैकसर्गः कविरामभद्राचार्यप्रणीते विदुषां श्रियेऽस्तु ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये अहल्योद्धरणं नाम पञ्चदशः सर्गः ।

॥ श्रीभार्गवराघवीयम् ॥  
<http://www.jrhu.com>

## ॥ षोडशः सर्गः ॥

अथ मुनीन्द्रकरो मुनिभीहरो रघुवरोऽवरजाभिहतावरः ।  
 समुदितो मुदितो यशसाययौ स मिथिलां मिथिलाधिपपालिताम् ॥ १ ॥  
 सुसलिलां कमलाकमलावलीमधुभरभ्रमरीमुखरीकृताम् ।  
 सुविमलां विमलातरलैरलं कलितपण्डितमण्डनमण्डलीम् ॥ २ ॥  
 कलमरालमृणालसुवापिकां पिकरसालरसालितवाटिकाम् ।  
 सुसरितं सरसां सरसीरुहैः स्फुटपरागजुषां सरसां रसैः ॥ ३ ॥  
 सकलशस्यसनाथितसम्पदं विविपदं विपदं विपदां पदम् ।  
 सुखपदं द्विपदाञ्च चतुष्पदां प्रतिपदं प्रपदामभयास्पदम् ॥ ४ ॥  
 पुरटतोरणवज्रकपाटिकां कपटपाटवपूगविपाटिकाम् ।  
 शुभसमञ्चितविश्वललाटिकां विबुधविप्लवरूथविघाटिकाम् ॥ ५ ॥  
 क्वचिदनुष्ठितपावकहोतृकां क्वचिदधिश्रितशास्त्रपरम्पराम् ।  
 क्वचिदलङ्कृतपण्डितमण्डलां क्वचिदुपाकृतभावसमुज्ज्वलाम् ॥ ६ ॥  
 सुबलभीं बलिभिर्बलितेश्वरां कनकमन्दिरजुष्टमहेश्वराम् ।  
 परिसमीरितवेदवटुस्वरां रचितहाटकमन्दिरचत्वराम् ॥ ७ ॥  
 धनदतुल्यसमृद्धसमन्वितां मणिललामसुवीथिविधन्विताम् ।  
 पुरजनप्रथितां धृतगौरवां जनकराजपुरीं हृतरौरवाम् ॥ ८ ॥  
 विरजसं रजसा परिवर्जितां वितमसं तमसोऽपि विदूरगाम् ।  
 कलितदुग्धमतीं मतिमत्प्रियामशिथिलां मिथिलां मिथनिर्मिताम् ॥ ९ ॥  
 स नगरीं नगरीप्रभुतामयीं सदबलां न बलेन विवर्जिताम् ।  
 धृतवनीमवनीमवलोकयन् प्रमुमुदे मुमुदे न नृपावली ॥ १० ॥  
 नवलनीलपयोधरसुन्दरो दरदरो दरदीर्णदरोदरः ।  
 हरहरारिशरः शरजन्मकृत् कृदभितो ह्यहितोषणतोषणः ॥ ११ ॥  
 मकरकेतनकेतनकुण्डलोज्ज्वलकपोललसन्मुखमाधुरी ।  
 मिषदलोलविलोलविलोचनभृकुटिभग्नमनोभवचातुरी ॥ १२ ॥  
 सुभुजभोजनमञ्जुशरावलीहरजहस्तसमानमहाभुजः ।  
 करसरोजधृतेषुशरासनो विगणितामितमानसशासनः ॥ १३ ॥  
 दशनदीधितिलीननिशाकरो वसनसौभगदीनदिवाकरः ।  
 प्रणतपालकचारुयशस्करो रघुवरस्मरकोटिमनोहरः ॥ १४ ॥  
 वृहदुरस्यथ लक्ष्म लघूद्वहन् श्रिय उदञ्चितचित्रपराक्रमः ।

नरमणी रमणीमणिवल्लभो भुवि बभौ भगवान् मिथिलापुरः ॥ १५ ॥  
 समुदितं मुदितं मिथिलाम्बरे विमलराघवचन्द्रमसं जनाः ।  
 कृतविलोचनचारुचकोरकाः परिपपुः सुवपुः सुषमासुधाम् ॥ १६ ॥  
 प्रणिनिशम्य मुनिं पुरमागतं श्रितकुमारयुगं किल कौशिकम् ।  
 स मिलितुं मिलितैः सचिवर्द्धिजैर्द्धिजवरं द्विजदेव उपागमत् ॥ १७ ॥  
 कृतनमस्यममुष्यपदाम्बुजं समवलोक्य रघूद्वहसौभगम् ।  
 विशिथिलो मिथिलाधिपतिर्मुनिं वच उवाच कृताञ्जलिरादरात् ॥ १८ ॥  
 जयति तत्र भवान् किल कौशिको विबुधभूसुरशस्यबलाहकः ।  
 बहुमता भवता विहिता वयं पदपयोरुहदर्शनतो मुने ॥ १९ ॥  
 कुत इमौ हरितुल्यपराक्रमौ जलदहाटकसुन्दरवर्णिनौ ।  
 सुरवरारिव चात्र समागतौ नरवरौ किमु देव दिवः किल ॥ २० ॥  
 हरिहरावुत वा मुनिबालकौ रविसुतावुत भूपकिशोरकौ ।  
 किमुत ते सुकृतस्य फलं मुने धृतशरीरयुगं प्रतिभाति मे ॥ २१ ॥  
 मम निसर्गविरागमयं मनः समवलोकयतो नितरामिमौ ।  
 स्थिरगतीव शरद्रजनीविधूक्षुधितनेत्रचकोरकशावकम् ॥ २२ ॥  
 अहह धन्यतमौ पितरौ किल यदनयोर्मुखपङ्कजमाधुरीम् ।  
 प्रपिबतोऽनिमिषैः सुकृतां बुधी दृग्भिर्घैश्चकैश्चलपक्ष्मभिः ॥ २३ ॥  
 सहजसुन्दरमञ्जुमरालकौ विहितबालतनू किल काविमौ ।  
 सुविमले कमले इव पश्यतो मम मनो मधुपं हरतो हठात् ॥ २४ ॥  
 कथय नाथ कथां व्यथितव्यथां मनुजदारकयोरनयोर्मुदा ।  
 किमुत पावयितुं मिथिलावनिं नयनगोचरतामगमत् परः ॥ २५ ॥  
 इति निशम्य गिरं गदिताक्षरां सुमतिनावनिपेन महामुनिः ।  
 पतितपावनरामयशस्सुधां किमपि पाययितुं ह्युपचक्रमे ॥ २६ ॥  
 दशरथस्य सुतः प्रथमः पुमाञ्जलदनीलतमालतनुच्छविः ।  
 मदनमोहनमूर्तिरनुत्तमो जगति राजति राम इति श्रुतः ॥ २७ ॥  
 कमनकोसलजासुरवल्लिकासुफलमेष मुखस्मितमञ्जुलः ।  
 भुवनमङ्गलसद्गुणसागरो गरहरो हरहृदयपुर्धरः ॥ २८ ॥  
 दनुजसूदन एष महाभुजो भुजमहानलदग्धसुबाहुकः ।  
 बलप्रभावप्रतापपराक्रमा इह चकासति सोदरका इव ॥ २९ ॥  
 अयममुष्यलघुर्दयितोऽनुजो जनभृतां चरितैरिव देशिकः ।

कनककेशरचम्पकसुन्दरोऽविलुलितोऽललितोऽवति लक्ष्मणः ॥ ३० ॥  
 असितपीतपयोरुहसुन्दरौ रघुवरौ कलकेशरिकन्धरौ ।  
 दशरथस्य सुतौ महितौ हितौ जगति जाग्रति राघवलक्ष्मणौ ॥ ३१ ॥  
 मखरुजो विजिघातयिषन्नृप कुशलकोसलपालपुरीं गतः ।  
 दशरथं समयाच इमावहं जरठमीनमिवाम्बु विनिर्दयः ॥ ३२ ॥  
 दशरथोऽगणयन् दशमीं दशां स दशमं निगमो यतये यथा ।  
 सुतयुगं प्रददौ दयितं हि मे न रघवो हि निराकृतयाचकाः ॥ ३३ ॥  
 बलनिधी गुणमन्दिरसुन्दरौ जलदहाटकमञ्जुमहाद्युती ।  
 अनुगताविव मां मधुमाधवौ दिशमितं शमितं रविमुत्तराम् ॥ ३४ ॥  
 कलितकेलिशरासनसायकौ शुभशिखण्डधरौ रघुनायकौ ।  
 समरमूर्धनि नाशितनैरतौ मम मखं ससुखं समरक्षताम् ॥ ३५ ॥  
 पथि प्रपूय पदाब्जपरागकैर्मुनिवधूं कमनीयकलेवरम् ।  
 रघुवरोऽथ धनुर्मखदर्शनोत्सुक इहागत एष सलक्ष्मणः ॥ ३६ ॥  
 इति निवेद्य मुनौ विरते रते प्रभुपदाम्बुजयो स जयोचितम् ।  
 रघुपतिं परिपूज्य पुराणवित्समनयन् नयनैकफलं गृहम् ॥ ३७ ॥  
 अथ विदेहपुरीं पुरुषोत्तमो ललितलक्ष्मणलालसयेरितः ।  
 अनुमतो गुरुणाभिमतो गतः स जगतां जगतां प्रभुरीक्षितुम् ॥ ३८ ॥  
 जलजसुन्दरनीलकलेवरो वरधनुर्धरधुर्यसमर्चितः ।  
 मलयमञ्जुलचन्दनचर्चितः परिवृतो महसेव महैर्वृतः ॥ ३९ ॥  
 करिकराभकरे वरकार्मुकं श्रितशरं सशरं धृतिमान् धरन् ।  
 कटितटे च निषङ्गमिवात्मना समनसा प्रणवं परमात्मवित् ॥ ४० ॥  
 विपुलवक्षसि मौक्तिकमालिका परिललास परा परमात्मनः ।  
 गजमुखो धृतमौक्तिकविग्रहो हरिमुपासितुमेव किमागतः ॥ ४१ ॥  
 किमुत वैष्णवयुक्तमहात्मनां चय इवाश्रितमौक्तिकदेहभाक् ।  
 बृहदुरस्यथ लक्ष्मणपूर्वजं कृतनिवास इमं रमयत्यहो ॥ ४२ ॥  
 पथि विराजति राजसुतोत्तमे भुवनमङ्गलधाम्नि सलक्ष्मणे ।  
 प्रमुदिताशिशवः समुपाययुः शशिनि किन्न चकोररतिर्भवेत् ॥ ४३ ॥  
 विविधवेषधराः सरलाः समे क्रमविवर्जितभाषणशालिनः ।  
 गतभया परिष्वजिरे हरिं सरलता महतां हि विभूषणम् ॥ ४४ ॥  
 अहह दाशरथी मिथिलापुरीं ससुखमागतयोर्युवयोर्वयम् ।



प्रकरवाम सुवस्तुनिदर्शनां भुवनभूषणता भवतोर्यतः ॥ ४५ ॥  
 इत इतो रघुनन्दन ईक्षतामशिथिला विमला मिथिलापुरी ।  
 कलिततोरणवज्रकपाटिका सुजनपापकदम्बविपाटिका ॥ ४६ ॥  
 मिथमियं विलुनाति भयावहं मथति पातकपुञ्जमसौ सताम् ।  
 मिथमहीपतिना विहिता पुरा अत इयं मिथिला परिगीयते ॥ ४७ ॥  
 सुरसरित्पयसैव पवित्रिता विमलगण्डकिवीचिविलासिता ।  
 हिमगिरेरधिराजदुपत्यकं धृतपदा मिथिला भुवि शोभते ॥ ४८ ॥  
 इह विलोक्य दुग्धमतीं नदीं विदधतीं गुणतश्च मुधा सुधाम् ।  
 दुहितरं परिपालयितुं भुवा प्रकटितां कटितां पयसाहिताम् ॥ ४९ ॥  
 सुनयनापयसः प्रथमं प्रभो वसुमतीतनया सनयानया ।  
 निजपयोभिरतोषि ततः सुरैरभिहिता भुवि दुग्धमती सती ॥ ५० ॥  
 इदमथो परिलोक्य लोकपस्पृहितवासविलासमनोरमम् ।  
 जनकराजगृहं विलसद्गृहं सुनयनादिवधूभिरलङ्कितम् ॥ ५१ ॥  
 इदमखण्डितदीपमणिप्रभं सुभवनं भगवन् भवतेक्ष्यताम् ।  
 सुनयनानयनाम्बुधिकौमुदी कनति काचिदयोनिजकन्यका ॥ ५२ ॥  
 भुवमिमां हलतः परिशोधयन् समधिगम्य महीपमणिर्मुदा ।  
 सुनयनामनया सममानयत्तनय एव मतिं परविद्यया ॥ ५३ ॥  
 इयमनुत्तमपादपमण्डिता लसति मैथिलवल्लभवाटिका ।  
 विहरतीह हरारिसखः सदा कुसुमपल्लवसौरभसम्पदा ॥ ५४ ॥  
 अधिनिकुञ्जमिहावनिबालिका सशुकगार्गितनूः शुकसारिका ।  
 कनकसुन्दरमञ्जुलपञ्जरे समनुपाठयते सुकुमारिका ॥ ५५ ॥  
 श्व उषसीह महीसुतया तया निजकरग्रहपूर्वदिने मुदा ।  
 कनकमन्दिरमध्यगता शिवा सविधि पूजयिता गिरिजा सती ॥ ५६ ॥  
 इत इतः पुरतः पुरतो धनुर्मखगृहं जनकस्य धनुर्यतः ।  
 अहमिवैतदहो तनुमानिभिः सुमहितं सहितं मिथिलाधिपैः ॥ ५७ ॥  
 धनुरिदं गिरिशस्य निरीक्ष्यतां जडितपूर्वमदो युधि शार्ङ्गिणा ।  
 क्षपितभूपबलं पतितं भुवि प्रथितभैरवमन्दरगौरवम् ॥ ५८ ॥  
 यदसुरा न सुरा न च किन्नरा न दनुजा मनुजा न कदाचन ।  
 चलयितुं तिलमात्रमपि क्षमाः कुविषया न महात्ममनो यथा ॥ ५९ ॥  
 तदिदमीशधनुर्धरणीसुता करजकन्दुकितं कमलेक्षणा ।

करसरोजपुटेन मनस्विनी कुतुकतो बहुशः समनर्तयत् ॥ ६० ॥  
 इति निदर्शपुरं पुरुषोत्तमं पुलकिताः परमं परिरेभिरे ।  
 मधुरमूर्तिमयं रघुनन्दनः सदसवः शिशवः शिशुचन्दनम् ॥ ६१ ॥  
 रघुवरोऽपि विभाव्य विभाकरं जिगमिषुं निजविश्रमणं गिरिम् ।  
 शिशुगणांश्च विसर्ज्य विसर्गवित् समगृणादनुजं रिपुहानुजम् ॥ ६२ ॥  
 ललितलक्ष्मण लक्ष्य पश्चिमामनुपमानुपमामुपमामुमाम् ।  
 रविकरैररुणां नववल्लभां स्वपतिनारमितामिव कुङ्कुमैः ॥ ६३ ॥  
 रसितरश्मिरथो रथिनां रथोपरि वरो विचकास्ति विभास्वरः ।  
 कमलिनीरमणीकुचकुङ्कुमारुणिमचारुकरोऽथ नमश्चरः ॥ ६४ ॥  
 वियति भूरिविहृत्य पयोजिनीप्रियकरो रसरञ्जितरश्मिमान् ।  
 अभिसरन्निव मञ्जुलमण्डलो दिशमुदञ्चति सम्प्रति पश्चिमाम् ॥ ६५ ॥  
 कमलिनीं विरहेण सयोजयन् स्वभगिनीं रजनीमिव मानयन् ।  
 मुखरयन् वयसां च कुटुम्बकं दिनकरोऽवति पश्चिमपर्वतम् ॥ ६६ ॥  
 अभिमुखो ननु पश्चिमसागरं रविरभूल्लघुशीतकरः किल ।  
 अनुरसन्निव पश्चिमसभ्यतां क्षपितशर्ममहो मनुजाधमः ॥ ६७ ॥  
 अथ गुरुं समुपेत्य तदाज्ञया विहितसान्ध्यविधिर्विधिकोविदः ।  
 जनकजागुणचिन्तनतत्परो निशमिमामनयत् क्षणकल्पिकाम् ॥ ६८ ॥  
 प्रातरुत्थाय रामो रमावल्लभः कौशिकानुज्ञया योगिनां दुर्लभः ।  
 बन्धुनेवर्तुराजेन पुष्पायुधः पुष्पहेतोर्गतो जानकीं वाटिकाम् ॥ ६९ ॥  
 कोकिलाकाकलीभिः कलं कूजितां सद्विहङ्गावलीभिः पुनः पूजिताम् ।  
 रम्यराजीवराजीवशैः षट्दैर्मञ्जुमानन्ददानं द्रुतं गुञ्जिताम् ॥ ७० ॥  
 पादपाः पल्लवाद्याः सुपुष्पाः फलव्रातकाः पारिजाता इवा जातकाः ।  
 राजिता नान्दनीं सम्पदं सम्पदा व्रीडयन्तो हि राजन्ति ते सर्वदा ॥ ७१ ॥  
 वाटिकामध्यतस्तोयजालीलसन्मञ्जुमादन्मयूरेन्द्रशुभ्रं सरः ।  
 मैथिलीस्नानदिव्याम्भसा पूरितं हंसपारावतैः सन्ततं कूजितम् ॥ ७२ ॥  
 वीक्ष्य वापीं तटागं तथा वाटिकां मञ्जुनृत्यं मयूरं वनं पावनम् ।  
 लोकलोकाभिरामो रमावल्लभो रामचन्द्रोऽपि रेमे समं बन्धुना ॥ ७३ ॥  
 मालिना संस्तुतो मञ्जुमाली भुवो वाटिकायाः करे द्रोणिकां धारयन् ।  
 पुष्पपूगं विचिन्वन् विभुश्चिन्तयन् जानकीदर्शनौत्सुक्यलोलन्मनाः ॥ ७४ ॥  
 तत्क्षणे सङ्कणत्किङ्किणीनूपुरारावराजदिगन्ता सुदन्तप्रभा ।

भूषणैर्भूषिता मातृसम्प्रेषिता पार्वतीपूजनायागता मैथिली ॥ ७५ ॥  
 कामवामाविभा व्रीडितेन्दुप्रभा भव्यनीलाम्बरा स्त्रीवरा स्रग्विणी ।  
 मत्तमातङ्गिनीहंसिनीगामिनी भामिनी भाविभान्तीव सौदामिनी ॥ ७६ ॥  
 चम्पकाभास्मितज्योत्स्नया भासिता भूषिता दिव्यभूषाम्बरैर्वर्णिनी ।  
 पद्मपद्मां चलन्ती लसन्ती रुचा कोटिकोटीर्हसन्ती रतीः स्वत्विषा ॥ ७७ ॥  
 आननं चुम्बितुः सप्रयत्नानिव स्निग्धकेशान् रुषा वारयन्ती सती ।  
 कोटिलक्ष्मीविभां विभ्रती धीमती श्रीमती श्रीः श्रियो राघवप्रेयसी ॥ ७८ ॥  
 स्वाभिरष्टाभिरीड्यप्रभाभिः सुखं सेव्यमाना यशोगीयमाना मुदा ।  
 मञ्जुमञ्जीरसिञ्जत्पदा प्रस्थिता सुस्थिता संयमे धारणेयी बभौ ॥ ७९ ॥  
 रामचन्द्रोऽपि तां दृष्टवान् पार्थिवीं दूरतो दुर्विभाव्यां सतां चेतसाम् ।  
 वल्लभां श्रीश्रियं श्रेयसीं प्रेयसीं मञ्जुराजीवदृग्भ्यां सतृष्णं प्रभुः ॥ ८० ॥  
 दीपयन्ती दिगन्तं दिवो दीपिका रामचेतःकुरङ्गं कुरङ्गक्षणा ।  
 कोसलाधीशचक्षुश्चकोरास्पदं स्वाननेन्दुं समारोपयत्पार्थिवी ॥ ८१ ॥  
 यस्य योषाकटाक्षेषुभिर्नो मनो विव्यथे क्वापि विदुं प्रवृद्धात्मकम् ।  
 तस्य रामस्य तद्भृङ्गितं मानसं निघ्नमासीन्महीजाननाम्भोरुहे ॥ ८२ ॥  
 वीक्ष्यमाणो दृशा राजकन्यां रहो राजसूनु रसेशाम्बुधेश्चन्द्रिकाम् ।  
 स्वञ्च सस्मार साकेतलोकोचितं नेत्रयोर्निर्निमेषत्वमत्र क्षणे ॥ ८३ ॥  
 कापि कादम्बरी कापि कादम्बिनी कापि सौदामिनी कापि भाभामिनी ।  
 एवमेषा शुभोत्प्रेक्षिकाभिः प्रिया प्रेक्षिता प्रेयसा प्रेक्षणप्रेयसी ॥ ८४ ॥  
 वीक्ष्य तां वीक्षणीयाम्बुजास्यश्रियं स्वश्रियं श्रीश्रियं ब्रह्मविद्याश्रियम् ।  
 धीधियं ह्रीह्रियं भूभुवं भूभुवं राघवः प्राह सल्लक्षणं लक्ष्मणम् ॥ ८५ ॥  
 वीक्ष्यतां वीक्षणीया कुमारीवरा वाटिकां भासयन्ती तनुज्योतिषा ।  
 रत्नदीपस्य साध्वीशिखेवामला देवतेवैति चाराममिन्दूज्ज्वला ॥ ८६ ॥  
 सेयमम्भोरुहाक्षी विदेहात्मजा यत्कृते चापयज्ञः समायोजितः ।  
 दक्षिणा यस्य सीतैव सङ्कल्पिता वीर्यशुल्का धनुर्भञ्जिने यज्वने ॥ ८७ ॥  
 अद्य पूर्वे दिने पाणिपीडाविधेः पार्वतीमर्चितुं सानुगा सागता ।  
 द्योतयन्ती दिशो वाटिकां भामिनी दिव्यदीपप्रभेवार्चिषा चिन्मयी ॥ ८८ ॥  
 एतदास्ये शरच्चारुचन्द्रप्रभे लोचने मे चकोरायिते लक्ष्मण ।  
 नो जिहासेत्क्षणं भृङ्गभूतं मनस्तन्मुखाम्भोरुहस्यासवं वै नवम् ॥ ८९ ॥  
 किं निमित्तं मनोऽस्यां स्पृहावद्धि मे जैत्र जागर्ति रागो ममास्यां कथम् ।

चातकस्येव बन्धो पयोदस्रजि प्रौढभृङ्गस्य भावो नलिन्यां यथा ॥ ९० ॥  
 नूनमत्रास्ति किञ्चित् विधात्रे हितं नान्यथा मन्मनोऽस्यां प्रवृत्तं भवेत् ।  
 स्वप्नकालेऽपि मन्मानसाम्भोधिजो नान्यनारीनलिन्यां स्पृहामावहेत् ॥ ९१ ॥  
 इत्थमाकर्ण्य विश्वैकभर्तुर्वचो लक्ष्मणो नैव किञ्चिज्जगादोत्तरम् ।  
 सस्मितं वीक्ष्य सीतापदाम्मोरुहं भ्रातृजायां ववन्दे स्वमातुर्धिया ॥ ९२ ॥  
 भूमिजा भूमिभूयिष्ठभारं हरिं सञ्चिहीर्षन्तमत्रागतं मैथिली ।  
 राघवं मञ्जुकञ्जे लतामन्दिरे रम्यराजीवदृग्भ्यां समर्चन् मुदा ॥ ९३ ॥  
 कोटिकन्दर्पदर्पघ्निमिन्दीवरश्यामलं कोमलं निर्मलं सद्बलम् ।  
 विश्ववारान्निधेर्मन्दरं सुन्दरं भीहरं भूधरं श्रेयसां मन्दिरम् ॥ ९४ ॥  
 सर्वलोकैककान्तं सदा सुस्मितं राममात्माभिरामं सुखाम्भोनिधिम् ।  
 वीक्षमाणा समानं प्रभुं सानुजं नैव तृप्तिं जगामावनेयी चिरम् ॥ ९५ ॥  
 वीक्ष्य वीक्षावतां वीक्षणानां फलं भक्तिमद्वत्सलं निर्बलानां बलम् ।  
 सा चकोरी किशोरीव भौमी शरच्चरुराकाविधुं वीक्षते स्मादरात् ॥ ९६ ॥  
 प्रेमपाथोनिधौ धैर्यनौकां सती मञ्जयित्वा विदित्वा स्वकान्तं प्रभुम् ।  
 प्राणनाथं जगन्मङ्गलं माबलं मानसे षष्ठजे जानकीजीवनम् ॥ ९७ ॥  
 नेत्ररन्ध्रैः समानीय हन्मन्दिरं रामचन्द्रं शरच्चन्द्रिका सौभगा ।  
 सा सखीमध्यगागाद्भवानीगृहं चोरयित्वा जगच्चित्तचोरं द्रुतम् ॥ ९८ ॥  
 गोपं गोपं हृदयसदने रामरत्नं मनोज्ञं  
 ह्रेयं ह्रेयं निजतनुरुचा कामवामा असङ्ख्याः ।  
 गापं गापं निजविधिकरी रामबाहुप्रतापं  
 गौरीं सीता निजपितृगृहं पूजयित्वा प्रतस्थे ॥ ९९ ॥  
 श्रीरामोऽपि सलक्ष्मणोऽथ विलसत्पुष्पोद्ययश्चिन्मयो  
 विश्वामित्रमुपेत्य सर्वमवदत् सीतानुरागं स्वकम् ।  
 सत्याशीर्भिरलङ्कृतोऽथ गुरुणा प्रीतश्च सैरध्वजी-  
 स्मेरास्यं शशिनश्छलेन रजनीं जाग्रज्जगौ गौरवात् ॥ १०० ॥  
 इत्थं शुभे भार्गवराघवीये भव्ये महाकाव्य उदारवृत्ते ।  
 सर्गः कलाख्यः कविरामभद्राचार्यप्रणीते जगतां श्रियेऽस्तु ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये श्रीराघवप्रियादर्शनं नाम षोडशः सर्गः ।

## ॥ सप्तदशः सर्गः ॥

अथ प्रभातेऽरुणचूडवन्दिभिर्विबोधितः कोसलराजनन्दनः ।  
पुरःस्थितं प्राञ्जलिमेत्य लक्ष्मणं जगाद गां गामिव गापयन् गवा ॥ १ ॥  
तमालनीलो द्विजनायकत्विषां करैर्द्विजानां तिमिरं हरन् हरिः ।  
निदर्शयन्नन्वयमब्धचन्द्रयोः समन्वयाध्यायमिवोद्गिरन् गिरा ॥ २ ॥  
मुखानिलेनामरपद्मगन्धिना विलुब्धरोलम्बकदम्बकाननः ।  
कृपार्द्रदृष्ट्या सदयं विलोकयन् शरन्मयूखाढ्यकुमुत्समाननः ॥ ३ ॥  
उदीक्षतां प्रागुदितोऽरुणोऽरुणः प्रवालवर्णो नवकुङ्कुमच्छविः ।  
पुरन्दराशाललनाललाटके प्रलिप्तसिन्दूर इवाद्भुतद्युतिः ॥ ४ ॥  
नवीनराजीवनिभस्त्वदाकृतिस्तमो निरास्यत् प्रथमं खगोदयात् ।  
यथा त्वमाजौ सुभुजं मयि भ्रति क्रुधाखिलानक्षपयः क्षपाचरान् ॥ ५ ॥  
अहो सुधन्योऽरुण ऊरुवर्जितोऽप्यनन्तपारं नभ उष्णदीधितिम् ।  
रथेन चाह्नैव नयत्यमोघदृक् सतां हि सङ्कल्पदृढत्वमादृतम् ॥ ६ ॥  
जगाद सौमित्रिरथान्तरं वचो रवेरयं स्यान्महिमा न सारथेः ।  
क्व वैनतेयः करपादविक्रवः क्व सूर्यसौत्यं ह्यसमञ्जसं महत् ॥ ७ ॥  
क्व सप्तसप्तेरथ एकचक्रको नभो निरालम्बमनन्तयोजनम् ।  
गतोरुकस्यापि नियन्त्रिता क्व च श्रितः समर्थं हि समर्थ उच्यते ॥ ८ ॥  
इति प्रभाष्यैव नरेन्द्रनन्दनौ विधाय पौर्वाह्निकमीड्रतेजसौ ।  
गुरुं समागत्य मुदा प्रणेमतुर्विनीतवेषौ ननु रामलक्ष्मणौ ॥ ९ ॥  
शुभाशिषा गाधिकुलावतंसकः समर्चयत् तौ रघुवंशवर्धनौ ।  
जगाम ताभ्यां सहितः स जानकीस्वयंवरं भूपतिनाभिमन्त्रितः ॥ १० ॥  
स्वरङ्गभूमिं मुनिना सहागतौ नरेन्द्रसूनु ननु रामलक्ष्मणौ ।  
निशम्य पौराः प्रमुदा समाययुः सुधाकरं चारुचकोरका इव ॥ ११ ॥  
सबालवृद्धास्तरुणास्तपस्विनः स्त्रियस्तरुण्यो वनिता वनप्रियाः ।  
रघूत्तमालोकनलोलचक्षुषः सरस्तृषार्ता इव रङ्गमाययुः ॥ १२ ॥  
स्थितेषु भूपेषु यथोचितासनं सुदानदर्पेषु गजायितेष्वथ ।  
समाययौ राघवबालकेशरी स्वयंवरारण्यविभां विवर्धयन् ॥ १३ ॥  
सलक्ष्मणो लक्ष्मणपूर्वजो जनान् जनार्दनो जिष्णुजनेशतल्लजान् ।  
प्रसादयन् सादितताटकाग्रहो ग्रहर्क्षतारा इव तारकेश्वरः ॥ १४ ॥

विलोमितास्तेन कुजैकलोमिना विलोमिना कोटिमनोजशोमिना ।  
 विलोलचित्ता मिथिलामृगीदृशो दृशो न्यषेधन्न ततो दृशोऽबलाः ॥ १५ ॥  
 तमालनीलं स्मरकन्दसुन्दरं प्रलम्बबाहुं मृगराजकन्धरम् ।  
 सुनासिकं कञ्जविलोललोचनं भ्रुवा स्मरेषुक्षिपदर्पमोचनम् ॥ १६ ॥  
 विशालभाले कलितोर्ध्वपुण्ड्रकं समावहन्तं तिलकं तिलार्चितम् ।  
 कलिन्दजाक्रोडगतां सरस्वतीं त्रिमार्गगा युग्ममयीमिवादरात् ॥ १७ ॥  
 मनोजकेतूपमलोलकुण्डलोल्लसत्कपोलस्मितपल्लवाधरम् ।  
 द्विजावलीदाडिमकुन्दकुङ्गलच्छविं शरच्चारुसुधाकराननम् ॥ १८ ॥  
 स पाञ्चजन्योपमकण्ठमालिकालसल्ललामेभमनोज्ञमौक्तिकम् ।  
 विशालवक्षस्तुलसीसुमालिकासमेधितामोदवशप्रियालिकम् ॥ १९ ॥  
 अशेषविघ्नौघवनद्विजाग्रभूकरप्रतीकाशकरारविन्दयोः ।  
 करालकालानलबाणभास्वरप्रचण्डकोदण्डधरं धराधरम् ॥ २० ॥  
 कटौ निषङ्गं शरसङ्गि विभ्रतं कदम्बकिञ्जल्कसमानवाससम् ।  
 प्रतप्तचामीकरदाममण्डितं मखोपवीतं दधतं धृतव्रतम् ॥ २१ ॥  
 मुनीन्द्रपत्नीदुरितक्षयक्षमं त्रिमार्गगासम्भवपादपङ्कजम् ।  
 समस्तसौन्दर्यनिधानविग्रहं निराग्रहं श्रीसदनुग्रहाग्रहम् ॥ २२ ॥  
 महोमहोरस्कमनन्तपौरुषं महानुभावं महनीयविक्रमम् ।  
 दशास्यबाहूदधिमन्दरोल्लसन्महामहाबाहुमखण्डमच्युतम् ॥ २३ ॥  
 समं समत्राखिलभूतसौहृदं निगूढजत्रुं रणचण्डविक्रमम् ।  
 महाबलं वैष्णववंशवत्सलं स्थलं श्रुतीनामिव लब्धसद्वलम् ॥ २४ ॥  
 त्रिलोकलावण्यललामलालितं महेशसन्मानसहंसपालितम् ।  
 जना समस्ता ददृशुर्जनप्रियं जगन्निवासं जगदेकमङ्गलम् ॥ २५ ॥  
 विदेहराजोऽपि विलोक्य विस्मितो दिगीशदृक्स्वस्त्ययनं नरोत्तमम् ।  
 अनुव्रतं गाधिसुतं सहानुजं सुमूर्तिमद्ब्रह्मसुखं यथाव्ययम् ॥ २६ ॥  
 विचारयामास विचारणाचणो विविक्तमास्थाय विविक्तविन्नपः ।  
 अहो अपूर्वो नरदेवनन्दनो विधातृवैचित्र्यकलातिगद्युतिः ॥ २७ ॥  
 कथं हि सीता प्रवृणीत राघवं रमेव विष्णुं ह्यनुरूपसौभगम् ।  
 अयं ह्यमुष्या इयमस्य धीमतो विना रविं को रमयेत पद्मिनीम् ॥ २८ ॥  
 निरीक्ष्य नूनं सकृदेव जानकी वृणीत चैनं रघुवंशवर्धनम् ।  
 न कर्हिचित् क्वापि जहाति कौमुदी शरत्कुमुद्वन्तमखण्डमण्डलम् ॥ २९ ॥

परं प्रतिज्ञा मम बाधिका विधे पिनाकभङ्गा हि भवेत् सुतावरः ।  
 कथं नु रामो नवकञ्जकोमलो जवाद्धनुर्दात् पविकोटिनिष्ठुरम् ॥ ३० ॥  
 स आशुतोषः सुदृढौ भुजौ क्रियान् ममास्य रामस्य मरालमञ्जुलौ ।  
 यथा ह्ययं वज्रकठोरकार्मुकं मृणालभञ्जं प्रभनक्तु राघवः ॥ ३१ ॥  
 तथैव सर्वे मिथिलानिवासिनः शिवं मुदा प्रार्थितवन्त ईश्वरम् ।  
 धनुर्दातु श्यामसरोजसुन्दरस्तवेश रामो भवतानुमन्यताम् ॥ ३२ ॥  
 इयञ्च रामं हरिमब्धिजा यथा वरं वरार्हार्हति हंसगामिनी ।  
 तथैव रामोऽपि रमामिवाच्युतो वधूमिमामर्हति हंसवंशजः ॥ ३३ ॥  
 विशां पतिः कौशिकरामलक्ष्मणान् सभाजयित्वा बहुमानभाजनान् ।  
 निदर्शयामास सुतास्वयंवरं सतो हि सम्मान्यतरः शमञ्चति ॥ ३४ ॥  
 ततः समेभ्यश्च महत्तरे वरे सुवर्णमञ्चे गुरुणा गुरुर्भुवः ।  
 भुवो भुवोभारहरौ वृषाकपी समं विधात्रेव नृपो न्यवीविशत् ॥ ३५ ॥  
 समस्तराजासनमौलिपासने स राघवो लक्ष्मणलक्षितोऽलधुः ।  
 रराज राजन्यकुमारसम्मतो गुहो यथा क्रौञ्चगिरौ सपावकः ॥ ३६ ॥  
 बभौ मुनिर्मध्यगतः कुमारयोर्महोद्यमञ्चे रघुवर्ययोरथ ।  
 सुमेरुशृङ्गेऽसितपीतपद्मयोः स मध्यवर्ती रविरंशुमानिव ॥ ३७ ॥  
 उभौ कराभ्यां श्रितकाकपक्षकौ विशुद्धवात्सल्यधिया सलालयन् ।  
 द्विजोऽरुणाभ्यां द्रुहिणो यथा बभौ पयोरुहाभ्यामिह बालमन्मथौ ॥ ३८ ॥  
 समस्तदिग्भ्यः समुपागताः नृपाः सदेवदैत्यासुरनागकिन्नराः ।  
 महाबला दर्पयुताश्च जानकीस्वयंवरे प्रोद्धतपीनबाहवः ॥ ३९ ॥  
 तमेव तापिच्छतनुं तमोहरं हरार्चितं चन्दनचर्चितं हरिम् ।  
 निसर्गसौन्दर्यलसत्कलेवरं व्यलोकयन्निश्चलपक्ष्मचक्षुषा ॥ ४० ॥  
 स्वभाववैचित्र्यविभिन्नदृष्टयः समेऽभ्यपश्यंस्तमशेषशेखरम् ।  
 पृथक्पृथङ्गो विविधे तथाप्यसौ घटेष्वनेकेष्विव भानुरेकलः ॥ ४१ ॥  
 नृपप्रवीरास्तमनन्तपौरुषं व्यलोकयन् लोहितकञ्जलोचनम् ।  
 प्रचण्डदोर्दण्डलसच्छरासनं शरीरिणं वीररसं यथा रसम् ॥ ४२ ॥  
 विलोक्य भीताः कुटिला महीक्षितो भयङ्करं कोटिकृतान्तभीकरम् ।  
 अनन्तकण्ठीरवभीमविक्रमं त्रिविक्रमासङ्ख्यलसत्पदक्रमम् ॥ ४३ ॥  
 छलावनीशाश्च शरासुरादयस्तमभ्यपश्यन् रघुवंशवर्धनम् ।  
 करालकालानलसन्निभाननं प्रतर्जयन्तं निरतिं भयावहम् ॥ ४४ ॥

निसर्गसौम्या मिथिलानिवासिनो व्यलोकयन् राममलोललोचनम् ।  
 अदूषणं मानवमात्रभूषणं महाद्भुतं भानुकुलाब्जपूषणम् ॥ ४५ ॥  
 ततस्तमैक्षन्त तमालसौभगं पुरः पुरन्ध्र्यः पुरुहूतपूजितम् ।  
 त्रिलोकलावण्यललाममामयं निरामयं मूर्तमिव स्मरं स्वयम् ॥ ४६ ॥  
 व्यलोकि विद्वद्भिरनन्तशीर्षवान् विराट् प्रभुः कोटिसहस्रविग्रहः ।  
 अनन्तबाहूदरनासिकाननः सहस्रपात्सादितदैत्यकाननः ॥ ४७ ॥  
 महीपतिज्ञातिजना जनार्दनं प्रियं सखायं निजभावबन्धिनम् ।  
 व्यलोकयन् लोलविलोचना हरिं सुहृद्वरं प्रीतिकरं तनूभृताम् ॥ ४८ ॥  
 अमुष्यराज्ञोऽप्यमुना महीभुजा व्यलोकयंस्तं करुणार्द्रचेतसः ।  
 शिशुं यथा ब्रह्मशिशुं स्मृतस्तनाः पयोऽभिरामा रमणीयविग्रहम् ॥ ४९ ॥  
 अयं कथं स्यान्ननु कन्दसुन्दरो धनुर्धरोऽस्मत्तनयावरो विधे ।  
 क्व शम्भुचापं पविकोटिनिष्ठुरः शिशुः क्व चायं नवकञ्जकोमलः ॥ ५० ॥  
 तमञ्जकान्तं ददृशुश्च योगिनः परं पुमांसं तमसः परं प्रभुम् ।  
 विभुं स्फुरज्ज्योतिरखण्डवैभवं स्वयं प्रकाशं श्रितशान्तिमीश्वरम् ॥ ५१ ॥  
 हरेश्च भक्ता भजनीयविग्रहं समस्तकल्याणगुणैकसङ्ग्रहम् ।  
 दृशा समानीय हरिं मनोगृहं स्वमष्टिदेवं ह्यभजन् सदाग्रहम् ॥ ५२ ॥  
 अथासुनाथं तमनाथसंश्रयं गवाक्षतो गोतनया गवेषयत् ।  
 रहोगतं तं परिरभ्य निर्वृता निसर्गनव्यं निमिवंशकन्यका ॥ ५३ ॥  
 अवाद्यन् मङ्गलवाद्यदुन्दुभीर्जगुः कलं किम्पुरुषा सुमङ्गलम् ।  
 सुराः प्रसूनैर्ववृषुश्च जानकीस्वयं वरेऽनृत्यदथाप्सरोगणः ॥ ५४ ॥  
 अथेङ्गितज्ञा जनकस्य जानकी सखीजनालङ्कृतचारुभूषणा ।  
 कराब्जराजञ्जयमालिका कलं जगाम सीता शनैः स्वयंवरम् ॥ ५५ ॥  
 यतो यतो गच्छति मैथिली शनैः पयोदपद्भ्यां जयमालिकामयी ।  
 ततस्ततो भूपगणा हताशका भवन्ति दीपप्रभयेव वञ्चिताः ॥ ५६ ॥  
 परिस्फुरित्काञ्चिसुशीलशाटिकासमावृता मैथिलराजकन्यका ।  
 वियद्गताम्भोदतडिन्मयच्छविं सतारकां चापि जिगाय जानकी ॥ ५७ ॥  
 समेऽप्यपश्यन् जगदेकसुन्दरीं श्रियं महीपाश्च निमेषवर्जिताः ।  
 महीसुता तूत्पलनीलराघवं चकोरिका चन्द्रिमिवापपौ दृशा ॥ ५८ ॥  
 गृहीतवीरासनमम्बुदच्छविं गुरोश्च सव्येतरभागमास्थितम् ।  
 समीपमाहूय दृशानुजं किमप्युदीरयन्तं स्मितमञ्जुलाननम् ॥ ५९ ॥



तमीक्षमाणा नवमेघमेदुरं जगन्निवासं जगदेकसुन्दरम् ।  
विदेहकन्या रघुवंशदीपकं बभौ मृगाक्षीव मृगी मृगीप्सिता ॥ ६० ॥  
नृपेषु तिष्ठत्सु यथोचितासनं जनेषु पश्यत्स्वथ राममैथिलीम् ।  
क्षमामिवेष्टां समजूषत्क्षमापतिः प्रतिज्ञां विरुदेन वन्दिभिः ॥ ६१ ॥  
शृणुध्वमेते महिता महीक्षितः स्वयंवरे पर्वणि वै समागताः ।  
विदेहराजस्य महीमिवाचलामिमां प्रतिज्ञां दुहितुः कृते कृतम् ॥ ६२ ॥  
विदन्ति सर्वे शिवचापमद्भुतं पुरा विदेहेषु शिवेन चार्पितम् ।  
पुरान्तकं मन्मथधूमकेतुना सुपूजितं मैथिलवंशराजभिः ॥ ६३ ॥  
सदेवदैत्यासुरयक्षराक्षसाः न मानवास्तोलयितुं च यत्क्षमाः ।  
नरेन्द्रबाहूदुतवीर्यचन्द्रमोनुसिंहदासस्वसृसूनुसम्मितम् ॥ ६४ ॥  
तदीशचापं पविकोटिनिष्ठुरं करेण सव्येन सहेलमद्भुतम् ।  
नरेन्द्रकन्या बहुशोऽप्यनर्तयत् करीन्द्रकन्येव मृणालदण्डकम् ॥ ६५ ॥  
विलोक्य लोकोत्तरमात्मजाकृतं चकार भूपो महतीं प्रतिश्रुतिम् ।  
पिनाकभङ्गैव सुतावरो भवेद् धृताद्विरम्भोनिधिजाधवो यथा ॥ ६६ ॥  
तदद्य यः कोऽपि विभज्य कार्मुकं प्रदर्शयिष्यत्यथ विश्रुतं बलम् ।  
स राजकन्या जयमालया तया जयश्रिया शीघ्रमलङ्कुरिष्यते ॥ ६७ ॥  
उदेतु वा भानुरुपेत्य पश्चिमां जहातु वेलं यदि वा पयोनिधिः ।  
तथापि भो भूपवरा निबोधत स्वकां प्रतिज्ञां जनको न हास्यति ॥ ६८ ॥  
निशम्य तद्वन्दिवचो महीक्षितः समुत्थिता वेपितबाहवस्समे ।  
गता न तद्यालयितुं क्षमाबलात् पुनर्निवृत्ता अबला इवाहताः ॥ ६९ ॥  
अथैन्द्रसेनिः समुपेत्य विस्मितः प्रदक्षिणीकृत्य शनैः प्रणम्य तत् ।  
अवाप्तनिर्वाण इवात्ममन्दिरं शरासुरस्तूणमिवागतः शरः ॥ ७० ॥  
ततो भुजानां निचयेन विंशते रियेष तद्यालयितुं स रावणः ।  
प्रभग्नवीर्यो धनुषैव तत्क्षणं दशाननो वीतविभाननोऽगमत् ॥ ७१ ॥  
ततो नृपाणामयुतं रुषोत्थितं प्रयत्नवत्तोलयितुं शरासनम् ।  
न चाचलद्भ्रान्तमिवोडुभिश्चिरं श्रिया हतास्ते कुटिलाः पराङ्मुखाः ॥ ७२ ॥  
इति स्मरारैर्धनुषा स्वयंवरे प्रभग्नवीर्येषु नृपेषु सत्स्वथ ।  
मलीमसास्येषु हतेष्विव श्रिया दशमवाप्तेषु निशीथपक्षिणाम् ॥ ७३ ॥  
जगाम चिन्तां जनको जनाधिपः स्वयंवरीं वीक्ष्य दशां भयङ्करीम् ।  
प्ररूढरोषः स्फुरिताधरोत्तरो विगर्हयन् राजसभां व्यभाषत ॥ ७४ ॥

समस्तदिग्भ्यो बलवीर्यदर्पिताः सदेवदैत्यासुरयक्षराक्षसाः ।  
मनुष्यवेषास्तनयाभिलाषिणश्चरोर्यथा ध्वाङ्ग उपागता समे ॥ ७५ ॥  
अहो अलं यूयमनाप्तपौरुषाः कुशासकाः क्लीबविडम्बनापराः ।  
कुर्योगिनः स्वान्तमिवामलात्मनः न वै धनुश्चालयितुं यतः क्षमाः ॥ ७६ ॥  
मनोरमाया दुहितुर्जयश्रियस्त्रिलोककीर्तेरुपलब्धिभाजनम् ।  
न चापभङ्गारमथोऽपि सृष्टवान् विधिर्विसर्ज्यो हि मया स्वयंवरः ॥ ७७ ॥  
निराशका गच्छत भूभृतो गृहान् न वा प्रतिज्ञां जनको विहास्यति ।  
न वा विधात्रा मिथिलेशमण्डपे व्यलेखि वैदेहिविवाहमङ्गलम् ॥ ७८ ॥  
न चाधुना कोऽपि मुधा विकत्थतां हठाद् भटम्मन्य इवातुरो जनः ।  
प्रवीरशून्यामवधारये महीं स्वयंवरं चापि विसर्जयाम्यहम् ॥ ७९ ॥  
यदि ह्यवेत्स्यं भटवर्जितां महीं नपुंसकान् या हि दधाति वक्षसा ।  
तदाकरिष्यंश्च कथं प्रतिश्रुतिं वृथा गमिष्यं परिहासपात्रताम् ॥ ८० ॥  
विधे त्यजेयं यदि चेत् प्रतिश्रुतिं तदा व्रजेन्मे सुकृतं चिरार्जितम् ।  
सुता कुमार्येव गृहे विराजतां विदेहराजस्य विडम्बनः ह्यदः ॥ ८१ ॥  
निशम्य चैतज्जनकस्य भाषितं विभाव्य रामस्य कृतां तिरस्कृतिम् ।  
प्ररूढकोपस्फुरितारुणाधरो जगाद सौमित्रिरथोत्तरं परम् ॥ ८२ ॥  
मुखाम्बुजं तस्य सतो विवक्षतः प्रवालताम्रं भ्रकुटीभयङ्करम् ।  
करालकालानलसन्निभं लसज्जिघित्सयेव त्रिजगत्कृतश्रमम् ॥ ८३ ॥  
प्रणम्य रामस्य पदाम्बुजद्वयं भुजौ समुत्थाप्य निबोध्य भूभृतः ।  
प्रमाणयिष्यन् रघुवीरभूषितां वसुन्धरां भूपतिमभ्यभाषत ॥ ८४ ॥  
भवेद्रघूणां यदि कोऽपि संसदि प्रवक्तुमीशीत तदा क ईदृशम् ।  
प्रविद्यमानेऽपि रघूद्वहे हरौ प्रसह्य यद्भूपतिना प्रभाषितम् ॥ ८५ ॥  
अहं पिनाकं परिभङ्गमुत्सहे तृणायमानं शतसन्धिजर्जरम् ।  
कृता प्रतिज्ञा विषमा महीभृता ततोऽत्र पापं परिशङ्कते मनः ॥ ८६ ॥  
प्रदीयतां मे भवतानुशासनं मृणालतोलं परितोलयन् धनुः ।  
प्रधाव्य वेगाच्छतयोजनं बलात् विपोथये कन्दुकितं भुवि क्षणम् ॥ ८७ ॥  
इतीरयन्तं प्रसमीक्ष्य लक्ष्मणं निरीक्ष्य सीतां धृतहर्षचेतसम् ।  
निवारयामास वशी दृशानुजं महत्प्रतीक्ष्यं ह्यनुशासनं सताम् ॥ ८८ ॥

विश्वामित्रमुनिः समीक्ष्य धनुषा भग्नात्मवीर्यान् नृपान्  
चिन्तासागरमग्नचेतसमथो दृष्ट्वा विदेहाधिपम् ।

प्रेमोत्फुल्लविलोचनाम्बुजयुगः स्निग्धस्वरं सस्पृहं  
 भङ्गुं शम्भुशरासनं रघुवरं श्रीराममभ्यादिशत् ॥ ८९ ॥  
 उत्तिष्ठ प्रभुराम भूमितनयां लिप्सुंश्च शत्रूञ्जय  
 शर्वं कामठपृष्ठवज्रकठिनं शीघ्रं धनुर्भञ्जय ।  
 चिन्ताशोकदवाग्निदग्धविभवं सीरध्वजं रञ्जय  
 सीतां प्राप्य जयश्रियं त्रिभुवने ख्यातिं चिरं व्यञ्जय ॥ ९० ॥  
 इत्युक्तो गुरुणा जगद्गुरुरसौ श्रीकौशिकं ब्राह्मणान्  
 नत्वा नन्दनपुष्पपूजितपदः प्रीतो जनान् नन्दयन् ।  
 उत्तिष्ठन्नधिमञ्जमात्ममहसा पूर्णः प्रकाशोज्ज्वलः  
 शोभां बालरवेरथोदयगिरौ रामोऽजयत् तस्थुसः ॥ ९१ ॥  
 गच्छन्मत्तमतङ्गमञ्जुगमनः सोपानतः पार्थिवीं  
 पश्यन् पद्मपलाशसम्मितदृशा हर्षं वितन्वन् सताम् ।  
 वर्षन् वारिजनेत्रतः सुखसुधां तर्षं हरन् प्राणिनां  
 कर्षन् मञ्जुमनांसि चञ्चलदृशां रामो विरेजे विभुः ॥ ९२ ॥  
 देवाः पन्नगयक्षकिन्नरनरा नार्यो नृपो मैथिलो  
 गन्धर्वासुरराक्षसा मुनिगणाः प्रेमप्रकर्षोत्कटाः ।  
 भङ्गुं शम्भुशरासनं भगवते मञ्जादधो गच्छते  
 श्रीरामाय नवीननीरदरुचे सर्वेऽब्रुवन् मङ्गलम् ॥ ९३ ॥  
 दृष्ट्वा व्यालमिवाल्पकं स गरुडः स्पृष्ट्वा धनुः पाणिना  
 पृष्ट्वा शङ्करमात्मकिङ्करवरं हृष्ट्वा हरिर्लाघवात् ।  
 आदायाञ्जकरेण रोपितगुणं कृष्ट्वा च कर्णान्तिकं  
 श्रीरामस्तृणभञ्जमीश्वरधनुर्मध्याद्बभञ्जाञ्जसा ॥ ९४ ॥  
 शेषोऽभूद्विधो विधिश्च विकलो भ्रष्टाः पथो वाजिनो  
 भानोः कच्छपदिग्गजैः प्रचलिता भूमिर्दिशः कम्पिताः ।  
 त्रैलोक्यं भयसम्भृतं वधिरितं शम्भुस्समाधिं जहौ  
 श्रीरामेण विभज्यमानधनुषः श्रुत्वातिघोरं ध्वनिम् ॥ ९५ ॥  
 सीताधिं मिथिलापतेर्विकलतां राज्ञीभयं देवता-  
 चिन्तां भार्गवगर्वमाभिनयिकं संसारिणां संशयम् ।  
 दर्पं मूढमहीभुजां स भगवान् साकं पिनाकेन वै  
 दोर्दण्डोद्धतवीर्यघोरजलधौ सर्वान् समामञ्जयत् ॥ ९६ ॥

नेदुर्दुन्दुभयो दिवि प्रमुदिता गन्धर्वमुख्या जगुः  
देवा नन्दनपुष्पकैः प्रववृषुर्भजुर्मुनीन्द्राः पदम् ।  
सर्वो मैथिलनागरः प्रमुमुदे प्रीतिं ययौ लक्ष्मणः  
त्रैलोको च विजृम्भितं हरियशशार्दूलविक्रीडितम् ॥ ९७ ॥

अथ दशरथसूनुर्देशिकादिष्टदिव्य-  
प्रबलभुजबलाब्धौ चापपोतं निमज्ज्य ।  
कुधरदुहितृभर्तुस्तूयमानः सुरेन्द्रैः  
कुशिकसुतपदाब्जे भालभृङ्गं जुगूह ॥ ९८ ॥  
प्रणिगदति मुनीन्द्रे सस्वरं वेदमन्त्रान्  
कलितकुसुमवर्षे देववर्षे प्रहर्षे ।  
सरसिजजयमालां जानकी जैत्रलक्ष्म्या  
रघुवरवरकण्ठे प्रार्पयत् प्राप्तकाला ॥ ९९ ॥

तदा जयजयध्वनिध्वनितमास्त लोकत्रयं  
रघूत्तमकृपासुधा क्षपिति पापतापं जगत् ।  
गृहीतजयमालिनी जनकजा महश्शालिनी  
नमोऽस्त्विति समभ्यधाद्रघुवराय पृथ्वीपतिः ॥ १०० ॥

इत्थं शुभे भार्गवराघवीये भव्ये महाकाव्ये उदारवृत्ते ।  
श्रियेऽस्तु सर्गः कविरामभद्राचार्यप्रणीते दशसप्तमोऽयम् ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुरामानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये सीतास्वयंवरं नाम सप्तदशः सर्गः ।

## ॥ अष्टादशः सर्गः ॥

भार्गवोऽपि स महेन्द्रपर्वते न्यस्तदण्ड इव चास्थितस्तपः ।  
निष्प्रयोजनतया न दीपयन् वेदिकामिव कृती क्रुधं निशि ॥ १ ॥  
स्वातिमेघमिव चातकव्रती त्यक्तदिव्यभवभोगलालसः ।  
तद्भवेरितमहो विभावयन् स्वावतारिचरणान्जदर्शनम् ॥ २ ॥  
तं निश्म्य सहसा स उत्थितः कोटिकोटिपविपातदारुणम् ।  
शम्भुकार्मुकविभङ्गजध्वनिं भग्नयोग इव योगि आतुरः ॥ ३ ॥  
वेपथून्मथितदेहयष्टिको भीतिभक्षितधृतिर्धरासुरः ।  
स्वेदविन्दुवदनः समीरणभ्रामितोऽथ तृणराडिवापपत् ॥ ४ ॥  
क्रूरकर्मपरुषः परश्वधो नित्यरौद्ररससिन्धुमञ्जनः ।  
हस्ततोऽपतदमुष्यमानिनो मानसादिव परात्मनिर्णयः ॥ ५ ॥  
लब्धसञ्ज्ञा इव स व्यभावयद् भग्नमीश्वरधनुः परात्मना ।  
सीरकेतुकलिते स्वयंवरे जानकीवरणलालसेन वै ॥ ६ ॥  
साम्प्रतं विजयमालयार्चितः सीतया चपलयेव वारिदः ।  
भग्नचाप इह तारकास्रजा रङ्गभूमिमभिभाति राघवः ॥ ७ ॥  
मैथिलीप्रभुविवाहमङ्गलं बाधितुं लषति राजमण्डलम् ।  
रोहिणीशशिसमागनं तमो नो सहेत शिरसाऽपिवर्जितम् ॥ ८ ॥  
तद्भुजेयमधुना स्वयंवरं वीरवेषकलितः कुठारधृक् ।  
कोपमाभिनयिकं प्रदर्शयन् दूरयेयमधिपान् दुराशयान् ॥ ९ ॥  
मैथिलीहरधनुर्भिदोरयं वैदिकः परिणयः प्रवर्तताम् ।  
श्रीविवाहनवगीतमङ्गलं गीयतां सुकविभिर्निरन्तरम् ॥ १० ॥  
लोक अज्ञ इति मां विगर्हतां क्वापि तन्न गणये न चिन्तये ।  
सेवकस्य किमु मानवैभवं स्वामिनो हि विरुदं विजृम्भताम् ॥ ११ ॥  
निन्दिते मयि च रामसीतयोर्मङ्गलं निखिललोकमङ्गलम् ।  
यद्भवेत्तदिह मे सुमङ्गलं स्वामिमङ्गलमशेषमङ्गलम् ॥ १२ ॥  
तद्भुजामि वृजिनार्दनं हरिं विश्ववार्धितरिपादपङ्कजम् ।  
दुर्विभाव्यमथ योगिनां विभुं पारिजातमिव सेविनां सताम् ॥ १३ ॥  
यत्पदाम्बुजपरागपाविता जाह्नवी त्रिजगतो विमार्ष्ट्यघम् ।  
तं तमालवपुषं वपुष्मतां धुर्यमेव शरणं समाश्रये ॥ १४ ॥  
सुप्रभातकमहोऽद्य मे शुभं धन्यमद्य मम जन्म भूतले ।

जीवनं विमलमद्य जानकीजीवनं वनरुहाननं भजे ॥ १५ ॥  
 नीलतामरसदामसुन्दरं विश्ववारिनिधिमन्थमन्दरम् ।  
 सर्वदिव्यगुणमञ्जुमन्दिरं राममीक्ष इविमं श्रितेन्दिरम् ॥ १६ ॥  
 ताम्रतामरसलोललोचनं स्वप्रपन्नभवभीतिमोचनम् ।  
 पूर्णपार्वणसुधाकराननं राममेमि हतकष्टकाननम् ॥ १७ ॥  
 शैवकार्मुकभिदं महाभुजं भग्नभक्तभवभीमहारुजम् ।  
 पाणिपङ्कजशराससायकं नायकं तनुभृतां समाश्रये ॥ १८ ॥  
 बालभानुकरपीतवाससं तेजसा विजितजातवेदसम् ।  
 ब्रह्म राममनघं च वेधसं भावयामि विरजं सुमेधसम् ॥ १९ ॥  
 सानुजं जनकजावरं हरिं भक्तवत्सलमनन्तपौरुषम् ।  
 देवदेवमविनाशिनं प्रभुं दीनबन्धुमभियामि राघवम् ॥ २० ॥  
 ब्रह्मधर्ममतिवर्त्य मूढधीः क्षात्रधर्ममवरं समाश्रितः ।  
 स्वं कलङ्ककलुषं मुखं कथं राघवाय सुमुखाय दर्शये ॥ २१ ॥  
 ब्रह्मधर्मविपरीतवेषकं वीक्ष्य मां स खलु किं कमेष्यति ।  
 ज्ञातमद्विवशतः परेश्वरो नूनमेव भगवान् द्रविष्यति ॥ २२ ॥  
 तं कृपालुहृदयं दयानिधिं शीघ्रमेमि शरणं कृपामयम् ।  
 स्वं समर्प्य रघुवंशकेतवे शंवसेयममुनानुमोदितः ॥ २३ ॥  
 दृष्टरामचरणो रणप्रियस्त्यक्तसर्वकदनप्रपञ्चकः ।  
 न्यस्तदण्ड इह भूतले चरन् भावयेय तमखण्डमद्वयम् ॥ २४ ॥  
 ब्रह्मबन्धुरपि बन्धुमात्मनः पापसिन्धुरपि सिन्धुमात्मनाम् ।  
 तं प्रपद्य इह दीनवत्सलं भार्गवोऽहमधुनैव राघवम् ॥ २५ ॥  
 इत्यनेकविधभाववीचिभिः क्षुब्धचित्तजलधिः स भार्गवः ।  
 आजगाम मिथिलां मनोजवो जानकीवरविभाविभूषिताम् ॥ २६ ॥  
 क्रोधमाभिनयिकं प्रदर्शयन् नाटकीयमिव नाट्यकोविदः ।  
 तर्जयन्निव बलोद्धतान्नृपान् केशरीव हरिणान् रुषा हरिः ॥ २७ ॥  
 रोषरक्तनयनाननस्फुरत्भ्रूविटङ्कविटपोऽतिभीषणः ।  
 मूर्तिमानिव कृतान्त आययौ क्षत्रियज्वलनमेघ उल्बणः ॥ २८ ॥  
 ताम्रतामरसभीमलोचनः क्षत्रियापसददर्पमोचनः ।  
 दुर्विभाव्य विकरालविग्रहो विज्ज्वलन्निव स रोषसङ्ग्रहः ॥ २९ ॥  
 गौरदेहभवभूतिभूषितां भूषयन्निव भुवं स्वभूषया ।

क्षत्रवंशकदनो विनिर्दयो दारुणो दमितदैत्यदानवः ॥ ३० ॥  
 स त्रिपुण्ड्रतिलको जटाधरो रोषसंस्फुरितपल्लवाधरः ।  
 राजताद्विरिव पाकपेशला शालिका दधदथो शरन्मयीः ॥ ३१ ॥  
 मांसलांसमहितोपवीतको ब्रह्मवर्चसवृतो महाबलः ।  
 खण्डयन्निव नृपालकैतवं श्येनवत् खगकुलं समाययौ ॥ ३२ ॥  
 शस्त्रपूगमथ पृष्ठतो वहन्नग्रतः श्रुतिततीर्विभूषयन् ।  
 क्षात्रवैप्रयुगधर्मविग्रहो भार्गवोऽथ ददृशे विदूरतः ॥ ३३ ॥  
 तं दुरन्तदुरवग्रहग्रहं क्षत्रियापसदशस्यसञ्ज्ञिनम् ।  
 दुर्मगा दुरधियः प्रदुद्रुवुर्मृत्युदूतमिव वीक्ष्य दूरतः ॥ ३४ ॥  
 श्येनमेत्य लघवः खगा इव कुञ्जरा इव मृगाधिनायकम् ।  
 तं विलोका भृगुवंशभूषणं भूभृतो भयभृतः पलायिताः ॥ ३५ ॥  
 तत्र केचन विमुक्तकच्छकाः केऽपि मुक्तशिखिनः शिखीश्वरम् ।  
 तं न शेकुरपि वीक्षितं नृपाः प्राप्तमृत्यव इवागतान्तकम् ॥ ३६ ॥  
 चक्रवात इव पत्रवाटिकां स्वःप्रपात इव पापवापिकाम् ।  
 द्रावयन् दुरवनीशमण्डलीमागमत् भृगुवरः स्वयंवरम् ॥ ३७ ॥  
 राजमण्डलविशिष्टमञ्चकं लक्ष्मणावितमभीष्टकौशिकम् ।  
 रामचन्द्रमुखचन्द्रचन्द्रिकाध्वंसितान्धतमसं जनाकुलम् ॥ ३८ ॥  
 तं प्रणेमुर्वनीभृतो मृतम्मन्यमानमनसोऽपि वेपिताः ।  
 रोषरक्तनयनो यथा यमो नान्वमोदत नृपान्दहन्निव ॥ ३९ ॥  
 भार्गवोऽथ श्रितकालमालया ज्वालयेव च दृशा करालया ।  
 वीक्ष्य विघ्नबहुलानहन् पुरा प्रोद्यतान् जनकजाह्नतौ हठात् ॥ ४० ॥  
 तं विदेहनृपतिः समर्चयन् मन्यमान इव शान्तमन्युकम् ।  
 षोडशोपचरितैर्यतः सतां पूजनं सकलमङ्गलं श्रुतम् ॥ ४१ ॥  
 जानकी प्रियसखीसमावृता बालहंसगमना तमागमत् ।  
 तत्पदं नमितमूर्धनिर्गलत् स्वःप्रसूनकरसेन चार्द्रयत् ॥ ४२ ॥  
 मातरस्तु शतशो नमोऽस्तु ते पुत्रि पूरितमनोरथा भव ।  
 इत्यसौ प्रणतिभिस्तथाशिषा पूज्यपूजकभिदामपाकरोत् ॥ ४३ ॥  
 कौशिकाञ्जचरणौ महाव्रती प्राणमत् प्रणतिनम्रकन्धरः ।  
 सोऽपि तं मधुरवाक्प्रसूनकैरर्चयच्चरितसुव्रतं बुधः ॥ ४४ ॥  
 राघवौ सपदि रामलक्ष्मणौ भार्गवीयचरणारुणप्रभाम् ।

शेखरस्थितशिखण्डरोचिषा तौ हरी सुहरितां प्रचक्रतुः ॥ ४५ ॥  
 कौशिकेन परिचायितावुभौ नीलपीतजलजामविग्रहौ ।  
 बालकौ दशरथस्य धीधनौ प्रेमपूर्णनयनौ न्यहारयत् ॥ ४६ ॥  
 राममम्बुधरकञ्जसुन्दरं कम्बुकण्ठमिभवैरिकन्धरम् ।  
 कोटिमन्मथसमानसौभगं निर्निमेषनयनो निरैक्षत ॥ ४७ ॥  
 लोचने च चकिते सुलोचनाल्लोचनाभिमतपद्मलोचनात् ।  
 रामचन्द्रमुखचन्द्रमस्यभूद् भार्गवोऽपि च दृशा चकोरकः ॥ ४८ ॥  
 रामरूपवरवारिधौ तदा मग्नभूपभयकोपकैतवः ।  
 भार्गवोऽप्यचलिताक्षिपक्ष्मको विस्मरन्निव चिकीर्षितं बभौ ॥ ४९ ॥  
 भूय आत्मनि विभाव्य भार्गवो रोषवक्रभ्रुकुटीतटोत्कटः ।  
 निर्दहन्निव जगत् स्वचक्षुषा तर्जयञ्जनकमभ्यभाषत ॥ ५० ॥  
 घोरकर्मपरशुञ्च चट्टटाध्वानपूरितदिगन्तरं रुषा ।  
 वामवामकरतो विवर्तयन् कालशूलमिव शूलधृग्लये ॥ ५१ ॥  
 ब्रूहि रे जड विदेह देहभृक् कोऽद्यदद्य मम कार्मुकं गुरोः ।  
 तं निहत्य युधि हैहयानुगं तोषयेय पितृवन्मृडं मृधे ॥ ५२ ॥  
 देवदैत्यनरनागकिन्नरव्यालयक्षपिशिताशनेष्वपि ।  
 योऽपि कोऽपि कृतकिल्विषो गुरोर्वध्य एव मम हैहयो यथा ॥ ५३ ॥  
 एकविंशतिरणाजिरेषु यो घोररक्तसरितोभ्यवर्तयत् ।  
 मां तमेव किल कोपयन् पुनः को जिजीविषति मूर्धयुग्मधृक् ॥ ५४ ॥  
 कट्कटायितरदालिवज्रके वज्रवाक्यमभिधाय भार्गवे ।  
 मौनमास्थित इलापतिस्तदा भीतवत्किमपि नाभ्यभाषत ॥ ५५ ॥  
 क्रूरकोपकलुषीकृताननं वीक्ष्य भार्गवममन्दवैशसम् ।  
 तत्क्षणं त्रिभुवनं भयार्दितं शोकसागरनिमग्नमाबभौ ॥ ५६ ॥  
 वीक्ष्य भीतिविवशं जनाधिपं जानकीञ्च भयविग्नचेतसम् ।  
 वर्षवारिदगभीरया गिरा राम आह किल राममादरात् ॥ ५७ ॥  
 ह्लादयन्निव जगच्चराचरं मोदयन्निव महीभृतः सतः ।  
 तोषयन्निव महीपतिं प्रियां सस्मितं वचनमाह राघवः ॥ ५८ ॥  
 नाथ शङ्करशरासनार्दनः कोऽपि ते चरणसेवको मतः ।  
 कोऽन्यथा दहति कोटिभूतलं स्वां क्षिपेत् प्रलयपावकेऽङ्गुलीम् ॥ ५९ ॥  
 दास एष भवता निदिश्यतां किङ्करोमि तव देव किङ्करः ।



मन्युमेतमधुना नियच्छ भो भार्गवेश विभयं प्रयच्छ मे ॥ ६० ॥

भार्गव उवाच

किं करोषि किल किङ्करो भवन् शङ्करोऽपि च सदैव शङ्करः ।  
रङ्करोषि धनुरेव राघव त्वङ्करोषि न रिपुं पृथक्त्वमुम् ॥ ६१ ॥  
सेवकोऽसि यदि राम नो बको हंसवंशभव हंसतां व्रज ।  
तत्पृथक्कुरु धनुर्भिदं सदः क्षीरनीरभिदयैव हंसता ॥ ६२ ॥  
अन्यथा सकलभूमृतोऽचिरं तिग्मनिष्कृपकुठारधारया ।  
वृक्णबाहुशिरसो विधाय वै तोषयामि हरिणाङ्कशेखरम् ॥ ६३ ॥  
राममेवमवमानयत्यृषौ रामचन्द्रसुयशोध्वजोपमः ।  
रोषदुर्गमकषायलोचनो लक्ष्मणोऽथ निजगाद भार्गवम् ॥ ६४ ॥

लक्ष्मण उवाच

साधु भार्गव विरम्यतां क्षणं पीयताममृतशीतलं जलम् ।  
किं महर्षिकुलभूषणस्य ते मन्युना क्षपितभूपमौलिना ॥ ६५ ॥  
धन्विनो हि रघुवंशिनो वयं त्रोटितानि च धनुषि शैशवे ।  
तत्कदापि कुपितं न भूसुरैः किन्निमित्तमिह कुप्यते मुने ॥ ६६ ॥  
क्षत्रियो धनुषबद्धनिष्ठकस्त्वं यथा श्रुतिगणे समादृतः ।  
कर्तुमेव गुणदोषनिश्चयं राघवोऽपि तदतूतुलद्धनुः ॥ ६७ ॥  
वंशखण्डमिव जीर्णजर्जरं तत्पिनाकमबलं पुरातनम् ।  
स्पृष्टमात्रमथ रामपाणिना भग्नमास्त न हरेर्हि दूषणम् ॥ ६८ ॥  
ज्ञानवान् हि परिगद्यते भवान् भार्गवो जगति विश्रुतो बुधः ।  
ज्ञानिनस्तु ममताविवर्जिताः किं ममत्वमिह जीर्णकार्मुके ॥ ६९ ॥  
शम्भुवल्लभतया यदि प्रियं तत्कृपालहृदयैः प्रतीक्ष्यताम् ।  
आनयामि कमपीह वर्धकिं नूतनीकृतमुपाहरामि ते ॥ ७० ॥

भार्गव उवाच

कोटिकालकरवालदारुणं कार्तवीर्यभुजसिन्धुकुम्भजम् ।  
ब्रह्मवैरिनृपरक्तपायिनं पश्य मे कटुकुठारमर्मक ॥ ७१ ॥  
बालकोऽसि न निहन्यसे ततो जल्पसि त्वमत एव निर्भयः ।  
मां न विद्धि मुनिमेव केवलं कालवह्निमपि विप्रविद्धिषाम् ॥ ७२ ॥

लक्ष्मण उवाच

कालवह्निरसि भूसुरद्रुहां ब्राह्मणार्चककृतेऽसि चन्द्रमा ।

नो बिभेमि भवतस्ततः प्रभो किं बिभेति शशिनश्चकोरकः ॥ ७३ ॥  
 त्वां विशुद्धजमदग्निरेणुकासम्भवं मुनिमवैमि केवलम् ।  
 कोटिवज्रसमदुर्वचांसि ते स्वस्तिवाचनधिया ततः सहे ॥ ७४ ॥  
 ब्राह्मणो बहुविरुद्धधर्मवान् शस्यते नहि यतः स सङ्करः ।  
 ब्रह्मवल्लभतयैव भार्गवः शङ्करोऽस्ति न भवान् हि सङ्करः ॥ ७५ ॥  
 रामचन्द्रमुखचन्द्रलोकने लोचने मम चकोरिते मुने ।  
 अन्यवीक्षणकृते कुतः क्षणः शक्र एव बहुनेत्रता श्रियै ॥ ७६ ॥  
 गर्भकार्मकविनाशकारणादाविलं यदिह बालहत्यया ।  
 मातृमस्तकविघातपातकं किं कुठारमवलोकयानि ते ॥ ७७ ॥  
 ब्राह्मणत्वमवलोक्य भार्गवे यज्ञसूत्रमपि वीक्ष्यते शिखाम् ।  
 कालकूटमपि ते मुखोद्गतं स्निग्धकर्णपुटकः पिबाम्यहम् ॥ ७८ ॥  
 दर्शयन् स्वपरशुं पुनः पुनर्भीषयन्निव शिशुं प्रतीयसे ।  
 नास्मि कद्रुफलकं म्रियेत यत्तर्जनीविहिततर्जनान्मुने ॥ ७९ ॥  
 बालका अपि न बालपौरुषा क्षत्रिया द्विजकुलैकसेवकाः ।  
 सर्वमेव भवतां सहामहे न द्विजेषु रघवो हि शस्त्रिणः ॥ ८० ॥

भार्गव उवाच

बालकोऽपि बहुधा विकल्थसे मां न वेत्सि समुपेतमन्तकम् ।  
 कौशिकायमधुना निवार्यतां लक्ष्मणो रविकुलेन्दुलक्ष्म वै ॥ ८१ ॥

लक्ष्मण उवाच

कालदूत इव भासि भार्गव त्वं कृते मम तमेव सूचयन् ।  
 तद्बुभुक्षितनिदानवित्तया सूपकार इव तन्नियोजितः ॥ ८२ ॥  
 कालतोऽपि रघुवंशिनो वयं न त्रसाम इतरे नृपा यथा ।  
 धर्मनिष्ठधरणीसुरावलीप्रीणनव्रतनिरस्तमृत्यवः ॥ ८३ ॥  
 नैव मां खरकुठारधारया छेत्तुमर्हसि कदाचन द्विज ।  
 ब्राह्मणर्षभवसिष्ठकौशिकप्रीतिवीतमरणामयं मुहुः ॥ ८४ ॥  
 शेषितं कुटिलकालमालिना शेषिणा परिकृतौ च शेषितम् ।  
 शिष्टमेव गुरुभिः सदा श्रुतौ शेषमेष किमु केश कृन्तसि ॥ ८५ ॥

भार्गव उवाच

भूपबालक न वेत्सि मां कथं भूपवंशदमनं दवप्रियम् ।  
 विप्रशस्यविलसद्बलाहकं घोरशोणितनदीप्रवाहकम् ॥ ८६ ॥

कौशिकाभिमतमेव मानयन् त्वां न हन्मि हननार्हमप्यहो ।  
 अन्यथा त्वदभिमूर्धपुष्पया शङ्करञ्च मृडये शिरस्त्रजा ॥ ८७ ॥  
 मूर्तिमन्तमिव कालमुल्वणं कार्तवीर्यबलसिन्धुवाडवम् ।  
 ब्रह्मशत्रुनृपसर्वशासनं कोऽपि मां न परिकोप्य जीवति ॥ ८८ ॥  
 गच्छ लक्ष्मण निजाग्रजं भज मा वृथैव परिकोप्य कोपनम् ।  
 अन्यथा मम शितैः शिलीमुखैर्नेष्यसे यमपुरीं सहानुगः ॥ ८९ ॥  
 चारुचम्पकसमानसुन्दरं कम्रकेशरिकिशोरकन्धरम् ।  
 त्वां विलोक्य मयि निर्दये दया वर्धते त्वमत एव मोक्ष्यसे ॥ ९० ॥

लक्ष्मण उवाच

विक्रमस्तु भवतः श्रुतो मया मातरञ्च महितां विनिघ्नतः ।  
 स्वान्निपात्य किल बान्धवान् मुने गेहशूरविरुदं त्वयार्जितम् ॥ ९१ ॥  
 ब्रह्मणां परिभवाद्गतायुषः क्षत्रियान् हि विनिहत्य कत्थसे ।  
 नो वसिष्ठवरदानवर्धितान् त्वं रघूनिह मनाक्प्रपीडयेः ॥ ९२ ॥  
 शङ्करेण न कृता प्रतिक्रिया भग्नचापमपि राघवं प्रति ।  
 त्वं मुधैव भगवद्विनिन्दनैः पुण्यरत्नमपहातुमुद्यतः ॥ ९३ ॥  
 त्वं क्षरं धनुरवेहि शाङ्करं यद्विभग्नमिह ताटकारिणा ।  
 तज्जडं ह्यचिदनाप्तचेतनं तत्र तेऽतिममता लघीयसी ॥ ९४ ॥  
 अक्षरोऽहमिह ते पुरस्थितो नित्यदासविभवः खरद्विषः ।  
 राघवेन्द्रपदपद्मकिङ्करो नो कदापि मम नाश ईप्सितः ॥ ९५ ॥  
 राघवस्तु परतोऽनयोर्द्वयोर्निर्विकल्प इह सर्वकारणम् ।  
 त्यक्तहेयगुणको गुणालयो योग एष पुरुषोत्तमः स्मृतः ॥ ९६ ॥  
 राम एष भगवान् परात्परो व्यापको जलदसुन्दरो हरिः ।  
 जानकी भगवती तदात्मिका किङ्करा वयमथो सह त्वया ॥ ९७ ॥  
 त्वं तु मोहविवशो रघूद्वहं मन्यसे मनुजदारकं द्विज ।  
 नो दिवापि यदुलूकको रविं वीक्ष्यते किमु दिनेशदूषणम् ॥ ९८ ॥  
 इति बहुविधवक्रवाक्यबाणैः समभिहतो भृगुराट् स लक्ष्मणेन ।  
 तमगमदनयं कुठारपाणिर्मृग इव हन्तुमिभारिमाप्तकोपः ॥ ९९ ॥

सम्यक् सौमित्रिहोत्रा प्रतिवचनसरत्सर्पिषा हूयमानं  
 मिथ्याहङ्कारमूलं बलमतिसमिधं ब्रह्मचर्यप्रकाशम् ।  
 सोत्कर्षज्ज्वालायाद्वं ज्वलितमतितरां भार्गवक्रोधवह्निं

शान्तं कुर्वन् कृपालुर्वरवचनवनैराघवत्विक् सिषेच ॥ १०० ॥  
इत्थं शुभे भार्गवराघवीये भव्ये महाकाव्ये उदारवृत्ते ।  
सर्गोऽष्टकेशः कविरामभद्राचार्यप्रणीते च सतां श्रियै वः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुस्वामानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये भार्गवलक्ष्मणयोः संवादः नामाष्टादशः सर्गः ।

॥ श्रीभार्गवराघवीयम् ॥  
<http://www.jrhu.com>

## ॥ ऊनविंशः सर्गः ॥

नाथ कृपा क्रियतां नतभाले लक्ष्मणमञ्जुलबालमराले ।  
दीनदयालुतया क्षमितव्यं रोषभरादथ विश्रमितव्यम् ॥ १ ॥  
लोकविनिन्द्यतमं यदशुद्धं वीक्ष्य मनागिव धर्मविरुद्धम् ।  
यद्गणितं तव कष्टकरं मे बन्धुवरेण तदर्पय मह्यम् ॥ २ ॥  
चापमभञ्जि मया गुरुवाक्यान्नापि विदेहसुतां लषताद्वा ।  
नैव कदापि शशी सुधयार्थी सा तु तदीयतयैव निसृष्टा ॥ ३ ॥  
भञ्जयता मिथिलाधिपतापं रञ्जयता निखिलानथ लोकान् ।  
धर्मरिपून् जयतावनिपालान् नाथ पिनाकमभञ्जि मयैव ॥ ४ ॥  
नात्र मनाक् समलञ्च सुमित्रागर्भभुवो मम दूषणमेतत् ।  
दण्डविधानमतो मयि कार्यं प्रस्तुत एष जनो नतमूर्धा ॥ ५ ॥  
कोपकृपावधबन्धभयेषु प्रह्वमिमं किमपीह यथेच्छम् ।  
वा सकलं परिषाहय साधो त्वं हि गुरु रघवश्च विधेयाः ॥ ६ ॥  
ब्राह्मणवंशविरुद्धमशुद्धं वेशमिमं भवदीयमवेक्ष्य ।  
लक्ष्मण आह किमप्यनपेक्षं शस्त्रधरं नहि मृष्यति शस्त्री ॥ ७ ॥  
वीक्ष्य कुठारलसद्विपुलांसबाणशरासनमण्डितपाणिम् ।  
तूणधरं धृतरौषभरं त्वां वीरममन्यत वीरवरोऽसौ ॥ ८ ॥  
एकत एष भयङ्करवेषो भूय इयं कुलिशोपमवाणी ।  
सर्वमिदं ह्यसमञ्जसमेतं क्रोधवशं व्यदधादनुजं मे ॥ ९ ॥  
अप्रतिरूपमनेन यदुक्तं ह्यज्ञतया समभूत्तुटिरेषा ।  
तत्क्षमये क्षमया परिपूर्णं त्वां प्रणिपत्य महीसुररत्नम् ॥ १० ॥  
यद्गवन् मुनिराज इवेयाः सात्त्विकवेश उपासितकोपः ।  
तत्तव पादपयोरुहधूलिं भूरि धरेच्छिरसाप्यनुजोऽयम् ॥ ११ ॥  
वीक्ष्य कुठारधनुश्शरचण्डं त्वां रणरङ्गलसद्भुजदण्डम् ।  
वीरधिया विहिता वरिवस्या विप्रधिया च कृता न नमस्या ॥ १२ ॥  
नामशुभं श्रुतवान् स कनिष्ठो देव न वेद तथापि भवन्तम् ।  
वंशनिसर्गतया समभाषीदुत्तरमत्र विमर्षय विप्र ॥ १३ ॥  
बालवचो गणयन्ति न सन्तस्तैश्च विनोदा सुखं हि लभन्ते ।  
वानरबालकवृत्तसमत्वं प्रेक्ष्य भृगूद्वह सन्त्यज कोपम् ॥ १४ ॥

अस्ति समत्र मुकुन्दनिवासो बालतनौ स्फुट एव तथापि ।  
 निर्मलबालतनोसु परात्मा दृश्यत ईश इवाप्सु विवस्वान् ॥ १५ ॥  
 इत्थमसौ रघुनाथवचोभिर्यावदुपैति शमं हृदि किञ्चित् ।  
 तावदुमासमरोचिरनन्तः किञ्चिदुदीर्य पुनर्विजहास ॥ १६ ॥  
 प्रेक्ष्य हसन्तमिमञ्च कुमारं देहविनिन्दितचम्पकमारम् ।  
 भार्गव उग्ररुषा स्फुरदोष्ठो राम उवाच वचो रघुरामम् ॥ १७ ॥  
 पश्य रघूद्वह लक्ष्मणमेतं पापकृतं विहसन्तमभीकम् ।  
 मामवमान्य मनस्यतिमात्रं मोदमुपेतमपेतमिव त्वत् ॥ १८ ॥  
 वीक्ष्य दया मयि वर्धत एषा न प्रणिहन्मि ततस्तमसाधुम् ।  
 कुण्ठितधारकुठारकरो मे नोच्चलतीव चलोऽचलशृङ्गः ॥ १९ ॥  
 नैव भिनद्धि गलं तव बन्धोः सौहृदमेव तवात्र महात्मन् ।  
 तर्जय तर्जितमन्महसं तं नीलतमालरुचेऽवरजं स्वम् ॥ २० ॥  
 लक्ष्मण आह हसंस्तव धन्या देवदया शिशुरक्तनदीष्णा ।  
 रेणुकया च सभाजितपूर्वा किं दययात्र कृतागसि विप्र ॥ २१ ॥  
 छिन्धि गलं मम ते यदि शक्तिः किं रघुनाथमुपालभसेऽत्र ।  
 नैव भटाः प्रलपन्ति प्रतापं पौरुषमेव रणे घटयन्ति ॥ २२ ॥  
 भार्गव उग्र उदञ्चति यावदुन्तुमिमं रघुराजकुमारम् ।  
 तावदयं तृणपत्रमिवारात् पृष्टमितः पवनेन विनुन्नः ॥ २३ ॥  
 वीक्ष्य समान् हसतोऽथ जनौघान् ध्वस्तमदो द्विजराज इवाज्ञः ।  
 क्रोधकषायितलोचनयुग्मो राममुवाच वचो भृगुरामः ॥ २४ ॥  
 राम तवाभिमतोऽनुज एषो मां तुदतीव शरोपमवाक्यैः ।  
 त्वं कपटी विहिताञ्जलिकोऽथ प्रार्थयसेऽर्थयसे च शमं माम् ॥ २५ ॥  
 त्वं च विभज्य शरासनमैशं यत्कृतवान् मम विप्रियमद्य ।  
 द्वन्द्वरणं कुरु चाद्य मया त्वं त्वां न तु हन्मि सहानुजमाजौ ॥ २६ ॥  
 राघव भग्नमहेशमहास्त्रो रूढमहामद एव विभाषि ।  
 भिक्षुक विप्रधियैव वदान्यं स्वं ध्रियसे च निराद्रियसे माम् ॥ २७ ॥  
 नास्मि तवाविधविप्रवदज्ञ ये प्रतिगेहमसाधुचरित्राः ।  
 लोभजुषो मृगयन्ति कणान् वै चाटुकृतो धनदृप्तनृपाणाम् ॥ २८ ॥  
 राघव नास्मि कदापि च भिक्षुर्भूमिरियं विजिता परिदत्ता ।  
 ब्राह्मणकीर्तिविशुद्धिपताकां नित्यमहं चरितेन बिभर्मि ॥ २९ ॥

त्वं यदि शम्भुधनुः प्रविभज्य स्वं जगतीजयिनं परिवेत्सि ।  
 द्वन्द्वरणं घटयस्व मया तन्मामविजित्य कथं विजयी त्वम् ॥ ३० ॥  
 इत्युक्तवन्तं भृगुवंशकेतुं रुषा समाकम्पितधर्मसेतुम् ।  
 प्रसाद्य शीलेन विनैव कोपं सीताभिरामः समुवाच रामः ॥ ३१ ॥  
 प्रसीद मे भार्गवकञ्जभानो त्रायस्व मां धार्मिकसङ्कटात्त्वम् ।  
 किं द्वन्द्वयुद्धं भवते प्रदद्यां द्वन्द्वानि पूर्वं हि विनाशितानि ॥ ३२ ॥  
 स्याद्वन्द्वयुद्धं समशीलमेव समानता का मम भार्गवेण ।  
 क्व मस्तकं चुम्बितपुष्पगुच्छं क्व तत्पदं पांशुविगुण्ठितश्रि ॥ ३३ ॥  
 मैवं प्रवादीर्भृगुवंशदीप का चावयोर्धर्मसमानता भो ।  
 क्व क्षत्रियोऽहं रघुराजपुत्रः का वै भवान् ब्राह्मणवंशरत्नम् ॥ ३४ ॥  
 अहं च लोके युगलाक्षरेण ख्यातोऽस्मि नाम्ना किल राममात्रः ।  
 भवांस्तु रामः परशूक्तपूर्वः किं ते समत्वं रघुभिश्च दासैः ॥ ३५ ॥  
 एको गुणो मे धनुरेव देव सन्निर्गुणो येन गुणालयोऽहम् ।  
 भवांस्तु दिव्यैर्नवभिर्गुणैः स्वैर्गृहैरिव व्योम्नि विधुर्विभाति ॥ ३६ ॥  
 सर्वप्रकारैर्लघुरेष दासः पराजितो द्वन्द्वरणं विनापि ।  
 किं द्वन्द्वयुद्धेन महर्षिपुत्र प्रसादितस्त्वं शिरसा मयैव ॥ ३७ ॥  
 यदात्थ विद्वन् द्विजदेवतानां निरादरं राघव आतनोति ।  
 तन्निर्व्यलीकं भ्रमजल्पितं ते रामः सदा ब्राह्मणपादनिष्ठः ॥ ३८ ॥  
 निराद्विष्ये चेद्विजपुङ्गवान् भो तदा तु सत्यं शृणु भार्गवेन्द्र ।  
 को वा त्रिलोकां दिविदेवतासु साष्टाङ्गनामं यमहं नमेयम् ॥ ३९ ॥  
 जगन्नियन्ताऽपि भवन्नियम्यः सदासमर्थोऽपि भवद्विधेयः ।  
 त्रिलोकनाथोऽपि च विप्रदासो रामोऽस्म्यहं दाशरथिर्द्विजेन्द्र ॥ ४० ॥  
 बिभेमि नाहं पुरुहूतवज्रान्न विष्णुचक्रान्न महेशशूलात् ।  
 न वित्तपास्त्रान्न यमस्य दण्डाद्विभेम्यहं ब्रह्मकुलापमानात् ॥ ४१ ॥  
 सूर्यश्च चन्द्रो मरुतोऽनलश्च वायुस्त्रिदेवा निरतिश्च कालः ।  
 यद्भीतभीता निजकार्यलग्ना सोऽहं सदा ब्राह्मणतो बिभेमि ॥ ४२ ॥  
 यद्ब्राह्मणान् देव निराद्विष्येय त्वत्पादपद्मं कथमानमेयम् ।  
 तदा गृहीतेषु शरासनोऽहं क्रुद्धो नियुद्धेय सह त्वयादा ॥ ४३ ॥  
 देवेषु दैत्येषु निशाचरेषु गन्धर्वविद्याधरकिन्नरेषु ।  
 को मां त्रिलोकां युधिचण्डकोपं सहेत कालानलतुल्यवेगम् ॥ ४४ ॥

स्रष्टा विधाता किल वेदवक्त्रो रथाङ्गपाणिर्भगवांश्च विष्णुः ।  
 त्रिशूलहस्तो वृषभध्वजो वा क्रुद्धाननं नालमपीक्षितुं माम् ॥ ४५ ॥  
 एकोऽद्वितीयोऽपगुणोऽव्ययोऽपि त्रैलोक्यलक्ष्मीसुभगालयोऽपि ।  
 सोऽहं हृदा ब्राह्मणपादचिह्नं श्रीवत्सलक्ष्मानुचरं विभर्मि ॥ ४६ ॥  
 यस्याङ्घ्रिपद्मं परिचर्य धीरास्तरन्ति मृत्युं गतसर्वरोगाः ।  
 सोऽहं भवत्पादपयोजपांशुं विभर्मि मूर्ध्ना द्विजदेवनिष्ठः ॥ ४७ ॥  
 द्विजाः सदा नः कुलदैवतानि प्रत्यक्षरूपाणि महानुभावाः ।  
 तान् पूज्यपादान् परिपूज्य नित्यं स्वं मानये मङ्गलभागधेयम् ॥ ४८ ॥  
 विप्रस्सदा वैदिकधर्मरक्षी श्रुतिप्रमाणैकरतः सुशीलः ।  
 तं वै तिरस्कृत्य नरस्त्रिलोकां क्षेमं कथं विन्दतु मन्दभाग्यः ॥ ४९ ॥  
 यदैव विप्रो निजवर्णधर्मं त्यक्त्वा विधर्मे कुरुतेऽनुरागम् ।  
 तदैव लोकैरमयन्यतेऽसौ सौमित्रिणेवाद्य भवान्सभायाम् ॥ ५० ॥  
 इति ब्रुवाणो ननु ताटकारिराविश्चिकीर्षन् परमात्मतत्त्वम् ।  
 स्वं दर्शयामास भृगूद्वहाय वक्षोलसत् ब्राह्मणपादलक्ष्म ॥ ५१ ॥  
 साकेतसीताकुचकुङ्कुमश्रीसंलिप्तमासञ्जितकौस्तुभाभम् ।  
 सरस्वतीजह्नुसुताप्रवाहं वहद्यथा मारकताद्रिशृङ्गम् ॥ ५२ ॥  
 सीतातनुत्विङ्कषुरितं सहारं मालां दधानं चलवैजयन्तीम् ।  
 शतप्रभातारकभूषिमध्यं नवाम्बुदं व्योम्नि यथा लसन्तम् ॥ ५३ ॥  
 दक्षे लसद्विप्रपदाञ्जचिह्नं नीलोत्पलस्यान्तरितं यथालिम् ।  
 संसूचयद्गामविभागभागं श्रीवत्सलक्ष्मार्जितभाग्यलक्ष्मि ॥ ५४ ॥  
 विलोक्य वक्षे विततं विभूम्नः समुल्लसद्ब्राह्मणपादलक्ष्म ।  
 विज्ञाय नारायणदेवदेवं सविस्मयोऽवेपत जामदग्नयः ॥ ५५ ॥  
 निष्ठां गतं स्वाभिनयञ्च विप्रो विश्रामयंश्चापि निजावतारम् ।  
 रामे विपश्चिद्विपदां विरामे रामस्तु रामं रमयन् ररास ॥ ५६ ॥

हे हेरम्बशराम्बशैलतनयासंसेव्यशोभानिधे  
 हे हे त्र्यम्बकहृत्सरोरुहलसद्रोलम्बरोचिर्मय ।  
 रम्यं राम रमापतेर्धनुरिदं विज्यं गृहाणाम्बुदो  
 देवं वा प्रगुणं विकृष्य सशरं निःसंशयं मां कुरु ॥ ५७ ॥  
 इत्युक्त्वा स तथास्त्वितीरितवते पूर्णाय पुंसे मुदा  
 सान्द्रानन्दपयोमुचे हरिधनुर्विज्यं विडौजा यथा ।



कौसल्यातनयाय तद्भगवते कस्मैचिदस्मै धनुः  
 शार्ङ्गं स्वेन पिनाककोटिकठिनं रामाय रामो ददौ ॥ ५८ ॥  
 श्रीरामं समकालमेव धनुषो दानस्य दानव्रती  
 फुल्लेन्दीवरसुन्दरं सुरवरं सीतावरं श्रीधरम् ।  
 पूर्णं श्रीपुरुषोत्तमं किल महाविष्णुञ्च नारायणो  
 विद्युत्पुञ्जमिवाविवेश जलदं श्रीराघवं भार्गवः ॥ ५९ ॥  
 याते तेजसि राघवं मुनितनोर्दीपादिवज्ज्योतिषि  
 निर्याते किल दिव्यशस्त्रनिकरे नष्टे कुठारे सति ।  
 निर्वीर्यो हतदर्पसाहसबलोऽदर्शेन्दुकल्पो मुनि-  
 र्मन्दं मन्दमुदैक्षताम्बुजदृशं रामश्चिरं राघवम् ॥ ६० ॥  
 श्रीरामो भगवांस्तदा भृगुपतेः शार्ङ्गं गृहीत्वा करात्  
 सानन्दं प्रगुणं विकृष्य बलवत्सज्यं चकार क्षणात् ।  
 मुष्णन् सेन्द्रधनुर्नवाम्बुदरुचिं पुष्णन् सतो वैष्णवान्  
 निघ्नन् भार्गवदर्पशैलशिखरं चापे शरं सन्दधे ॥ ६१ ॥  
 शार्ङ्गं श्रीरघुनन्दनेन तरसा सन्धीयमाने शरे  
 त्रेसुर्भूतगणानि धैर्यधरणी साद्रिश्च कम्पे धरा ।  
 वृत्तं भार्गवराघवीयमनघं द्रष्टुं दिवश्चागता  
 देवा नन्दनपुष्पवर्षणपरा श्रीराघवं तुष्टुवुः ॥ ६२ ॥

कृतकौसलजास्तनपान प्रभो धृतभारतभाग्यविधान विभो ।  
 अवलम्बय नः कलकञ्जकरे विजयी भव राघव राम हरे ॥ ६३ ॥  
 धृतचापशराकरसायक हे रघुनायक मङ्गलदायक हे ।  
 कुरु देव कृपां सुरवृन्दकरे विजयी भव राघव राम हरे ॥ ६४ ॥  
 रघुनन्दन नन्दितनन्दन हे जनचन्दन चन्दितचन्दन हे ।  
 महिजामुखचन्द्रचकोर प्रभो विजयी भव राघव राम विभो ॥ ६५ ॥  
 नवनीलतमालसमानतनो गुणरञ्जितसिद्धमुनीन्द्रमनो ।  
 रघुकुञ्जदिवाकर दिव्यमते विजयी भव राघव विश्वपते ॥ ६६ ॥  
 हतदूषण दूषणदूषण हे हनुमत्प्रिय भावविभूषण हे ।  
 परिपाहि सुरान् व्यथितान् विपदा विजयी भव राघव राम सदा ॥ ६७ ॥  
 जनरञ्जन जानकिनाथ हरे परिपालय नः पतितामृहरे ।  
 बलवीर्यनिधानदयाजलधे विजयी भव राघव शीलनिधे ॥ ६८ ॥  
 श्रितलक्ष्मण लक्षितलाघव भो रिपुवीर्यमहोदधिवाडव भो ।

भरतादिकसेवित शास्त्ररते विजयी भव राघव भूमिपते ॥ ६९ ॥  
भवभावन रावणसूदन हे खलसूदन हे मधुसूदन हे ।  
प्रणिधेहि पदं मम नेत्रपथे विजयी भव राघव दाशरथे ॥ ७० ॥

जडीकृतं विलोक्य लोकमाकुलं शुचाकुलं  
भयाकुलं विपक्ष्मणां शरेण शार्ङ्गपाणिना ।  
भयङ्करोऽपि शङ्करो विनम्रकन्धरो हरो  
हरिं शिखण्डशेखरं जगाद चन्द्रशेखरः ॥ ७१ ॥

जयत्यनन्तकच्छमत्स्यभीमदंष्ट्रशूकर-  
प्रचण्डनारसिंहविष्णुभार्गवावतारधृक् ।

व्यपेतकार्यकारणो धराभरापहारणः  
पिनाकपद्मादारणः प्रमत्तरामवारणः ॥ ७२ ॥

नमः प्रचण्डबाहवे नमोऽसुरेन्दुराहवे  
नमः सुबाहुशत्रवे नमो निगूढजत्रवे ।  
नमः पिनाकदारिणे नमः समावतारिणे  
नमो विदेहनन्दिनीमनोवनेविहारिणे ॥ ७३ ॥

नवीनकन्दसुन्दरं हरिं भवाब्धिमन्दरं  
सुशीलसौख्यमन्दिरं पदेनमत्पुरन्दरम् ।

समस्तसद्गुणाकरं जिताननामृताकरं  
दिनेशवंशभास्करं ब्रुवे विदेहजावरम् ॥ ७४ ॥

मृगेन्द्रकम्रकन्धरं नियम्य पङ्क्तिमन्धरं  
सरोल्लसद्गुणधरं स्वधर्मभृद्गुरन्धरम् ।

सुराधरं धराधरं धराधराधराधरं  
चकोरबन्धुबन्धुरं स्मरामि रामसिन्धुरम् ॥ ७५ ॥

दयस्व भक्तवत्सल क्षमस्व दीनसम्बल  
प्रसीद जानकीश हे निषीद मे मनोगृहे ।

सपत्नवीर्यवाडवं प्रसिद्धहस्तलाघवं  
कृपादिसद्गुणार्णवं भजामि रामराघवम् ॥ ७६ ॥

अथ निजमहिमार्कतीव्रतापप्रगलितदर्पतमस्तनूतुषारम् ।  
भृगुपतिमवलोक्य दीनसत्त्वं मधुरगिरा निजगाद रामभद्रः ॥ ७७ ॥  
जय जय जमदग्निसूनुरत्न त्रस नहि मद्भयं ददामि तेऽद्य ।  
कथमपि नहि भूसुरं निहन्यां द्विजसुरधेनुसतां हितावतारः ॥ ७८ ॥

अयमविफललक्षकः शरो मे विधिरिव वेदगिरामपूर्वहेतुः ।  
 क्व पततु कृपया दिशेषु देशं पविरिव वृत्रजिघांसया मघोनः ॥ ७९ ॥  
 कुशिकसुतवरीयसीप्रसूजं नहि भवकन्तमहं निहन्मि देव ।  
 तव गतिमभिहन्मि किं त्वया तान् सुकृतमयांस्तपसार्जितान् सुलोकान् ॥ ८० ॥  
 पुररिपुकृपयाप्तसर्वविदो निहतसहस्रभुजादिविप्रशत्रुः ।  
 मदगज इव वै बभूविथ त्वं विगतविवेकदृशिश्च दानदृप्तः ॥ ८१ ॥  
 पितृवधकृतकोपकालुषीकः परशुधरस्त्वमहन्निरागसोऽपि ।  
 नृपनृपतनयान् सगर्भबालान् कुलिक इवाल्पमृगान् कुलीनमानी ॥ ८२ ॥  
 पुनरपि मिथिलास्वयंवरे त्वं यदखिलभागवतामिवन्दिताङ्घ्रिम् ।  
 अतिकटुवचनानि वै सुमित्रासुकृतमयं लघुलक्ष्मणं न्यगादीः ॥ ८३ ॥  
 तदघपविविनष्टपुण्यराशिर्त्रज तपसे जगतां भवन् भवाय ।  
 सुरमुनिमहितं महेन्द्रशैलं नहि मम भक्तविमानना विभूत्यै ॥ ८४ ॥  
 अविहतगतिरेवमूर्ध्वरेता द्विजकुलशस्यधनो मनोजजेता ।  
 विबुधवरलतामिवैत्य कीर्तिं त्रिजगति राम रमस्व पुष्पिताग्राम् ॥ ८५ ॥  
 जगतां जननादिहेतुरादोऽप्यहमेको विगुणो गुणैकसिन्धुः ।  
 श्रुतिभिर्मुनिभिस्ततोऽस्मि गीतो रघुरामो भगवान् न कोऽपि चान्यः ॥ ८६ ॥  
 जननं मरणं नृणामविद्यामगतिं जीवगतिं तथापि विद्याम् ।  
 विदुषो भगवानिति स्म सञ्ज्ञा मयि रामे घटति श्रुतिप्रसिद्धा ॥ ८७ ॥  
 ऐश्वर्यं सकलञ्च वेदविहितं धर्मं यशश्श्रीस्तथा  
 ज्ञानं यत् चिदचिद्विशिष्टपरकं वैराग्यमेवामलम् ।  
 मय्येतानि भगानि षट् च सततं प्रोज्झम्भितानीश्वरे  
 तेनाऽहं भगवाञ्छ्रुतो दशरथापत्यं च रामः स्मृतः ॥ ८८ ॥  
 इति निवेद्या वचो रघुनन्दनो नयननीरजनीरजधारया ।  
 भृगुपतेश्च पदाम्बुरुहद्वयं प्रणिपपात चिरं स समार्द्रयन् ॥ ८९ ॥  
 तमभिवीक्ष्य पदे पतितं मुनेः पतितपावनमेव रघूद्वहम् ।  
 जय जयेति जनाः सदसः समे समुदिता मुदिता हरिमैडयन् ॥ ९० ॥  
 अथाह रामं भृगुवंशनाथः प्रीतः परिष्वज्य बृहद्भुजाभ्याम् ।  
 धन्योऽसि काकुत्स्थ कृपाललाम कल्लोलिनीकान्त कलालकान्त ॥ ९१ ॥  
 ज्ञातोऽसि मे त्वं चिदचिद्विशिष्टाद्वैतं परं ब्रह्म निरस्तहेयम् ।  
 मायामनुष्यत्वमुपेत्य भूमन् सङ्कीडसे कोसलराजगेहे ॥ ९२ ॥

रामोऽसि भूतेषु समेषु चान्तर्यामी स्वशक्त्या रमसे ह्यदोषः ।  
 लोकांश्च सर्वान् रमयन् निजेभ्योऽमृतं परेभ्यश्च मृतिं हि रासि ॥ ९३ ॥  
 मरीचिपुत्रेण पुराहमुक्तो गामाददानेन नृपक्षये मत् ।  
 अधित्यकां शक्रगिरिरतीया रात्रावुदन्वानिव मा स्व वेलाम् ॥ ९४ ॥  
 तदा प्रभृत्येव विभो यथा त्वं स्वकां प्रतिज्ञां परिपालयामि ।  
 भ्रान्त्वा दिने स्वैरगतिस्त्रिलोकी सायं यथाको गिरिमेमि शाक्रम् ॥ ९५ ॥  
 गतिर्न मे राम विनाशनीया यथा प्रतिज्ञा परिपालिता स्यात् ।  
 लोकान् जहीमान् मम लोकनाथ त्वद्भक्तहेलाघविनष्टपूर्वान् ॥ ९६ ॥  
 इति ब्रुवाणे भृगुवंशकेतौ तथेति रामः प्रजघान लोकान् ।  
 बाणेन निर्वाणसुखावसानान् ज्ञानेन कर्माणि यथात्मदर्शी ॥ ९७ ॥  
 ततः प्रहृष्टाविमला त्रिलोकी देवाः प्रसेदुर्ववृषुः प्रसूनैः ।  
 नेदुर्दिवो दुन्दुभयः प्रकामं जीवत्रयं मङ्गलमाप रामात् ॥ ९८ ॥

रघुपतिरसौ वल्लीभञ्जं विभज्य शरासनं  
 मनसिजरिपोः सीताचेतस्सरोजविकासकृत् ।  
 भृगुपतितमोहर्ता रामोऽधिरङ्गमशोभत  
 प्रतिमथितमन्देहः प्रातः पतङ्ग इवांशुमान् ॥ ९९ ॥  
 भृगुपतिरथो दृष्ट्वा रामं परात्परमीश्वरं  
 रघुपतितनुं विष्टं तेजः स्वकं किल वैष्णवम् ।  
 सुरपतिगिरिं गच्छन् सायं दिनेश इवात्पगुः  
 सुललितलसद्वृत्तं रामोऽस्तवीत् प्रभुराघवम् ॥ १०० ॥  
 इत्थं शुभे भार्गवराघवीये भव्ये महाकाव्य उदारवृत्ते ।  
 अस्तूनविंशः कविरामभद्राचार्यप्रणीते श्रिय एष सर्गः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये श्रीराघवे भार्गवप्रवेशो नाम ऊनविंशः सर्गः ।

## ॥ विंशः सर्गः ॥

राम त्रिलोकनृपालललाम रमावरकोटिमनोभवसुन्दर  
सौभगधाम पयोधरश्याम सतामभिराम भवाम्बुधिमन्दर ।  
जानकिलक्ष्मणसेव्य सुलक्षण तूणशिलीमुखचण्डधनुर्धर  
पूतनिषाद विधूतविषाद दशाननसूदन मे विपदं हर ॥ १ ॥  
कोसलभूप मनोहररूप सरोरुहपाणिशरासनसायक  
सञ्जनरञ्जन शोकविभञ्जन रावणवंशविनाशविधायक ।  
राजकुमार बलाम्बुनिधे पदपद्मजुषां सुखमङ्गलदायक  
अज्ञमनाथमशुद्धमतिं किल मां परिपालय श्रीरघुनायक ॥ २ ॥  
सीतानिवास चराचरवास सुधाकरहास कृपारसनिर्भर  
पङ्कजलोचन शोकविमोचन वीर्यदवानलदग्धनिशाचर ।  
श्यामशरीर महारणधीर पयोधिगभीर प्रतापदिवाकर  
कोसलपाल दशाननकाल नृपालमणे मम घोरभयं हर ॥ ३ ॥  
हे हरमानसराजमराल विशालभुजान्तर भक्तमनोहर  
हे मुनिचित्तसरोरुहभृङ्ग निषङ्गविभावर धृष्टभयङ्कर ।  
हे भरताग्रज तुष्टमहागज वक्त्रविनिन्दितकोटिकलाघर  
हे जनरक्षक घोरभवाम्बुधिमग्नजनं रघुनाथ समुद्धर ॥ ४ ॥  
ब्रह्म निरञ्जन पातकभञ्जन सञ्जनरञ्जन दैत्यनिकन्दन  
निर्गुणरूप चराचरभूप नरोत्तम देवगणेरितवन्दन ।  
व्यापक व्याप्य निरीह निरामय निष्कल सेवकमानसचन्दन  
साधनहीनमनाथमिमं पतितं परिपालय श्रीरघुनन्दन ॥ ५ ॥  
आनन्दकन्द मुकुन्द मुनीन्द्रमिलिन्दनिपीतमुखाम्बुरुहासव  
नीतिविशारद तोषितनारद शारदगीतयशः करुणार्णव ।  
भूमिसुतामुखचन्द्रचकोर नृपालकिशोर महागुणगौरव  
त्रासमितं कलिपन्नगतः शरणागतवत्सल राघव मामव ॥ ६ ॥  
कोसलजापरिलालितपङ्कुरुहानन सौख्यनिधे खलभीषण  
मारुतपुत्र सुशीलवहित्र विचित्रसुमित्रसुकण्ठविभीषण ।  
सीताकलत्र पवित्रचरित्र खरान्तक श्रीरघुवंशविभूषण  
पाहि भवन्तमितं शरणं भृगुराममिमं नरभूषणभूषण ॥ ७ ॥  
राम विराम सतां विपदामभिरामदृशां शतमन्मथसुन्दर

लोकललाम शशाङ्कसमानन मङ्गलधाम प्रभो गुणमन्दिर ।  
पुण्यप्रणाम सुपावननाम निकाममनोज्ञतनो कलितेन्दिर  
वासनाघोरभुजङ्गवधूतो जनं परिरक्ष विदेहसुतावर ॥ ८ ॥  
त्वं श्रुतिसम्मतधर्मरतः प्रणताभयदानव्रतं परिपालय  
सीदति दीनशिशुस्त्वयि पश्यति दीनदयालुस्वनाम निभालय ।  
वासवसूनुमिवेशशरेण रघूत्तम घोरकलिं परिकालय  
त्वां शरणागतमज्ञमिमं परिपाहि जनं करुणावरुणालय ॥ ९ ॥  
राघव एहि उपेहि जनं पतितं भवकूपे करेण विकर्षय  
मां प्रपुनीहि लुनीहि भयं मुखपङ्कजमेव मुकुन्द प्रदर्शय ।  
हे करुणाम्बुद चित्तमरुस्थलमेत्य स्वभक्तिसुधामभिवर्षय  
जानकिजीवन जीवय मां मृतकं रसमन्त्रगिरा परिहर्षय ॥ १० ॥  
श्रीरघुनाथ मदीयहृदो जडतां शठतां कुमतिं च विनाशय  
वारय नीचकलिं रघुपुङ्गव पादसरोजरतिं च प्रकाशय ।  
तारय मां भवसागरतो विमलां सुमतिं विरतिं च विकासय  
भार्गवमानसकुञ्जमिदं जनकात्मजया सह स्वेन चकासय ॥ ११ ॥  
राजकुमार विभाजितमार मनोजसरोजतुषार विभो जय  
चण्डशिलीमुखतूणशरासनमण्डित खण्डितभार प्रभो जय ।  
श्यामलदेह सुमङ्गलगेह महीतनयावर शुद्धमते जय  
दूषणदूषण लोकविभूषण भूतलभूषण भूमिपते जय ॥ १२ ॥  
अशरणशरण प्रणतभयदरण धरणिभरहरण धरणितनयावरण ।  
जनसुखकरण तरणिकुलभरण कमलमृदुचरण द्विजाङ्गनासमुद्धरण ।  
त्रिभुवनभरण दनुजकुलमरण निशितशरशरण दलितदशमुखरण ।  
भृगुभवचातकनवीनजलधर राम विहर मनसि सह सीतया जनाभरण ॥ १३ ॥  
भूपतिललाम सुखधाम लोचनाभिराम सङ्कटविराम तनुशोभाजितकोटिकाम ।  
आप्तकाम पूर्णकाम लसितसरोजदाम सर्वगुणधाम नवनीलनीरधरश्याम ।  
तरुणतमालश्याम भक्तनयनाभिराम पूरितप्रणतकाम ध्वस्तघोरभवदाम ।  
सञ्जनमनोऽभिराम रमणीयछविधाम भृगुभवहृदि सह सीतया विहर राम ॥ १४ ॥  
जय जय जानकीश कोसलेश रामभद्र हृतनिजसेवकविमोह भवविक्रमण ।  
जय जय दशरथकैकयीवचनपाल मृदुपदकमलविहितवनचङ्क्रमण ।  
जय जय जनचित्तचातकसजलघन भक्तमञ्जुमानससततकृतविभ्रमण ।  
भृगुसुतमेकमहिमिव भीषयन्तमेनं वैनतेय इव जहि कलिं जानकीरमण ॥ १५ ॥

देव दीनवत्सल दयानिधान रामभद्र पतितपावन सीतानाथ नाथ मयि द्रव ।  
 कृत्रिमो वास्तवो वा कृपानिकेत मूढमतिः सर्वथा श्रितो दयालो हे हरे जनोऽस्मि तव ।  
 भवसिन्धुमग्नभग्नशक्तिद्विजसुतकृते करुणानिधान पोतपदपद्मयुगे भव ।  
 साधनविहीनमतिदीनमद्यहीनमेनं कुटिलशिरोमणिं रमानिवास शीघ्रमव ॥ १६ ॥  
 देव पश्य मे गतिं कृतघ्नचक्रचूडामणेरात्मनैव नीचकलियुगशासतां प्रयामि ।  
 क्षणमपि चिन्तयामि नो त्वदीयपादयुगं व्यर्थचिन्तनेन स्वर्णकालमतियापयामि ।  
 पूजितो भवामि पूजयामि नो जनं कमपि पृष्ठो जनैरात्मनि त्वदीयकृपां ज्ञापयामि ।  
 भृगुसुतप्रतिष्ठां निभालय ह्यभद्रो भूत्वा स्वमपि च रामभद्रदास इति ख्यापयामि ॥ १७ ॥  
 देव देवदानवनरार्चितपदाम्बुजाय सञ्जनचकोरहिमकराय च ते नमोऽस्तु ।  
 नमः पीतवाससे शुभाशिषे महोजसे दशास्यजातवेदसे च श्रीमते च ते नमोऽस्तु ।  
 नमः शार्ङ्गधन्विने महस्विने मनस्विने तरस्विने यशस्विने रघूत्तमाय ते नमोऽस्तु ।  
 लोकपालकाय वेधसे च भार्गवेश्वराय जानकीवराय राघवाय भूभृते नमोऽस्तु ॥ १८ ॥  
 रे रे मूढचित्त त्यज विषयदुराशामाशु रघुनाथनीरदस्य चतुरचातको भव ।  
 भवसुखनदीसिन्धुसरोजलमनादृत्य रामकीर्तिस्वातिवारिसुधां दिवानिशं पिब ।  
 करुणं सदैव रट प्रिय प्रिय कुत्र इति रामदर्शनस्य कृते तृषाकुलं भुवि जीव ।  
 भार्गवोपदेशोऽयं स्वीकरिष्यते चेत्तदैव सङ्कटः प्रयास्यति सपदि ध्रुवमेव तव ॥ १९ ॥  
 नाथ भूतनाथ पूज्यमृदुलकमलपद भीतो जनस्त्वां शरण्यमेव शरणं प्रयामि ।  
 जगति निरादृतो निराकृतः कुटुम्बिभिश्च देव दीनजनोऽहं त्वदीयचरणं श्रयामि ।  
 रोदिमि विचार्य निजपातकसुमेरुमहं स्मृत्वा नाम पतितपावन इति विरमामि ।  
 कृपां कुरु कृपाकन्द पाहि भार्गवं मुकुन्द शिरस्ते पदे निधाय रामभद्र प्रणमामि ॥ २० ॥  
 देव दीनवत्सल उदार दयावारिधर मादृशे नराधमे मलालये प्रमोदयस्व ।  
 सर्वथैव वेदप्रतिकूलमार्गमाश्रिते सतां गते कुकर्मचक्षणे हरे कृपां कुरुष्व ।  
 क्रियन्तेऽपराधशतान्यहोरात्रमेव मया क्षमासुतापते क्षमामन्दिर विभो क्षमस्व ।  
 याचे महाराज सीतालक्ष्मणमारुतियुतो भार्गवमनसि घनकानने सदा रमस्व ॥ २१ ॥  
 रामनामजपयागरतं मां मुनीशमिव वीक्ष्य रोगताटकादिराक्षसान् बलाहमय ।  
 कलिशक्रदूषितां कुमतिमुनिनारिमिमां चरणसरोजरजसा पवित्रतां गमय ।  
 अहम्भवधनू रघुवीर तरसा विभज्य मनोमिथिलेशपणिजातसङ्कटं शमय ।  
 भावनाश्रियं वृणीष्व रामभद्र भार्गवस्य मानससुकोसलनिकेतने स्वकं रमय ॥ २२ ॥  
 दीनबन्धुरीड्यकीर्तिरखिलभुवनपतिर्भवानेव यन्मदीयदुर्गुणान् स्मरिष्यति ।  
 दोषजलराशिरयं तदा पापशिरोमणिः कल्पकोटिमपि नो भवाम्बुधेस्तरिष्यति ।

जगता तिरस्कृतं निराकृतं त्वया च वीक्ष्य कलिर्निर्दयं भृशं कुघातं प्रहरिष्यति ।  
पतितपावनं नाम भविष्यति निरर्थकं तव द्विजं चेन्न दयालो समुद्रिष्यति ॥ २३ ॥  
पाहि पाहि पाहि पापवारिधिकलशभव पतितपावन राम भूमिपाल पाहि माम् ।  
पाहि पद्मजापते परेश पद्मनेत्र पाहि परमकृपालो दशरथबाल पाहि माम् ।  
पाहि पूर्णपुरुष परशुधरमदहर खलगणकाल सुजनरसाल पाहि माम् ।  
पाहि पार्वतीशपूज्यपावनपदारविन्द भृगुसुतमञ्जुमानसमराल पाहि माम् ॥ २४ ॥  
नमो नित्यनीलकण्ठपूजितपदाम्बुजाय नमो विबुधारिघनकाननकृशानवे ।  
नमः श्यामतामरसदामविग्रहाय नमो जनानुग्रहाय लम्बबाहुभव्यजानवे ।  
नमो भवमोचनाय जलजविलोचनाय भृगुसुतपापपङ्कजतुषारसानवे ।  
नमः पूर्णकामाय निकामश्यामसुन्दराय रामाय नमोऽस्तु भानुवंशकञ्जभानवे ॥ २५ ॥  
नमो ब्रह्मणे स्वधर्मवर्मणे नराधिपाय नमो बलवीर्यशौर्यधाम महाबाहवे ।  
नमो नीलनीरधरशरीररघुवराय नमो मखरक्षणाय सूदितसुबाहवे ।  
नमो दिव्यविक्रमाय हतभक्तसम्भ्रमाय भग्नशम्भुकार्मुकाय वीरवन्द्यबाहवे ।  
नमः सीताप्राणवल्लभाय भर्गवेश्वराय नमो राघवाय दशमौलिचन्द्रराहवे ॥ २६ ॥  
करुणानिधान निशिचरपरिघातकर वेदयशोगान धृतचापबाण रामभद्र ।  
कलिना विलोक्य ताड्यमानं पशुमिव नाथ निरपेक्ष इव मां न पासि किं दयासमुद्र ।  
त्वां विहाय क्व प्रयामि कस्य पुरो विलपामि निग्रहीतुं कः क्षमस्त्वया विना च कोसलेन्द्र ।  
पालय निभालय स्वदीनबन्धुयशो नाथ त्वमसि सदैव नतपालकश्च रामचन्द्र ॥ २७ ॥  
वेत्थ सर्वमेव बहिरङ्गमान्तरं तथापि स्वामिसमक्षं विधीयते मयापि धृष्टता ।  
किं करोमि किङ्करस्य खादिता कृपानिधान कुटिलकरालकलिना समापि शिष्टता ।  
साधनविहीनो भववार्धिलीनमनोमीनो दोषदुर्गुणयुता मदीयेयमशिष्टता ।  
भार्गवमनाथं तृणवदुपेक्ष्य मामभीक्ष्य क्षम्यतां मुकुन्द कलिनार्पिता विशिष्टता ॥ २८ ॥  
नूनमेव मे विलोक्य पातकं सुमेरुसमं करुणानिधान तृणवत्त्वमप्युपेक्षसे ।  
प्रणतार्तिहर हरपूजितपदाम्बुजात मत्समात्खलात्कथं शुभान् गुणान् न वीक्षसे ।  
मादृशो न पातकी न पापहारी त्वादृशो मुकुन्द किं समन्वयं त्वमिमं न समीक्षसे ।  
सन्तु ते परीक्ष्या ये समर्थाज्ञानयुता नाथ भार्गवमनाथमसमर्थं किं परिक्ष्यसे ॥ २९ ॥  
महाराजो रघुराजो बालकं जिघांसुमेनं विकरालकलिकालमाशु विनियम्यताम् ।  
कामक्रोधलोभमोहमानसकुरोगदुष्टपीडितं स्वदीनशिशुं नय निरामयताम् ।  
विषयखपुष्परसतृष्णया तृषितमहो मनोमधुकरं पदपङ्कजे रमयताम् ।  
सङ्कटविराम लोकलोचनाभिराम राम भृगुसुतमपि कृपापात्रतां गमयताम् ॥ ३० ॥



चित्रकूटमभिगम्य मन्दाकिनीमुपाचम्य परिक्रम्य कामदं ब्रजामि नो विमलताम् ।  
 कम्पते मनो विचार्य पातकं महन्मुकुन्द खिद्यते समनुभूय साधनविफलताम् ।  
 श्रये तव रामनाम एकमवलम्बमद्य आश्वसीमि ते विभाव्य पतितवत्सलताम् ।  
 दर्शनं सपदि देहि भार्गव शिरसि नाथ धेहि करपङ्कजं विकलय विकलताम् ॥ ३१ ॥  
 आसमहमघराशिरितस्ततः परिभ्रमन् कृता भूतभावनेन तव भक्तिप्रेरणा ।  
 तदापि कृपानिधान कोपविवशेन मया जानकीस्वयंवरे कृता तवावधीरणा ।  
 क्षम्यतां नियम्यतां निदिश्यतां प्रदिश्यतां स्वभक्तिसुधा भार्गवाय क्रियतां समीरणा ।  
 भगवत्वमेव जगति प्रमाण्यतां दयालो ख्याप्यतां चिराय दीनवत्सलत्वमीरणा ॥ ३२ ॥

रघुनाथ कृपां न करिष्यसि चेत्पतितो न तरिष्यति शाश्वतिकः ।  
 न गमिष्यति मे दुरितं तव दीनदयालुयशः किल गास्यति कः ।  
 सुखमेष्यति कुत्र खलः कुटिलस्त्वदृते च रतिं परिदास्यति कः ।  
 कमपेक्ष्यति वै शरणं त्वदृते भवतः पतितान् परिपास्यति कः ॥ ३३ ॥  
 गरुडं परिहाय समाकुलितः किल धावति को गजराजकृते ।  
 निजदासशुचं परिणाशयितुं कमठादितनुं किल को धरते ।  
 करुणाकर कः त्वदृते सततं परिचिन्तयते निजभक्तहिते ।  
 रघुनन्दन कं करुणा तरुणीव समाश्रयते शरणं त्वदृते ॥ ३४ ॥  
 रघुनन्दन लोलुपचिन्तमघायुषमार्दितमार्तिकृता विपदा ।  
 अवलोक्य मुकुन्दकृपासुधया स्वशिशुं सुखयिष्यसि देव कदा ।  
 अति धन्यमहस्तदहो विदृशं विकलं समुपेक्ष्यसि नाथ यदा ।  
 तदा मन्मतिराप्तफलामुदिता भविता तव दर्शनसत्सम्पदा ॥ ३५ ॥  
 रघुनाथ निराश्रयमार्तविपन्नजनं तृणवत् विजहासि कथम् ।  
 रघुपुङ्गव भैरवरौरवतो नहि मुक्तममुं विदधासि कथम् ।  
 रणकर्कश कर्कशसंशयकुन्तवनं तरसा न लुनासि कथम् ।  
 भवभञ्जन घोरभवाम्बुनिधौ पतितं स्वशिशुं नहि पासि कथम् ॥ ३६ ॥  
 दीनदयालुरुदारशिरोमणिरीड्यशः सचराचरवासी ।  
 कौसल्यासूनुरदभ्रगुणाकर मैथिलिमानसकुञ्जनिवासी ।  
 रामो रमापतिरर्ककुलाम्बुजभानुरमोघशरस्मितभाषी ।  
 दूषणहा धृतदूषणमाशु शिशुं परिपातु कलेरविनाशी ॥ ३७ ॥  
 रघुनाथ नृनाथ जगत्रयनाथ अनाथजनेऽपि कृपा क्रियताम् ।  
 निजमायाकृतं कुधिया च धृतं कटुकैतवदोषमलं ह्रियताम् ।  
 प्रसभोज्झितविश्वसुखेन मया तवपादसरोजयुगं त्रियताम् ।

मम राम सुमानसधाम त्वया जनकात्मजया समलङ्घ्यताम् ॥ ३८ ॥  
 न कदापि तवाञ्जपदाद्विमुखो मृगयेय सुखं च भवे हि वृथा ।  
 मम ध्याने त्वमेधि सदैव हरे सततं स्मृतिमेतु तवैव कथा ।  
 तव पादयुगे रतिरस्तु न वा व्यथयेन्नहि मां भवभीमव्यथा ।  
 सफलास्तु यथा मम वाञ्छालता त्वरया रघुवीर विधेहि तथा ॥ ३९ ॥  
 मयि भातु सदा तव पादसरोजरतिर्विचकास्त्वपि प्राणलये ।  
 सहजानकिमाधुरिमूर्तिरथो मम राजतु मञ्जुमनोनिलये ।  
 तव नाम जपन् प्रणमन् प्रमुदा स्वमथो नितरां त्वयि संविलये ।  
 रघुनाथ सदा निजलोचनयोः प्रियतारकवत् किल त्वां कलये ॥ ४० ॥

जय जय जय श्रीराम कामशतकोटिमनोहर ।  
 जय जय भुवनललाम श्यामसुन्दर गुणमन्दिर ।  
 जय जय शीलनिधान ज्ञानगुणगृह करुणाकर ।  
 जय भवसागरमन्दर जय रिपुजलनिधिमन्दर ।  
 जय जय जय दशरथतनय जय जय सीताप्राणधन ।  
 जय मुकुन्द जय सौख्यमय जय भार्गवसङ्कटशमन ॥ ४१ ॥  
 प्रणतपाल नरपाल पार्वतीपतिपूजितपद ।  
 श्रीनिकेत करुणानिकेत सुखविरतिभक्तिप्रद ।  
 चण्डशरासनसायक संयुगहतदशकन्धर ।  
 पीताम्बरधर भूधर धरणिस्तुतावर सुन्दर ।  
 कौसल्यासुत दीनहित जनचातकनवनीलधर ।  
 सीतालक्ष्मणश्रितचरण सततं भृगुवरहृदि विहर ॥ ४२ ॥  
 जय ताटकासुबाहुनीचमारीचविदारण ।  
 जय कौशिकमखपाल मुनिवधूशापनिवारण ।  
 जय जय भग्नमहेशचाप जय भार्गवमदहर ।  
 लब्धकीर्तिजानकीविजय जय जनप्रहर्षकर ।  
 जय मैथिलजनचित्तहर जय जय जय सीतारमण ।  
 जय कौसल्यानन्दकर जय निजजनहृदिविश्रमण ॥ ४३ ॥  
 जय मुनिमानसहंस हंसकुलकञ्जहंसवर ।  
 जय मण्डितवनभूमिभाग जय पितृनिदेशकर ।  
 जय कमलार्चितचरणकमल जय जय काननचर ।  
 जय जय चण्डधनुःशरधर जय नाशितनिशिचर ।

जय खरदूषणदर्पहर जय सीतामार्गणनिरत ।  
जय मुनिगणभयशोकहर जय जय राघव सत्यव्रत ॥ ४४ ॥  
विलपन्तं विजहासि पथिक इव पितरं वृद्धम् ।  
क्रोडे कृत्वा नयनजलैः परिसिञ्चसि गृद्धम् ।  
भिन्नः पुत्रीकृता निषादो विहितो भ्राता ।  
भवता कौसल्येव बहुमता शबरी माता ।  
मित्रीयसि कपिराजमपि राक्षसमपि हे पूतकथ ।  
किमुपेक्षसे कृपायतन द्विजसुतमज्ञमनाथमथ ॥ ४५ ॥  
करुणाकन्द मुकुन्द कदा मयि कृपां करिष्यसि ।  
करकमलं मम शिरसि धनुर्धर कदा धरिष्यसि ।  
भार्गवभवभयमार्तशोकहर कदा हरिष्यसि ।  
छविसुधया मम नयनचषकमपि कदा भरिष्यसि ।  
घोरवारिनिधिमग्नमथ मां परेश पास्यसि कदा ।  
रामभद्र मयि दोषजुषि निजकरुणां धास्यसि कदा ॥ ४६ ॥  
सुरमुनिवृन्दमिलिन्दपीतपदपद्मप्रेमरस ।  
दिनकरकुलकुलकुमुदतुहिनकर भक्तभाववश ।  
हे हरमानसहंस हंसकुलतपन गताध्वस ।  
सेवकचारुचकोरपूर्णहिमकर रणकर्कश ।  
हे जनलोचनघोरवर सकृदपि राघव मृदु विहस ।  
सीतानुजसहितः सदा मम मृदुहृत्कमले निवस ॥ ४७ ॥  
या करुणा किल श्रुता जटायुर्मोक्षविधाने ।  
या करुणा ह्यधिगता हनुमतस्तोषप्रदाने ।  
यया बालिनं युधि निहत्य सुग्रीवस्त्रातः ।  
रावणानुजो यया पालितो लक्ष्मणभ्रातः ।  
कठिनकालकलिमलमलिनप्रबलपापविग्रहधरे ।  
सा करुणा न भवेत्कथं शरणं याते मयि हरे ॥ ४८ ॥  
कः कुरुते त्वां विना जलधियानं पाषाणम् ।  
रिपुमपि को मोक्षयति त्वां विना प्रतिकुर्वाणम् ।  
गणिकायै त्वां विना राति कः किल निर्वाणम् ।  
द्विजबन्धोरपि कश्चकार भवनिधितस्त्राणम् ।

कः प्रपन्नजनपालकस्त्रिभुवनमध्ये ते समः ।  
 मादृक् खलमपि त्वां विना को रघुवर त्रातुं क्षमः ॥ ४९ ॥  
 या शीघ्रता गजेन्द्ररक्षणे विहिता भवता ।  
 कृता भूमिपतिसदसि या त्वरा कृष्णामवता ।  
 स्तम्भं भित्वा कनककशिपुमभिहत्य विषादम् ।  
 हत्वा यया नृसिंह प्रमोदितवान् प्रह्लादम् ।  
 यया विपुलपतितास्त्वया मुक्ता भवनिधितः प्रभो ।  
 विस्मृतवान् किमु तां त्वरां भार्गवहेतोः हे विभो ॥ ५० ॥  
 जय राम शोभाधाम भुवनललाम गुणमन्दिर विभो ।  
 जय पूर्णकाम पुरारिपूजित कामशतसुन्दर प्रभो ।  
 जय भूपमुकुटावलिमहितपदपीठ सीतावर हरे ।  
 कलिलीनसाधनहीनमलजुषि कुरु कृपां मयि भवभरे ॥ ५१ ॥  
 जय जानकीजीवन जनितजननयनसुख जगतीपते ।  
 जय जम्भरिपुसुतदर्पहर हरहृत्सरोज सतां गते ।  
 जय जनकदशरथसुकृतसुरतरुसुफल साधनफलरते ।  
 जय जलदसुन्दर रामनृप धारय कृपां भार्गवकृते ॥ ५२ ॥  
 जय जनपते सूदितदशानन जनवनजकाननरवे ।  
 जय जलजभवपूजितपदाम्बुज राम जितकामच्छवे ।  
 जय जय जनार्दन दनुजमर्दन शुभयशःपावितकवे ।  
 जय जन्ममृत्युजरार्तिहर भृगुसुतकलुषभूधरपवे ॥ ५३ ॥  
 जय जनकनन्दिनिनयनचातकिनीरधर गुणवारिधे ।  
 जय जय जनेश्वर रामभद्र निसर्गसौम्य कृपानिधे ।  
 अघराशिमज्ञमनाथमशरणमार्तमतिदोषाकरम् ।  
 करुणादृशा पतितं भवे रघुवर विलोकय भृगुभरम् ॥ ५४ ॥  
 त्वं ब्रह्म व्यापकमेकमजमव्यक्तमथ प्रकृतेः परम् ।  
 अनुपममखण्डमनन्तमीड्यमनादिविषयागोचरम् ।  
 निर्गुणनिरञ्जननिर्विकृति तत्त्वमसिलक्ष्यमलक्षणम् ।  
 दशरथसुकृतसागरशशी श्रुतवेदवस्तु विलक्षणम् ॥ ५५ ॥  
 रघुनाथ सीतानाथ त्रिभुवननाथ राघव पाहि माम् ।  
 नररूप कोसलभूप सुरनरभूप माधव त्राहि माम् ।  
 रघुवीर संयुगधीर श्यामशरीर विकलमवेहि माम् ।

पतितं भवे कलिनाहतं द्विजसुतमनाथमुपेहि माम् ॥ ५६ ॥  
 अशरणशरण कारणकरण तारणतरण घनश्याम हे ।  
 भूभरहरण जनभयहरण सरसिजचरण श्रीराम हे ।  
 शतकामसुन्दर सौख्यमन्दिर त्वां वयं वन्दामहे ।  
 वन्दारुसुरतरुमघहरं तव पदयुगञ्च भजामहे ॥ ५७ ॥  
 धिग्धिग्जघन्यं पापजलधिं मामहो उदरम्भरिम् ।  
 न भजे निमिषमपि शुद्धमनसा परमसुहृदमहं हरिम् ।  
 संसारसम्बन्धिषु मनः सततं दधे निष्कारणम् ।  
 मन्ये न सम्बन्धिनमहो रघुपतिं वारणतारणम् ॥ ५८ ॥  
 क्षणमपि न ते पदपङ्कजे निदधामि देव निजं मनः ।  
 त्वां विलज्य सततं प्रार्थये तारस्वरेण पुनः पुनः ।  
 मादृशपतितचूडामणे रघुनाथ पश्य विडम्बनम् ।  
 किन्तु त्वमेव भवाम्बुधौ भार्गवकृतेऽस्यवलम्बनम् ॥ ५९ ॥  
 मञ्जन् महाभवसागरे पतितो जनो ह्यवलम्ब्यताम् ।  
 करुणानिधे करुणां वितर नहि किमपि नाथ विलम्ब्यताम् ।  
 रघुवर मयि द्रव भव नयनविषयः क्वचिन्न विरम्यताम् ।  
 सीतापते भवता झटित्यागम्यतामागम्यताम् ॥ ६० ॥  
 श्रमणा श्रमं हि चकार कं माता मता भवता च या ।  
 किं कृताहल्या किल तपो लब्धं पदाञ्जरजो यया ।  
 असहायमार्तमनीशमज्ञमसम्बलं मलनिर्भरम् ।  
 पतितं विषमभवसागरे त्रायस्व राघव मा चिरम् ॥ ६१ ॥  
 कैकयिवचो मन्यसे शुभमिव निशितमिव सरमायसम् ।  
 वल्लभाविप्रियकृतमहो घृणया मुमोचिथ वायसम् ।  
 अङ्कस्थमश्रुजलैः पितरमिव संश्वकर्त्तुं जटायुषम् ।  
 राघव कथं समुपेक्षसे भृगुसुतमनाथमघायुषम् ॥ ६२ ॥  
 रघुवीर त्वयि तिष्ठति कथं कलिना जनोऽयं काल्यते ।  
 अशरणशरण शरणागतो भवता कथं नहि पाल्यते ।  
 त्रैलोक्यविश्रुतपतितपावननिजयशो न निभाल्यते ।  
 सीतेश राघव द्विजसुतः कृपया कथं नहि लाल्यते ॥ ६३ ॥  
 करुणाकर रघुनाथ भवान् नहि कृपां करिष्यति ।  
 भवनिधिमग्नो जनस्तदायं सपदि मरिष्यति ।

कलिरपि निर्बलमेत्य प्रभो प्रसभं प्रहरिष्यति ।  
 मायाझञ्झा झटिति मतितरीमेत्य हरिष्यति ।  
 प्रसरिष्यति लोकेषु नहि दीनदयालुयशस्तव ।  
 अनुकूलो भृगुभवकृते भव भवनिधिपद्मप्लव ॥ ६४ ॥  
 कथय प्रभो कुलटया गणिकया तपः कृतं किम् ।  
 पुण्यमजामिलविप्रबन्धुना कथय चितं किम् ।  
 कौलीन्यं किं नाथ शबरिका कथय श्रितवती ।  
 गौतमपत्नी किं सतीत्वमथ देव धृतवती ।  
 किं शास्त्रं पठितं कथय कपिभिः कोलैर्हे हरे ।  
 पाहि पाहि विप्रं प्रभो मग्नं जलधौ मलभरे ॥ ६५ ॥  
 यद्यप्यसि सर्वज्ञशिरोमणिरन्तर्यामी ।  
 निर्विकारनिर्लेपनिरामयहृदयस्वामी ।  
 तदपि मूढतावशात् व्यथां तुभ्यं कथयेहम् ।  
 निजकृतफलमभिधाय निरीहं त्वां व्यथयेहम् ।  
 क्षन्तव्योऽस्मि तथप्यहं भवता यत्सुतकस्तव ।  
 सीदति पापवशान्मयि पतिते त्वरितं नाथ द्रव ॥ ६६ ॥  
 त्यक्त्वा लज्जामहो कृतं पूर्वं बहुपापम् ।  
 रामचन्द्र अत एव लभे सम्प्रति सन्तापम् ।  
 पुरा लङ्घितो विधिर्वर्धते सम्प्रति पीडा ।  
 त्वां प्रति हा कथयामि नाथ नहि ममहृदि व्रीडा ।  
 जगत्स्वार्थमयमूढमति कलिरपि सहते किमपि नहि ।  
 रामभद्र कृपया झटिति ब्राह्मणदारुणव्यथां जहि ॥ ६७ ॥  
 पाहि पाहि पाकारिसूनुमदहर जितदूषण ।  
 पाहि पुराणपरेण राम रघुवंशविभूषण ।  
 पाहि मुकुन्द कृपानिधान कौसल्यानन्दन ।  
 पाहि पाहि नतपाल पार्वतीपतिकृतवन्दन ।  
 हे हरहृत्पङ्कजमधुप हे जनचातकवारिधर ।  
 पाहि पाहि ब्राह्मणमिमं करुणासागर भूपवर ॥ ६८ ॥  
 रक्ष रक्ष रक्षोघ्न नीलघनकमलकान्तिधर ।  
 रक्ष रक्ष यक्षेशबन्धुमदखर्वगर्वहर ।

रक्ष रक्ष राक्षसानीकनीरजदोषाकर ।  
 रक्ष रक्ष राकेशवदन जनमानससुखकर ।  
 रक्ष रक्ष दशरथतनय रक्ष मैथिलीप्राणधन ।  
 रक्ष रक्ष भृगुसुतमिमं रक्ष राम चितसौख्यधन ॥ ६९ ॥  
 त्राहि त्राहि कलिकालव्यालशस्तं दनुजारे ।  
 त्राहि त्राहि त्रैलोक्यविभूतमरूप खरारे ।  
 त्राहि त्राहि जनमिमं कान्तिजिततरुणतमारे ।  
 त्राहि त्राहि बालकं रामनृप भग्नसुरारे ।  
 त्राहि त्राहि भववारिनिधिमग्नं सायकचापधर ।  
 त्राहि त्राहि विप्रजमिमं प्रणतपाल जनकष्टहर ॥ ७० ॥  
 चिन्तय चिन्मयरामरूपमथ परिहर निद्राम् ।  
 रामनाम जप सदा विहाय तरुणतरतन्द्राम् ।  
 भावय भावितहृदा सदा रघुपतिशुचिलीलाम् ।  
 भावुकजनसुरधेनुमसुरकुलमोहनशीलाम् ।  
 त्यक्त्वा दुर्व्यसनं कुटिल चित्रकूटमुपविश मनः ।  
 अन्याशां परिहृत्य शठ भव भार्गव रघुवरजनः ॥ ७१ ॥  
 नवकिसलयकमनीयशिरीषकुसुमसमचरणम् ।  
 हरहृत्सरसिसरोजमार्तिहरमशरणशरणम् ।  
 कुन्तकेतुयवपद्ममहितभवतारणतरणम् ।  
 सुखदं गङ्गाजनकमहल्यापातकहरणम् ।  
 सेवकजनचिन्तामणिं स्मृतपूरितसुखसम्पदम् ।  
 भार्गव यदि काङ्क्षसि सुखं स्मर सततं रघुपतिपदम् ॥ ७२ ॥  
 जय जनार्तिहन् जानकीपते भयतमोहतौ भानुविक्रमः ।  
 स्वयमुदीक्षतां साधुविक्रवं वयमिहार्पिता वैशसङ्कलेः ॥ ७३ ॥  
 जनकनन्दिनीजीवनप्रद तनुभृतां नृणां तापनाशन ।  
 मनइभक्लमं मापते मृजन् विनय मे रुजं वीरराघव ॥ ७४ ॥  
 जनिभृतामहं जातजालमो घनतमःप्लुतो घर्मतापितः ।  
 जनकजावरे जागृतीश्वरे मन इसम्बलं मां तुदत्यलम् ॥ ७५ ॥  
 गतिरनागसां गच्छतां नृणां श्रुतिपथश्रितैः श्रूयते भवान् ।  
 कृतिविदुन्मदं कृष्टकार्मुकः पतितपावनः पातु पापिनम् ॥ ७६ ॥  
 यदहमस्मि भो यत्स्वमस्ति मे तदिदमर्पितं त्वत्पदाम्बुजे ।

इद उदीक्षतां ईश इस्मयो हृदि न चेत्प्रमा हृष्टचक्षुषा ॥ ७७ ॥  
 हृदि विभेसि भो हृत्पतेऽवने तदिदमद्भुतं तावकस्य मे ।  
 यदि हरिः शिशौ यात्युदासतां मदिकरी कथं मर्दयेन्न तम् ॥ ७८ ॥  
 प्रणतपालकः प्रश्रयानतः क्षणमपिच्छविं क्षमार्पितः स्मरन् ।  
 तृणमिवेःसुखं तृप्त आमनन् व्रणयितास्म्यमुं बृंहितं कलिम् ॥ ७९ ॥  
 ननु विभो मया नष्टबुद्धिना तनुरियं सुखैस्तर्पिता भवैः ।  
 जनुरधोक्षजे जातु मार्पितं धनुरुदच्य मां धेहि राघव ॥ ८० ॥  
 कनककामिनीकाञ्चनस्पृहा जनकजापतौ जागृति त्वयि ।  
 खनति नो मनः खञ्जनाम्बक वनतिनोऽवने वस्तु पामनम् ॥ ८१ ॥  
 दशमुखच्छिदो दासमन्धकं दशति दुष्टधीर्दारुणो हि माम् ।  
 दशनजिह्वया दन्दशूक इः दशरथप्रसूदृश्यतां सकृत् ॥ ८२ ॥  
 जयति जाह्नवीजन्मदाङ्घ्रिको जयति जन्मभृञ्जाड्यनाशनः ।  
 जयति जम्भहञ्जातकाक्षिकृञ्जयति जानकीजीवनः प्रभुः ॥ ८३ ॥  
 जलदसुन्दरो जैत्रकन्धरः खलकुलानलः खप्रभोज्ज्वल ।  
 नलिनपान्वयोन्यायको मुहुर्मलमिदं स मे मार्ष्टुं राघवः ॥ ८४ ॥  
 दशमुखान्तकादर्तिहा नहि दशचतुर्भुवां दृश्यते ऋते ।  
 दशनदीधितिद्योतितोडुपे दशरथात्मजे दृष्टिरस्तु मे ॥ ८५ ॥  
 जहि जनार्दन ज्याशरैः कलिं नहि दयोचिता नाथ निम्नगे ।  
 स हि मृतो हि चेत्साधुभिस्तव क्व हि कमेष्यते क्वाथितात्मभिः ॥ ८६ ॥  
 न जननी विभो नास्ति सोदरो न जनको न कं नस्ति मे सखा ।  
 न जनतास्पृहा नो धनं गतिर्न जनकात्मजानाथमन्तरा ॥ ८७ ॥  
 न यदि वर्तसे निघ्नकारुणि न यशसः समं नाकपश्यते ।  
 नय न भास्वतो नान्दनीं गतिं नयनगोचरो नाथ मे भव ॥ ८८ ॥  
 दमय मे मदं दीनवत्सल शमय मे समं शान्तिकृन्मलम् ।  
 नमय मे शिरो नीचगं हरे रमय मे मनो राम मास्पदे ॥ ८९ ॥  
 कुटिलकुन्तलं कुञ्जलद्विजं जटिलशीर्षकं जानकीस्पृहम् ।  
 नितिलनेत्रहृन्नैजमन्दिरं घटय दृक्पथे घर्महन्मुखम् ॥ ९० ॥  
 कनकमञ्जरीकान्तिवल्लरीजनकनन्दिनीजातसुस्पृहः ।  
 वनकसौख्यकृद्द्वयस्वतां धनकबन्धुहन् धर्षयानयम् ॥ ९१ ॥

कः कौ के केककेकाकः काककाकाककः ककः ।

काकः काकः ककः काकः कुकाकः काककः कुकः ॥ ९२ ॥



काककाक ककाकाक कुकाकाक ककाक क ।  
 कुककाकाक काकाक कौकाकाक कुकाकक ॥ ९३ ॥  
 लोलालालीललालील लीलालालाललालल ।  
 लेलेलेल ललालील लाल लौलील लालल ॥ ९४ ॥  
 अयोध्यायाः देशं क्षपितभयलेशं हि कलयन्  
 खलानां सन्दोहं कलितबहुमोहं विकलयन् ।  
 जनानामानन्दं विबुधकुलवृन्दं तरलयन्  
 विधुन्वन् सन्देहं स इह रघुचन्द्रो विजयते ॥ ९५ ॥  
 क्वचित्कौसल्यायाः स्तनमभिपिबन् पीडितखलः  
 लसल्लालालीलं मृदुतमकपोलं हि कलयन् ।  
 दधत् वासः पीतं कलितरजसादिव्यविभवो  
 भवं धुन्वन् देवः स इह रघुचन्द्रो विजयते ॥ ९६ ॥  
 वपुर्दर्शं दर्शं नवजलदनीलं रघुपते-  
 र्गुणान् गायं गायं हृतसुमनसो भक्तसुखदान् ।  
 रसं पायं पायं प्रभुचरितकुम्भस्रुतमहं  
 मनो धायं धायं सुखमनुभवेयं हरिपदे ॥ ९७ ॥  
 जय जगत्त्रयकारणकारण जय जनार्दन वारणवारण ।  
 जय महीपमहीपतितारण जय जयावनिजासुखधारण ॥ ९८ ॥  
 मुनिसुतप्रणयार्चितविग्रहो विहितभूतलविग्रहविग्रहः ।  
 निहतकण्टकदिव्यपरिग्रहो जयति तापसतापससङ्ग्रहः ॥ ९९ ॥  
 शीलं चरित्रेण मुदा बिभर्ति स्नेहं च वाचा वपुषा पिपर्ति ।  
 महानुभावो रघुनन्दनो यो जयत्यसौ भारतभाग्यहंसः ॥ १०० ॥  
 इत्थं शुभे भार्गवराघवीये भव्ये महाकाव्य उदारवृत्ते ।  
 सर्गोऽस्तु विंशः कविरामभद्राचार्यप्रणीते सततं श्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुमानन्दाचार्यमहाकविस्वामि-  
 रामभद्राचार्यप्रणीते श्रीभार्गवराघवीये महाकाव्ये भार्गवकटराघवस्तवनं नाम विंशः सर्गः ।

## ॥ एकविंशः सर्गः ॥

रामः प्रभुः परशुराममथ स्वधर्मे प्रेम्णा नियुज्य भगवांश्च महेन्द्रशैलम् ।  
प्रस्थाप्य पार्वणशशीव चरित्रचान्द्री मर्यादया धवलयंस्त्रिजगद्विरेजे ॥ १ ॥  
श्रीराघवो विपुलबाहुविशालसिन्धौ सम्मञ्ज्य शाङ्करधनुः सनृपालदर्पम् ।  
जेगीयमानचरितस्त्रिजगत्प्रवीरै रङ्गात्स लक्ष्मणयुतो गुरुमभ्यगच्छत् ॥ २ ॥  
तं गाधिजो विजयिनं जनकात्मजाया जैत्रश्रिया जलजया जयमालयाढ्यम् ।  
प्रीतं प्रतीक्ष्य पदयोः पतितं प्रसन्नः प्रांशुं प्रतीतमनसा परिष्वजेऽसौ ॥ ३ ॥  
नेदुर्दिवो विबुधदुन्दुभयस्तदानीं पेतुश्च पुष्पनिकराणि सुरोत्तमानाम् ।  
गन्धर्वकिन्नरमुनीश्वरदेवदेव्यो वैवाहिकं जगुरधोक्षजजानकीयम् ॥ ४ ॥

अद्य सीताराममङ्गलं सुगेयं हे शुभे ।  
एतद्गीते मनो निर्मलं निधेयं हे शुभे ॥  
दामिनीपयोधरसुवर्णवर्णिनी वरौ ।  
कोटिकोटिरतिरतिरञ्जनमनोहरौ ।  
नेत्रयुगममत्र सफलं प्रदेयं हे शुभे ॥  
अद्य सीताराममङ्गलं सुगेयं हे शुभे ॥  
अत्र मिथिलाधिराजजनको महारथः ।  
तत्र चक्रवर्तिमहाराजश्रीदशरथः ।  
समधियोरिह कुशलं सुगेयं हे शुभे ॥  
अद्य सीताराममङ्गलं सुगेयं हे शुभे ।  
मिथिलाकोसलयोः सनातनसमागमः ।  
सीतारामयोर्मधुरपरिणयो मनोरमः ।  
भावं भावं भवं विमलं विधेयं हे शुभे ॥  
अद्य सीताराममङ्गलं सुगेयं हे शुभे ॥  
परब्रह्मभूतौ सीताराघवौ सतां गती ।  
रामभद्राचार्यप्राणप्रियौ दिव्यदम्पती ।  
मनोगृहं महोमण्डपं प्रणेयं हे शुभे ॥  
अद्य सीताराममङ्गलं सुगेयं हे शुभे ॥ ५ ॥

दिव्येषु वादनिकरेषु नदत्सु सत्सु वर्षत्सु मञ्जुकुसुमेषु सुरोत्तमेषु ।  
गायत्सु गीतमथ किम्पुरुषेषु विश्वामित्रं ननाम जनकः कनकाङ्गदाङ्गः ॥ ६ ॥

त्वत्सम्प्रसादमधिगम्य रघुप्रवीरो भङ्गा धनुर्भुजसमर्पितवीर्यशुल्कः ।  
 रामस्त्रिलोकविजयी विजितारिवर्गः सीताकरग्रहणयोग्यतयाभिपन्नः ॥ ७ ॥  
 तदेव भूमितनयां कनकाङ्गयष्टिं रामाय रम्यवपुषे प्रददामि हृष्टः ।  
 कन्याललामकमनीयमयोनिजं मे श्रीराघवोऽर्हति रमामिव शार्ङ्गपाणिः ॥ ८ ॥  
 इत्थं निशम्य वचनं जनकस्य राज्ञो रामं स्पृशन् नवलनीरददेहकान्तिम् ।  
 संश्राव्य हर्षकलितं निजगाद विश्वामित्रो गिरं गिरिशचापविभङ्गहृष्टः ॥ ९ ॥  
 भग्ने धनुष्यभवदेव शुभो विवाहः सीतारघूत्तमवधूवरवर्णनीयः ।  
 कार्यस्तथापि निमिभानुकुलानुरूपो वैवाहिको विधिरियं व्यवहारविज्ञैः ॥ १० ॥  
 नो लोकतो जनक भिद्यत एव शास्त्रं शास्त्रातिगो न खलु तिष्ठति जीवलोकः ।  
 विद्वान् द्वयोः शुभसमन्वयमेव लोके प्रेयः परत्र च पुमाल्लभते विमोक्षम् ॥ ११ ॥  
 गच्छन्तु ते चरवरा नगरीमयोध्यामानीयतां दशरथो नृपचक्रवर्ती ।  
 तत्सन्निधौ भवतु लोकहिताय भव्यो वैवाहिको विधिरियं रघुवीरभौम्योः ॥ १२ ॥  
 रामस्य नित्यगृहिणीं नृप विद्धि सीतां सीतापतिश्च सततं रघुनाथ एव ।  
 जीवान् स्वधर्ममिह शिक्षयितुं जगत्यामाविर्बभूवतुरुभाविव भानुकान्ती ॥ १३ ॥  
 यो रामचन्द्रभगवान् स किलास्ति सीता या जानकी भगवती स च रामचन्द्रः ।  
 नैवानयोर्नरपते किल कोऽपि भेदो वागर्थयोरिव तथा च तरङ्गवीच्योः ॥ १४ ॥  
 आकर्ण्य कौशिकवचो जनकः प्रसन्नो दूतान् व्यसर्जयदथो नगरीमयोध्याम् ।  
 ते तत्र शीघ्रगतयो ददृशुः क्षमायाः सीमन्तमौलिमिव कोसलराजधानीम् ॥ १५ ॥  
 गत्वाऽथ तूर्णगतयो नगरीं निरीक्ष्य प्रीता निमज्ज्य विधिपुत्रसुतापयस्सु ।  
 प्रेमप्रवृद्धहृदयास्सरयूपयोभिर्विध्वंसितस्वजननीपयउत्तरणाः ॥ १६ ॥  
 गत्वा नृपेन्द्रभवनं प्रतिहारपाभ्यामावेदिता नृपतिसंसदमापुरीड्याम् ।  
 जुष्टाञ्च भूसुरवरैः ननु मन्त्रिवर्गैर्दिव्यां पुरन्दरसभामिव देवलोके ॥ १७ ॥  
 सर्वोच्चमासनगतं ददृशुर्वसिष्ठं राज्ञाप्यधःस्थितिमता परिदेव्यमानम् ।  
 स्पृष्ट्वा पदं मुकुटकोटिलसल्ललामश्रीसद्गुरुं रघुकुलस्य महार्घ्यबोधम् ॥ १८ ॥  
 दृष्ट्वा विधातृतनयं महसा ज्वलन्तं साक्षाद् बृहस्पतिसहस्रसमं च बुद्ध्या ।  
 नेमुश्चरा नमितमूर्धगलत्प्रसूननिष्यन्दमञ्जुमकरन्दमिलत्पदाब्जम् ॥ १९ ॥  
 धन्यो ह्यसौ सकलभूपतिचक्रवर्ती स्थित्वा ह्यधोऽध इममर्चति गौरवादात् ।  
 शीलेन नूनममुनैव गृहेऽस्य खेलत्पूर्णाद्वयं शिशुतनु प्रचकास्ति नूनम् ॥ २० ॥  
 यदोगिभिर्मुनिवैस्तपसा न लभ्यं यन्नेति नेति वचसा श्रुतयो गृणन्ति ।  
 तद्ब्रह्म कोसलपतेर्भवने विराजद्रामाभिधं नयनगोचरतामुपेतम् ॥ २१ ॥

दृष्ट्वा प्रणम्य नृपतिं पुरुहूतमित्रं तस्मै ददुश्चरवराः प्रभुलङ्घपत्रीम् ।  
 सौमित्रिराघवशिवाक्षरभाग्यभाजं हस्ताक्षरैर्विलसितां बुधकौशिकस्य ॥ २२ ॥  
 हे भानुवंशसरसीरुहचित्रमानो हे शक्रमित्र वसुधाधिपचक्रवर्तिन् ।  
 धन्योऽसि राममुपलभ्य मरीचिपुत्रो विष्णुं यथा निखिललोकमनोऽभिरामम् ॥ २३ ॥  
 त्वत्प्रेषितौ मुनिवरेण समं कुमारौ त्रात्वा मखं समरमर्दितकौणपेन्द्रौ ।  
 मार्गे च गौतमवधूं पदपद्माधूल्या कृत्वा विधूतरजसं मिथिलामुपेतौ ॥ २४ ॥  
 यद्देवदानवनरासुरनागयक्षैः शक्यञ्च नो चलयितुं तिलमप्युदारम् ।  
 तच्छम्भुचापमधुनैव तवार्य रामः प्रेम्णा बभञ्ज गजराज इवाञ्जखण्डम् ॥ २५ ॥  
 श्रुत्वागतोऽथ भृगुनायक आत्तरोषो दृष्ट्वैव ते तनयमस्तसमस्तदर्पः ।  
 चापं प्रदाय स गतः सुरराजशैलं रामे समर्प्य रुचिमर्क इव प्रदीपः ॥ २६ ॥  
 तज्ज्ञानकी जनकवैभववैजयन्ती दत्तेह नो नृपतिना तव राघवाय ।  
 तस्मिन् सुमङ्गलमहे सहबन्धुवर्गैस्त्वद्दर्शनं समभिवाञ्छति मैथिलेन्द्रः ॥ २७ ॥  
 सम्बन्धिनौ समधियौ मिथिलानरेशश्रीकोसलेश इति वां मिथिलानिवासाः ।  
 नित्यं दिदृक्षुव इवैत्य मनोज्ञधाम्नि त्वत्पादपद्मरजसा नगरं पुनीहि ॥ २८ ॥  
 इत्येवमादिलिखितां जनकस्य पत्रां प्राप्तामिवातिथिमयीं विहिताभिषेकाम् ।  
 नेत्राम्बुभिर्नृपतिमौलिमणिः पठंस्तां रामोपलब्धिमिव वक्षसि सञ्जुगोप ॥ २९ ॥  
 पृष्ट्वा गुरुं समनुरञ्जितमित्रवर्गः प्रीतात्मना दशरथो भरतानुशासी ।  
 शत्रुघ्नसूचितपदो पदवीं गृहस्य प्रीतो दिनेश इव भूपवरः प्रपेदे ॥ ३० ॥

कौसल्यामथ कैकयीं नरपतिः प्रीतस्सुमित्रां तथा

सानन्दं समतूतुषत् प्रणिगदन्मेघो मयूरीरिव ।

सार्धं बन्धुजनेन पुज्यगुरुणा प्रस्थाप्य सेनां नृपः

साटोपं वरयात्रिभिः परिवृतो रामं दिदृक्षुर्ययौ ॥ ३१ ॥

तमाव्रजन्तं नरदेवदेवं प्रत्युद्ययौ बन्धुगणैः समेतः ।

सम्पूजयामास यथोपचारं सम्बन्धिनं स्वं प्रणयाद्विदेहः ॥ ३२ ॥

निवेद्य सुस्वागतमात्मबन्धौ सीरध्वजो राजनि रामताते ।

जगाद जैत्रो जनवासमेनं सहानुगं सत्कृतिजागरूकः ॥ ३३ ॥

अथोपकार्यासु निदिश्य वासं जन्यान् प्रभुप्रेमनिधानधन्यान् ।

सुवासशैयासनभोजनादौः सम्भावयामास भवार्चिताङ्घ्रिः ॥ ३४ ॥

आयोध्यका स्वातिघनोपमानं रामं पिनाकक्षतिलब्धमानम् ।

दिदृक्षवश्चातकतुल्यशीलाः क्षणं क्षणं कल्पसमं स्म निन्युः ॥ ३५ ॥

ततोऽवधार्यागतमात्मनीनप्रेमामृताम्भोधिमनिन्द्यशीलम् ।  
 सबन्धुमित्रं पितरं पितृज्ञः पिनाकमिह सानुज आजगाम ॥ ३६ ॥  
 गुरुं पुरस्कृत्य गुरुस्त्रिलोक्या गुरुप्रभावो गुरुदर्शनार्थी ।  
 गुरुपमानौ गुरुभारहारी गुरुकरिष्यन् गुरुमभ्यगच्छत् ॥ ३७ ॥  
 तमाव्रजन्तं नयनाभिरामं रामं विभात्रीडितकोटिकामम् ।  
 त्रैमातुरेणानुगतं तमालनीलं बुधोद्गीतसुशीललीलम् ॥ ३८ ॥  
 नवीनराजीवदृशोरपाङ्गशोणश्रिया मण्डितमञ्जुलास्यम् ।  
 विडम्बयन्तं शरदिन्दुलक्ष्मीं समुल्लसत्कल्पतरुप्रवालाम् ॥ ३९ ॥  
 हेरम्बशुण्डोपमजानुलम्बिहेरम्बतातार्चितमञ्जुबाहुम् ।  
 हेमाम्बरं हेममयोपवीतं हेमाद्रिकन्यातनयाभिरामम् ॥ ४० ॥  
 शार्ङ्गं धनुर्वामकरे दधानं दक्षे वहन्तं निशितं शरञ्च ।  
 भ्राम्यन्तमुर्व्यामिव नीलमभ्रं महेन्द्रचापाप्तविभं जगद्ध्रुम् ॥ ४१ ॥  
 श्रीवत्सलक्ष्माणमनन्तसत्त्वं गम्भीरनाभिं त्रिवलीमनोज्ञम् ।  
 भग्नेशचापं तपनप्रतापं तापं हरन्तं हरिमम्बुजाक्षम् ॥ ४२ ॥  
 कृपासुधावर्षणवीक्षणाभ्यां सञ्जीवयन्तं ननु जीवलोकम् ।  
 स्वमुत्तमश्लोकमशोकमोको विश्राणयिष्यन्तमिवात्मविद्धाः ॥ ४३ ॥  
 मन्दस्मितं मत्तगजेन्द्रमाद्यत् गतिं गतिज्ञं जगतामधीशम् ।  
 स दूरतो वीक्ष्य दुरन्तवीर्यं जगाम तृप्तिं न नराधिराजः ॥ ४४ ॥  
 सलक्ष्मणो लक्ष्मणपूर्वजन्मा पपात पुत्रः पितृपादपद्मे ।  
 उत्थाप्य दोभ्यां परिष्वजेऽसौ राजेव रङ्गः समवाप्य रत्नम् ॥ ४५ ॥  
 जिघ्रन्निवासीन्ननु नासिकाभ्यां पिबन्निवाभून्निजलोचनाभ्याम् ।  
 श्लिष्यन्निवास्तैष वृहद्भुजाभ्यां हृदा स गूहन्निव वेदगुह्यम् ॥ ४६ ॥  
 पुनर्वसिष्ठप्रमुखान् मुनीन्द्रान् नत्वा स भूत्वा द्विजमङ्गलाढ्यः ।  
 रराज राजीवदृगुन्नतास्यः शक्रो यथा गीष्पतिमङ्गलाशीः ॥ ४७ ॥  
 मित्राणि बन्धुं भरतं रिपुघ्नं तौ द्वौ मिलित्वा चलिताधराक्षौ ।  
 परस्परालापविलासनर्मेर्विजहृतुर्वै हसितौ हसद्भिः ॥ ४८ ॥  
 राजा पुनश्चापि सुतैश्चतुर्भिर्वृतो विरेजे मिथिलानगर्याम् ।  
 प्रपन्न ईशं विषयाद् विरक्तो यथा विमुक्तेश्च चतुःप्रकारैः ॥ ४९ ॥  
 अथागमदिव्यविवाहलङ्गं सुमङ्गलं मङ्गलवासराढ्यम् ।  
 स मार्गशीर्षामलपञ्चमीकं हेमन्तहेमायितशालिशालि ॥ ५० ॥

शुभावहं सोत्तरफाल्गुनीकं गोधूलिवेलार्जितपुण्यवेलम् ।  
 भानूत्तरं धर्ममयोत्तरं यत् ज्योतिर्विदः पुण्यतमं वदन्ति ॥ ५१ ॥  
 तदेव मौहूर्तिकमञ्जयोनिः सम्प्रेषयामास स नारदेन ।  
 विदेहराजस्य यदेवपूर्वमजीगणन् वै गणकप्रधानाः ॥ ५२ ॥  
 प्रमाणितं पद्मभुवैव साक्षात् प्रमाणिकत्वं किल मैथिलानम् ।  
 ज्योतिर्विधामित्यवधार्य वृत्तं मोदं ययुः पौरजनाः प्रकामम् ॥ ५३ ॥  
 ततश्शतानन्दमुनिः क्षितीशं विज्ञापयामास विवाहलक्षम् ।  
 स सीरकेतू रघुवंशकेतुमामन्त्रयिष्यन् सचिवान् जगाद ॥ ५४ ॥  
 क्षिप्रं शतानन्दवचोऽनुसारं सम्पाद्यतां माङ्गलिकं समस्तम् ।  
 सामात्यमित्रः पुरुहूतमित्रं आमन्त्र्यतां येन विवाहकार्ये ॥ ५५ ॥  
 तथेति सम्पादितपूर्वमेतत् कृतं कृतज्ञाः कथयाम्बभूवुः ।  
 बभौ विदेहोऽपि विशिष्टदेहो वैवाहिके कर्मणि कन्यकानाम् ॥ ५६ ॥  
 सीताञ्च सौभाग्यजुषः पुरन्ध्रः शृङ्गारयामासुरनिन्दरूपाम् ।  
 किं भूषणैर्भूषणभूषणाङ्गा भाग्योत्सवो ह्येष विभूषणानाम् ॥ ५७ ॥  
 संस्नाप्य सीतां विधिवद्विधिज्ञा आकाशगङ्गापयसा शुभेन ।  
 लिम्पन्त्य एनां सुभगाङ्गरागैर्वैवाहिकं मङ्गलमभ्यगायन् ॥ ५८ ॥  
 नील्या च शाट्या लसितामलाङ्गी बभौ चिरं मैथिलराजकन्या ।  
 विदुन्मयी काऽपि नवीनयोषा व्योम्नीव नीलाम्बुदवर्धिताभा ॥ ५९ ॥  
 सीमन्तिनी काचन चारुशीला सीमन्तमस्याः समलञ्चकार ।  
 श्यामालकं नन्दनचारुपुष्पैर्व्योमेवनक्षत्रदिनेशचन्द्रैः ॥ ६० ॥  
 तस्या ललाटे विललास विन्दुरिन्दाविवेन्दुः किल कोसलेन्दुः ।  
 विभूषणीभूय निजस्वरूपैः किं भूषयामास विभूषणीयाम् ॥ ६१ ॥  
 सुकुण्डले चन्द्रमुखीकपोलौ कामं स्पृशन्तौ परिरेजतुः स्म ।  
 मनोजकेतू स्मरजीवनार्थं सुधामिवेन्दुं परियाचमानौ ॥ ६२ ॥  
 ताम्बूलवीट्याऽधरपल्लवोऽस्या विरोचयामास मुखं सुमुख्याः ।  
 शङ्केऽमृतांशुस्तनयं पृथिव्याः स्वाङ्कं समारोप्य ललास लक्ष्म्या ॥ ६३ ॥  
 तन्नासिका निन्दितकीरचञ्चुर्मुक्तालतासम्महितोत्तरोष्ठा ।  
 शुक्रस्य भौमेन कृतात्मसन्धेरिवैन्दुबिम्बां सुषमां सुपोष ॥ ६४ ॥  
 तस्या दृशौ कामगवीसगव्यकूप्ताञ्जनै रञ्जयति स्म तन्वी ।  
 नूनं दृशौ राघवनीलिमैव लब्धाञ्जनः खञ्जनमप्यहर्षीत् ॥ ६५ ॥

केयूरमञ्जु किल भौमिबाहू समुल्लसत्कञ्जकरो च तस्याः ।  
 सरोजदण्डाविव नाथलाभाद् विकासमाप्ताविति मे वितर्कः ॥ ६६ ॥  
 वक्षोरुहोत्सेधविकृष्टपट्टं वक्षःप्रियालिङ्गनलाभयोग्यम् ।  
 पाटीरचर्चार्चितचित्रपत्रं हरैः सुहारैः कलयाम्बभूव ॥ ६७ ॥  
 पदाम्बुजे नूपुरसिञ्जनाद्वयालक्तकै रञ्जयति स्म काचित् ।  
 मुनीन्द्रसन्मानसहस्रकेलिभूमी विदित्वा प्रचुचुम्ब भौम्याः ॥ ६८ ॥  
 इत्थं जगत्या जननीप्रियार्थं विवाहवेषा वरवर्णिनीड्या ।  
 वधूर्बुभूषन्त्यथ ताटकारैः प्रतीक्ष्यमाणास्त विवाहवेलात् ॥ ६९ ॥  
 रामोऽपि सङ्कृतविवाहवेषो मनोरमः केकिगलावदातः ।  
 मनुष्यमौलिर्धृतमञ्जुमौलिर्द्वारं विदेहस्य ययौ सबन्धुः ॥ ७० ॥  
 उच्चैःश्रवोऽंशं गतिलुब्धहंसं हयं समारुह्य हयास्यकल्पम् ।  
 हरिर्हयग्रीवनिजावतारं स्मरन्महाविष्णुरथप्रतस्थे ॥ ७१ ॥  
 स श्यामकर्णः शशिशुभ्रवर्णो लसल्ललामामितचित्रवर्णः ।  
 मुरारिजायाग्रभवोत्तमर्णो मारस्तु यस्यास्त किलाधमर्णः ॥ ७२ ॥  
 सुवर्णरश्मिप्रभयातिमात्रं रराज सीतावरवाजिवक्त्रम् ।  
 रामप्रियत्वात्किमु रश्मिशाली संलालयन्नास्त करैस्तदास्यम् ॥ ७३ ॥  
 स वै चतुष्पात्तुरगश्चतुष्पाद्विभूतिनाथं विवहन् विरेजे ।  
 नभो यथा पत्रनिषण्णलोलद्रोलम्बमम्भोजमिवातिशुभ्रः ॥ ७४ ॥  
 पृष्ठेन विभ्रत्स हरिं हरीशो हरन् हरीणां सुषमां हरीष्टः ।  
 हरीष्टवाही हरिहृष्टरोमा हरिर्हरैर्यानजवं जिगाय ॥ ७५ ॥  
 तं वर्त्मनि प्रेक्ष्य वरं वरेण्यं नीलाम्बुदश्यामलकम्रकान्तिम् ।  
 प्रहृष्टचित्ता मिथिलापुरन्ध्यो जगुः कलं गीतमगीतपूर्वम् ॥ ७६ ॥

पश्य सखि पश्य सखि मिथिलामण्डपमभि जनकजामाता रामो याति हे ।  
 अश्वमधिरूढो रूढो दशरथमनोरथं गूढोऽप्येष महाविष्णुर्भाति हे ॥  
 पश्य सखि पश्य सखि मिथिलामण्डपमभि जनकजामाता रामो याति हे ॥  
 मणिमयमञ्जुमौलिं सुरकुलमौलिरेष वहन्मृदुमस्तके विभाति हे ।  
 जानकीग्रहीतुकामो मौलिमिषतोऽप्यकामो भक्तिमिव बिभ्रत्प्रतिभाति हे ।  
 इममवलोक्य लोकविस्मृतिर्भवति सखि आनन्दो मनसि न सम्माति हे ।  
 चेतो मे चकोर इव रामचन्द्रमुखचन्द्रछविसुधां पिबन्न जहाति हे ।  
 वरयात्रिभिः समेतो जानकीवरणहेतोः शनैः शनैः पदं विदधाति हे ।

रामभद्राचार्यगुरुवेदमन्त्रं श्रावं श्रावं भक्तिमयदक्षिणां ददाति हे ॥  
पश्य सखि पश्य सखि मिथिलामण्डपमभि जनकजामाता रामो याति हे ॥ ७७ ॥

अथागतं मङ्गलमञ्जुमूर्तिं सभ्रातृतातं जनपारिजातम् ।  
सम्पूज्य पूज्यं विधिवद्विदेहो रामं मुदा मण्डपमानिनाय ॥ ७८ ॥  
तिष्ठत्सु सर्वेषु शुभासनेषु प्रसन्नचित्तो नृपचक्रवर्ती ।  
गवामसङ्ख्यानि ददौ द्विजेभ्यो निसर्गसिद्धा हि सतां विसर्गाः ॥ ७९ ॥  
वेद्यां समाधिष्ठितपावकायां कुर्वत्सु विप्रेषु च शान्तिपाठम् ।  
सीतां समानिन्युरथाभिरामं सख्यो विभां भानुमिवेशवेला ॥ ८० ॥  
उपस्थितां रामसमीप्यमीड्यां विवाहमङ्गल्यविभूषणाढ्याम् ।  
नेमूर्जनास्तामुपपारिजातं सुकल्पवल्लीमिव भूमिपुत्रीम् ॥ ८१ ॥  
ततो वसिष्ठः प्रथितैर्मुनीन्द्रैः विधिः विवाहस्य विधातुमैच्छत् ।  
श्रीजानकीराघवयोरतीते कल्पे यथा पूर्वमकल्पयत्सः ॥ ८२ ॥  
पूजा गणेशाम्बिकयोश्च ताम्यां विधापिता शाश्वतदम्पतीभ्याम् ।  
नूनं श्रुतीनां विधयो विधीशे प्रकल्पिताः सार्थकतां भजन्ते ॥ ८३ ॥  
सूर्यः कुलाचारमथ प्रवक्तुं त्यक्त्वास्तशैलं पुर आविरासीत् ।  
तयोर्निशायामपि रामसीतावैवाहिके सर्वमिदं हि युक्तम् ॥ ८४ ॥  
वेदा धृतब्राह्मणवर्यवेषाः सम्पादयन्ति स्म विवाहकृत्यम् ।  
मूर्तो हुताशोऽपि च रामसीताकराम्बुजोत्क्षिप्तहविर्विलुब्धः ॥ ८५ ॥  
देवाश्च सर्वे वरपक्षमेते समाश्रिता वै वरयात्रिरूपाः ।  
देव्यो विदेहाधिपनारिमिश्रा ददुर्हयोध्यापतये सुगालीः ॥ ८६ ॥  
ततो विदेहः सह धर्मपत्न्या पादौ पवित्रौ ननु ताटकारेः ।  
पापच्छिदौ गौतमधर्मपत्न्या ईशानहृत्कञ्जशुभद्विरेफौ ॥ ८७ ॥  
प्रक्षाल्य सीतां भगवत्स्वरूपां ददौ स रामाय पुराणपुंसे ।  
अयोनिजां स्वां तनयां महीशः सिन्धुश्रियं पूर्वमिवाच्युताय ॥ ८८ ॥  
ततो दिवो दुन्दुभयः प्रणेदुः सुराः प्रसूनैर्ववृषुः प्रसन्नाः ।  
जगुः कलं किम्पुरुषाश्च देव्यो प्रीता अनृत्यन् सुरवारमुख्यः ॥ ८९ ॥  
लाजाहुतिं तौ ददतुः सलज्जौ धूमेन संरक्तविशालनेत्रौ ।  
संस्मारयन्तौ स्म जनैर्निशायां प्रभातराजीवविभामिवाद्भौ ॥ ९० ॥  
ततश्च सङ्ग्रन्थितसूतरीयौ विधित्सितभ्रामरिकाविधानौ ।  
शम्पाब्दसाधारणतामुपेतौ व्यलोभयेतां भजतां दृशस्तौ ॥ ९१ ॥



ततः सीतादेव्याः शुभशिरसि सिन्दूरमनघं  
 ददानः श्रीरामोऽलभत सुषमां कामपि विभुः ।  
 भुजो भूम्नश्चन्द्रं रमयितुमलं पद्मरजसा  
 सुधालिप्सोः शोभामभजत भुजङ्गस्य भगवान् ॥ ९२ ॥  
 वसिष्ठाज्ञावेकं कलकनकसिंहासनमथा-  
 स्थितौ सीतारामौ विमलचपलानीरदनिभौ ।  
 निरीक्ष्यैतद्वन्द्वं पुलकिततनुः श्रीदशरथो  
 मनोद्वन्द्वव्यूहं क्षपयितुमिवासीत्कृतमतिः ॥ ९३ ॥  
 प्राप्य श्रीभरतः कुशध्वजसुतां भेजे मुदं माण्डवीं  
 कान्तामाप्य च लक्ष्मणोऽप्युरमिलां जातोऽनुरूपां ।  
 सुखी  
 शत्रुघ्नः श्रुतिकीर्तिमेत्य मुमुदे तान्वीक्ष्य ताभिर्नृपो  
 विद्यामिश्रतुरश्चिताश्चतसृभिः प्रीतः पुमर्थानिव ॥ ९४ ॥  
 इत्थं लोकललामवीरसमितौ भङ्गा धनुः शाङ्करं  
 स्वस्मिंश्च प्रविलाप्य भार्गवमहः शम्पामिवाम्मोधरे ।  
 श्रीसीतां परिणीय वेदविधिना दारान्वितैः सोदरैः  
 श्रीरामो मिथिलापुरात्प्रमुदितः प्रस्थातुमैच्छत्प्रभुः ॥ ९५ ॥  
 श्रुत्वा स्वं गमनञ्च कोसलपुरे बाष्पाणि सीता दृशो-  
 र्मुञ्चन्ती जनकेन पृष्टनिगमा तातं जगादातुरा ।  
 एकस्माञ्जठरादुभौ प्रजनिता पुत्रस्तथा कन्यका  
 पुत्रस्तिष्ठति तात सद्गानि कथं दूरं सुता प्रेष्यते ॥ ९६ ॥  
 अथजनकनृपालं सामभिः सान्त्वयित्वा  
 दूहितृविरतमूर्च्छेतेन चित्स्वरूपः ।  
 दशरथरथरूढः सीतया पूर्णकामः  
 शुचिसरितमयोध्यां जानकीजानिरागात् ॥ ९७ ॥  
 कौसल्या किल कैकयेन्द्रतनया देवी सुमित्रा तथा  
 दृष्ट्वा स्वांस्तनयान् कलत्रसहितान् भेजुर्मुदं सुस्मिताः ।  
 इत्थं द्वादशवार्षिकं स भगवान् नीत्वा पुरेऽनेहसं  
 भूमेर्भारजिहीर्षया वनमितो रामश्रिया बन्धुना ॥ ९८ ॥  
 निहत्य युधि रावणं जनकजाह्नतिक्षोभितः  
 कपीन्द्रबलवान्विभुर्हनुमता चिरं भावितः ।

पुनः पुरमुपागतस्त्रिभुवनेश्वरः श्रीहरि-  
विराजति ससीतया प्रणतभार्गवो राघवः ॥ ९९ ॥  
एवं भार्गवराघवीयसुमहाकाव्यं मया निर्मितं  
सीतारामपरायणेन पयसा षाण्मासिकानुष्ठितौ ।  
सर्गेर्भूषितमेकविंशतिमितैः श्लोकैश्च तादृक् शतैः  
प्रेम्णा गायत रामभद्रलसिताचार्येण तुष्ट्यै हरेः ॥ १०० ॥  
इत्थं शुभे भार्गवराघवीये भव्ये महाकाव्ये उदारवृत्ते ।  
ब्रह्माक्षिसर्गः कविरामभद्राचार्यप्रणीतेऽस्तु सतां श्रियै नः ॥ १०१ ॥

इति धर्मचक्रवर्तिमहामहोपाध्यायश्रीचित्रकूटतुलसीपीठाधीश्वरजगद्गुरुस्वामानन्दाचार्यमहाकविस्वामि-  
रामभद्राचार्यप्रणीते श्रीभार्गवराघवीये महाकाव्ये श्रीराघवपरिणयो नाम एकविंशः सर्गः ।

# ॥ सर्गानुसारिणी छन्दःसूची ॥

प्रथमः सर्गः

अनुष्टुप् १-१८ शार्दूलविक्रीडित १९ मालिनी १०० उपजाति १०१

द्वितीयः सर्गः

उपजाति १-२, १२, १४, १६-२२, २५-२६, २८, ३०-३२, ३४-४४, ४६, ४९, ५१, ५३-५४, ५६-५८, ६०-७३, ७५-८१, ८४-८६, ८८-९६ इन्द्रवज्रा ३-६, ८-११, १३, १५, २३-२४, २७, ४५, ४८, ५२, ५५, ७४, ८२-८३, १०१ उपेन्द्रवज्रा ७, २९, ३३, ४७, ५०, ५९, ८७ सुन्दरी (वैतालिक) ९७ वसन्ततिलका ९८ शार्दूलविक्रीडित ९९ भुजङ्गप्रयात १००

तृतीयः सर्गः

वंशस्थ १-१४ वसन्ततिलका १५-१६ शालिनी १७ प्रहर्षिणी १८ भुजङ्गप्रयात १९ शार्दूलविक्रीडित १०० इन्द्रवज्रा १०१

चतुर्थः सर्गः

उपेन्द्रवज्रा १-६, ५५, ६३, ७५ उपजाति ७-९, ११-१२, १४-२३, २७, २९, ३१-३७, ४०-४८, ५१-५२, ५४-५५, ६१-६२, ६४-६५, ६७, ६९-७४, ७६-८०, ८२-९१, ९३-९६, ९८ इन्द्रवज्रा १०, १३, २४-२६, २८, ३०, ३८-३९, ४९-५०, ५३, ५६-६०, ६६, ६८, ८१, ९२, ९७, १०१ वसन्ततिलका ९९, १००

पञ्चमः सर्गः

सुन्दरी (वैतालिक) १-१३ भुजङ्गप्रयात १४-१५ शालिनी १६ वसन्ततिलका १७-१८ पृथिवी १९ शिखरिणी १०० इन्द्रवज्रा १०१

## षष्ठः सर्गः

उपजाति १-१८, २१-२९, ३१-३४, ३६-४२, ४४-६९, ७१-७५ इन्द्रवज्रा ३०, ३५, ७०, ७६, १०१ उपेन्द्रवज्रा १९-२०, ४३ नगस्वरूपिणी/पञ्चचामर ७७-८१ वसन्ततिलका ८२-९५ पृथिवी ९६-९७ मन्दाक्रान्ता ९८ शार्दूलविक्रीडित ९९ हरिणी १००

## सप्तमः सर्गः

इन्द्रवंशा १-९, ७१-९८ इन्द्रवज्रा १०, १०१ अचलधृति/गीत्यार्या ११-१७ भुजङ्गप्रयात १८-२५ वसन्ततिलका २६-२९, ४२-४६, ५१-५४ मालिनी ३०-३३, ९९-१०० शिखरिणी ३४-३८ द्रुतविलम्बित ३९ तोटक ४०-४१ शार्दूलविक्रीडित ४७-५० मत्तमयूरिका (औपच्छन्दसिक) ५५ मन्दाक्रान्ता ५६-७०

## अष्टमः सर्गः

अनुष्टुप् १-११ वंशस्थ १२, ९६-९७ वसन्ततिलका ९३-९४ शार्दूलविक्रीडित ९५ प्रहर्षिणी ९८ शिखरिणी ९९-१०० इन्द्रवज्रा १०१

## नवमः सर्गः

तोटक १-५० वसन्ततिलका ५१-१०० उपजाति १०१

## दशमः सर्गः

उपजाति १-४, ७-१०, १२-१३, १५-१९, २१-२३, २५-२६, २८-३२, ३४-४७, ४९-५५ इन्द्रवज्रा ५-६, १४, २०, २४, २७, ४८, १०१ उपेन्द्रवज्रा ११, ३३ नार्कुटिक/कोकिलक ५६-८६ द्रुतविलम्बित ८७-९८ पुष्पिताग्रा (औपच्छन्दसिक) १०० शार्दूलविक्रीडित १००

## एकादशः सर्गः

वसन्ततिलका १-६४ स्रग्धरा ६५-८२ शिखरिणी ८३-९९ शार्दूलविक्रीडित १०० इन्द्रवज्रा १०१

## द्वादशः सर्गः

उपजाति १-४, ७-९, ११-१४, १६, १८-२०, २२, २४-२६, २८-२९, ३१-३४, ३६-४०, ४२-४४, ६१-६४, ६६, ६८-७१, ७३, ७५-७९, ८१-८२, ८५-९९ इन्द्रवज्रा ५-६, १०, १५, १७, २१, २३, २७, ३०, ६७, ७२, ७४, ८४, १०१ उपेन्द्रवज्रा ३५, ६५, ८०, ८३ आर्या ४५-६० गीतक ४१ मालिनी १००

## त्रयोदशः सर्गः

उपजाति १-४, ६-११, १३-१७, १९, २१-२८, ३०-३६, ३८-४१, ४५-५२, ५५-५८, ६०, ६२-६५, ६७-६९, ७१-७५, ७७-७९, ८१-८३, ८५, ८७-९०, ९२, ९४, ९६-९९ इन्द्रवज्रा ५, १२, १८, २०, २९, ३७, ५४, ५९, ६१, ६६, ७०, ७६, ८०, ८४, ८६, ९१, ९३, ९५, १०१ उपेन्द्रवज्रा ४२-४४, ५३ शार्दूलविक्रीडित १००

## चतुर्दशः सर्गः

शार्दूलविक्रीडित १-१९ उपजाति २०, २२-२४ इन्द्रवज्रा २१, १०१ अनुष्टुप् २५-२८ द्रुतविलम्बित २९-४८ मन्दाक्रान्ता ४९-५८ तोटक ५९-६८ गीतक ६९-७१, ७५-७६ भुजङ्गप्रयात ७२-७४ वंशस्थ ७७-८३ स्रग्धरा ८४-८७ स्रग्विणी ८८-८९ शिखरिणी ९०-९४ वसन्ततिलका ९५-९६, १०० मालिनी ९७-९९

## पञ्चदशः सर्गः

स्वागता १-९३ वसन्ततिलका ९४-९६ मालिनी ९७-९९ शिखरिणी १०० इन्द्रवज्रा १०१

## षोडशः सर्गः

द्रुतविलम्बित १-६८ स्रग्विणी ६९-९८ मन्दाक्रान्ता ९९ शार्दूलविक्रीडित १०० इन्द्रवज्रा १०१

## सप्तदशः सर्गः

वंशस्थ १-८८ शार्दूलविक्रीडित ८९-९७ मालिनी ९८-९९ पृथिवी १०० उपजाति १०१

## अष्टादशः सर्गः

रथोद्धता १-९८ पुष्पिताग्रा (औपच्छन्दसिक) ९९ स्रग्धरा १०० इन्द्रवज्रा १०१

## ऊनविंशः सर्गः

दोधक १-३० उपजाति ३१-३३, ३५-४०, ४३-४५, ४७-५३, ५५, ९१, ९३-९८ इन्द्रवज्रा ३४, ४२, ४६, ५४, ५६, ९२, १०१ उपेन्द्रवज्रा ४१ शार्दूलविक्रीडित ५७-६२, ८८ तोटक ६३-७० नगस्वरूपिणी/पञ्चचामर ७१-७६ पुष्पिताग्रा (औपच्छन्दसिक) ७७-८५ उपोद्गता/मालभारिणी/वसन्तमालिका (औपच्छन्दसिक) ८६-८७ द्रुतविलम्बित ८९-९० हरिणी ९१, १००

## विंशः सर्गः

किरीट/मेदुरदन्त (सपादिका) १-१२ घनाक्षरी १३-२२, २७ कवित्त २३-२६, २८-३२ दुरमिला/द्विमिला (सपादिका) ३३-३६, ३८-४० मत्तगजेन्द्र (सपादिका) ३७ षट्पद ४१-५०, ६४-७२ हरिगीतक ५१-६३ इन्दिरा/कनकमञ्जरी ७३-९१ अनुष्टुप् ९२-९४ शिखरिणी ९५-९७ द्रुतविलम्बित ९८-९९ उपजाति १०० इन्द्रवज्रा १०१

## एकविंशः सर्गः

वसन्ततिलका १-४, ६-३० गीतक ५, ७७ शार्दूलविक्रीडित ३१, ९४-९६, ९८, १०० उपजाति ३२-३६, ३८-३९, ४१, ४३-५४, ५६, ५९, ६१-६४, ६६, ६८-७६, ७८-७९, ८१-९१ इन्द्रवज्रा ४०, ४२, ५५, ५७-५८, ६०, ६५, ६७, ८० उपेन्द्रवज्रा ३७ शिखरिणी ९२-९३ मालिनी ९७ पृथिवी ९९

## ॥ छन्दोऽनुसारिणी प्रत्येकसर्गस्य छन्दःसङ्ख्यासूची ॥

सर्गः	१	२	३	४	५	६	७	८	९	१०	११	१२	१३	१४	१५	१६	१७	१८	१९	२०	२१
छन्दः																					
अचलधृति							७														
अनुष्टुप्	१८							११						४							३
आर्या												१६									
औपच्छन्दसिक	पश्यन्तु 'उपोद्गता', 'पुष्पिताग्रा', 'भक्तमयूरिका'																				
इन्दिरा																				१९	
इन्द्रवज्रा		२१	१	२२	१	५	२	१		८	१	१४	१९	२	१	१		१	७	१	९
इन्द्रवंशा							३७														
उपजाति	१	६९		६८		६९			१	४६		६५	७७	४			१		२७	१	५०
उपेन्द्रवज्रा		७		९		३				२		४	४						१		१
उपोद्गता																			२		
कनकमञ्जरी	पश्यन्तु 'इन्दिरा'																				
कवित्त																				९	
किरीट																				१२	
कोकिलक										३१											
गीतक												१		५							२
गीत्यार्या	पश्यन्तु 'अचलधृति'																				

सर्गः	१	२	३	४	५	६	७	८	९	१०	११	१२	१३	१४	१५	१६	१७	१८	१९	२०	२१
छन्दः																					
घनाक्षरी																				११	
तोटक							२		५०					१०					८		
दुरमिला																				७	
दोधक																			३०		
द्रुतविलम्बित							१			१२				२०		६८			२	२	
द्विमिला	पश्यन्तु 'दुरमिला'																				
नगस्वरूपिणी						५													६		
नार्कुटिक	पश्यन्तु 'कोकिलक'																				
पञ्चचामर	पश्यन्तु 'नगस्वरूपिणी'																				
पुष्पिताग्रा										१								१	१		
पृथिवी					१	२											१				१
प्रहर्षिणी			१					१													
भुजङ्गप्रयात		१	१		२		८							३							
मत्तगजेन्द्र																				१	
मत्तमयूरिका							१														
मन्दाक्रान्ता						१	१५							१०		१					
मालभारिणी	पश्यन्तु 'उपोद्गता'																				
मालिनी	१						६					१		३	३		२				१



सर्गः छन्दः	१	२	३	४	५	६	७	८	९	१०	११	१२	१३	१४	१५	१६	१७	१८	१९	२०	२१
मेदुरदन्त	पश्यन्तु 'किरीट'																				
रथोद्धता																		१८			
वंशस्थ			१४					३						७			८८				
वसन्ततिलका		१	२	२	२	१४	१३	२	५०		६४			३	३						२९
वसन्तमालिका	पश्यन्तु 'उपोद्गता'																				
वैतालिक	पश्यन्तु 'सुन्दरी'																				
वैतालीय	पश्यन्तु 'सुन्दरी'																				
शार्दूलविक्रीडित	१	१	१			१	४	१		१	१		१	१९		१	९		७		६
शालिनी			१		१																
शिखरिणी					१		५	२			१७		५	१						३	२
षट्पद																				१९	
सपादिका	पश्यन्तु 'किरीट', 'दुरमिला', 'भक्तगजेन्द्र'																				
सुन्दरी		१			१३																
स्रग्धरा											१८			४				१			
स्रग्विणी														२		३०					
स्वागता															१३						
हरिगीतक																				१३	
हरिणी						१													२		

## ॥ छन्दसां व्याख्याः ॥

क्रमः	छन्दः	भेदः	वर्णनम्
१	अचलधृति	समवृत्त	(न न न न न ल) × ४ ॥
२	अनुष्टुप्	विविध	विविध
३	आर्या	मात्रिक	प्रथमे तृतीये च - १५ मात्राः । द्वितीये - १८ मात्राः । चतुर्थे - १५ मात्राः ॥
	औपच्छन्दसिक	विषमवृत्त	प्रथमे तृतीये च - ६ मात्राः + र य । द्वितीये चतुर्थे च - ८ मात्राः + र य । पश्यन्तु 'उपोद्गता', 'पुष्पिताग्रा', 'भक्तमयूरिका' ॥
४	इन्दिरा	समवृत्त	(न र र ल ग) × ४ ॥
५	इन्द्रवज्रा	समवृत्त	(त त ज ग ग) × ४ ॥
६	इन्द्रवंशा	समवृत्त	(त त ज र) × ४ ॥
७	उपजाति	विषमवृत्त	इन्द्रवज्रोपेन्द्रवज्रयोर्मिश्रणम्
८	उपेन्द्रवज्रा	समवृत्त	(ज त ज ग ग) × ४ ॥
९	उपोद्गता	अर्धसमवृत्त	प्रथमे तृतीये च - स ल ल र य । द्वितीये चतुर्थे च - स भ र य ॥
	कनकमञ्जरी		पश्यन्तु 'इन्दिरा'
१०	कवित्त	वार्णिक	(३१ वर्णाः) × ४ ॥
११	किरीट	समवृत्त	(भ भ भ भ भ भ भ) × ४ ॥
१२	कोकिलक	समवृत्त	(न ज भ ज ज ल ग) × ४ । प्रभेदे (न ज ज भ ज ल ग) × ४ ।
१३	गीतक		
	गीत्यार्या		पश्यन्तु 'अचलधृति'
१४	घनाक्षरी	वार्णिक	(३२ वर्णाः) × ४ ॥
१५	तोटक	समवृत्त	(स स स स) × ४ ॥
१६	दुरमिला	समवृत्त	(स स स स स स स) × ४ ॥
१७	दोधक	समवृत्त	(भ भ भ ग ग) × ४ ॥
१८	द्रुतविलम्बित	समवृत्त	(न भ भ र) × ४ ॥

क्रमः	छन्दः	भेदः	वर्णनम्
	द्विमिला		पश्यन्तु 'दुरमिला'
१९	नगस्वरूपिणी	समवृत्त	(ज र ज र ज ग) × ४ ॥
	नार्कुटिक		पश्यन्तु 'कोकिलक'
	पञ्चचामर		पश्यन्तु 'नगस्वरूपिणी'
२०	पुष्पिताशा	अर्धसमवृत्त	प्रथमे तृतीये च - न न र य । द्वितीये चतुर्थे च - न ज ल र य ॥
२१	पृथिवी	समवृत्त	(ज स ज स य ल ग) × ४ ॥
२२	प्रहर्षिणी	समवृत्त	(म न ज र ग) × ४ ॥
२३	भुजङ्गप्रयात	समवृत्त	(य य य य) × ४ ॥
२४	मत्तगजेन्द्र	समवृत्त	(भ भ भ भ भ भ भ ग ग) × ४ ॥
२५	मत्तमयूरिका	अर्धसमवृत्त	प्रथमे तृतीये च - स ल ल र य । द्वितीये चतुर्थे च - न ज ल र य ॥
२६	मन्दाक्रान्ता	समवृत्त	(म भ न त त ग ग) × ४ ॥
	मालभारिणी		पश्यन्तु 'उपोद्गता'
२७	मालिनी	समवृत्त	(न न म य य) × ४ ॥
	मेदुरदन्त		पश्यन्तु 'किरीट'
२८	रथोद्धता	समवृत्त	(र न र ल ग) × ४ ॥
२९	वंशस्थ	समवृत्त	(ज त ज र) × ४ ॥
३०	वसन्ततिलका	समवृत्त	(त भ ज ज ग ग) × ४ ॥
	वसन्तमालिका		पश्यन्तु 'उपोद्गता'
	वैतालिक	विषमवृत्त	प्रथमे तृतीये च - ६ मात्राः + र ल ग । द्वितीये चतुर्थे च - ८ मात्राः + र ल ग । पश्यन्तु 'सुन्दरी' ॥
	वैतालीय		पश्यन्तु 'वैतालिक'
३१	शार्दूलविक्रीडित	समवृत्त	(म स ज स त त ग) × ४ ॥
३२	शालिनी	समवृत्त	(म त त ग ग) × ४ ॥
३३	शिखरिणी	समवृत्त	(य म न स भ ल ग) × ४ ॥

क्रमः	छन्दः	भेदः	वर्णनम्
३४	षट्पद	मात्रिक	प्रथमे द्वितीये तृतीये चतुर्थे च - २४ मात्राः । पञ्चमे षष्ठे च - २६ मात्राः ॥
	सपादिका		पश्यन्तु 'किरीट', 'दुरमिला', 'मत्तगजेन्द्र'
३५	सुन्दरी	अर्धसमवृत्त	प्रथमे तृतीये च - स ल ल र ल ग । द्वितीये चतुर्थे च - स भ र ल ग ॥
३६	स्रग्धरा	समवृत्त	(म र भ न य य य) × ४ ॥
३७	स्रग्विणी	समवृत्त	(र र र र) × ४ ॥
३८	स्वागता	समवृत्त	(र न भ ग ग) × ४ ॥
३९	हरिगीतक	मात्रिक	प्रथमे द्वितीये तृतीये चतुर्थे च - २८ मात्राः ॥
४०	हरिणी	समवृत्त	(न स म र स ल ग) × ४ ॥